

3632





# జయంతి

## 5

సం. ౧ సం. ౫ మార్చి, ౧౯౫౯

---

ఈ సంచికలో

మధునాపంతుల సత్యనారాయణశాస్త్రి

ప్రయాగ కోదండరామశాస్త్రి

సంపత్కుమార

మల్లంపల్లి శరభయ్య

దండమూడి మహిధర్

డా. శంపూర్ణానంద్

కంచి శేషగిరిరావు

రాంషా

హనుమ

కేతవరపు రామకోటిశాస్త్రి

విశ్వనాథ సత్యనారాయణ

# నాట్యకళ

[ ఆంధ్ర ప్రదేశ్ సంగీత - నృత్య -  
నాటకోత్సవ సంచిక. ]

ఇందులో ఎలెక్స్ ఎల్మూర్, రజనీకాంతరావు,  
వింజమూరి వరదరాజయ్యంగార్, కుమార్,  
దివాకర్ల వేంకటాచారి, పి. యస్. ఆర్. అప్పా  
రావు, గోపాలమూర్తి ప్రభృతుల ఉత్తమ వ్యాసా  
లతో, రెండు రంగుల ముఖ చిత్రంతో. ముచ్చ  
టైన ముద్రణతో వర్షాంగ సుందరమైన సంచిక.

వెల రూపాయి

ప్రతులకు :

ఆంధ్రప్రదేశ్ నాట్యసంఘం  
8548, కింగ్స్ వే  
సికిందరాబాదు

నాట్యకళ  
గవర్నరుపేట  
విజయవాడ-2

అధునిక సాహిత్య గతిని సూచించే  
హిందీ మాసపత్రిక :

‘కల్పన’

సవ్య కవితా రీతులు


కథలు

సాహిత్య విమర్శలు

అధునిక సాహిత్య సమస్యలపై  
విశేష చర్చలు.

కార్యాలయము :

౫౧౬, సుల్తాన్ బజార్  
హైదరాబాద్.



# జ యం తి

## 5

జయంతి తే సుకృతినో  
రససిద్ధాః కపిశ్వరాః.

సంపాదకమండలి :  
విశ్వనాథ సత్యనారాయణ  
(అధ్యక్షుడు)  
మల్లంపల్లి సోమశేఖరశర్మ  
దివాకర్ల వేంకటాచలం  
కేతవరపు రామకృష్ణశాస్త్రి  
జువ్వాడి గౌతమరావు

సంపత్కర చందా రూ-0  
విడిప్రతి 05 న. ప్రె.

చర్చావేదిక

‘హనజి’, ‘రాంషా’

1

విస్మృతగీతి

ప్రయాగ కోదండరామశాస్త్రి

2

అభిజ్ఞాన శాకుంతలము

విశ్వనాథ సత్యనారాయణ

3

చెడి బరికినవాళ్ళు

దండమూడి మహేధర్

4

ఆంతరికం

సంపత్కరమూర

5

విమర్శకులు - విమర్శనము

కేతవరపు రామకృష్ణశాస్త్రి

6

పితృతిథి

మల్లంపల్లి శరథయ్య

7

మూడు టికెట్లు

కంచి శేషగిరిరావు

8

జాతకభాగము - దావి శాస్త్రియక

సంపూర్ణానంద్

9

ఒకకప్పు టీ

కాథలిక్ మాన్యువల్స్

10

ఓంకార శంఖము

మధునాపంతుల సత్యనారాయణశాస్త్రి

11

పుస్తక సమీక్ష

12

## గురజాడ అకవి ?

జనవరి "జయంతి"లో గురజాడ అకవి అంటూ శ్రీ పొట్లపల్లి సీతారామరావు వెలవిచ్చారు. అదెంతవరకు సరిగావుందో చూద్దాం.

గురజాడ కవితాశక్తిని కొంచలూనికి విమర్శకులు తీసుకొన్న కొలదిద్దల బాగోగులను, వాటిని విమర్శకులు ఎంతవరకు సరిగా విమర్శలో ప్రయోగించారో అనే విషయాన్ని ముందు పరిశీలిద్దాం. వారి వాదనలలోని పరస్పర విరుద్ధ భావాలను గోచరం చేశాక, గురజాడలోని కవిత్వపు జ్ఞాన కేసి తిరుగుదాం.

విమర్శకు ఎలా వూసుకోవలసిందీ విమర్శకులు ఇలా చెప్పారు.

"కవిని విమర్శించునపుడు విమర్శకుడు ప్రధానముగా పేర్కొనవలసినది ఆయన కవిత్వాశక్తి. అంతేకాని ఆయనలోని రాజకీయ తంత్రము—తార్కిక దార్శనికత్వము—మతావే ఇతర విషయములు కావు. ఇవి యున్నవి కావున కవియనుట విమర్శయగునా? ఆధునిక విమర్శలో ఎక్కువ భాగమీ దోషముచే దూషితమై యున్నది. కవిని కవితాశక్తిని బట్టియే కవిగా నంగీకరింప వలయును. గురజాడ అస్సారావుగాడు కవితాదృష్ట్యా పరిశీలించినచో నిలువదు."

కాబట్టి కవియొక్క హృదయస్పందం, దర్శనం కవితకు ముఖ్యం కావు. చెప్పదలచుకున్న దానిని అవతలవాడి గుండెను ఆకట్టేటుగా చెప్పగలగటం మాత్రమే ముఖ్యం. అట్టిశక్తి ఉన్నవాడు కవి. దర్శనం ఎంతగావున్నా, దానికి ప్రకటనాశక్తి సరిగా లేకపోతే, అది కవిత్వం కిందకు రాదంటే పేచీలేదు. కాని ప్రకటనాశక్తి కవి విద్వయానికి ఏకైక ప్రమాణం అనటం అతివాదం. ఎందుకంటే స్పందం, దర్శనం సరిగాగాని అనలేగాని లేవి రచనలో ప్రకటనాశక్తి ఎంతగావున్నా అది కవిత్వం కిందకురాదు. ప్రకటించటానికి అనలు ఏదైనా వుంటేనేకదా. దానికి హృదయాన్ని అక్కటే భావనాశక్తిని, భాషాశక్తిని జోడించటం లేకపోతే అది కేవలం శబ్ద ద్వయంతో ఉపమానాలతో సాగించే సర్కస్ మాత్రమే అవుతుంది. అయితే ప్రకటించటానికి

ఏమీ లేకుండా రచన చేయటం అనేదీ అసాధ్యమే. ఎందుకంటే అది శబ్ద తత్వానికే, భాషా తత్వానికే విరుద్ధం. కాకపోతే చెప్పదలచుకొన్నది అంతంత మాత్రపుదేనని దీని అర్థం. ఊన్యంలోంచి రాలేదు శబ్దం. జ్ఞానం దానికి జనని. కాబట్టి కవికున్న జ్ఞానం అదెంతటిదైనా—అలాగే భావనాశక్తి, భాషా సంపత్తి ఈమూడు సమపాకంలో పడితేగాని అది కాన్యంకాదు. ఇదేదో నీనా ప్రజ్ఞేకాదు. శబ్ద తత్వమే ఇది. భాష చరిత్రే ఇది. హృదయాన్ని రసంతో ఉత్తేజితం చేస్తున్న కవితాశక్తి స్వరూపమే ఇది, దీనినే ఇంకొక విధంగా కూడా చెప్పవచ్చును. ప్రకటనాశక్తి సన్నగిరినచోల విశేషంగా పరిశీలిస్తే దర్శనంకూడా సరిగా, విండుగా, (కవిత్వరతిలో) వుండవలసినతీరుగా లేదని తెలుస్తుంది. ఈ రెండు ఏకమై వుంటవి. దర్శనం, వర్ణన రెండూ రచనలో, వాక్యంలో, పదంలో పద్యంలో, గేయంలో పెనవేసుకొని వుంటవి.

వర్ణన అంటే ఏమిటి? కలిగిన దర్శనాన్ని భావనతో, భాషతో వర్ణించటం. ఇదే కవిత్వం. వర్ణనశక్తి సరిగిలేదంటే, దానికర్థం దర్శనాన్ని సరిగా, స్పష్టంగా వెలికి తీసుకురాలేక పోవటం. సరిగా ప్రకటించలేకపోవటం. వర్ణన శక్తిని గురించిన విమర్శకు ప్రాతిపదిక దర్శనం. తర్వాతనే ఇతర విషయాలు. కవి తన దర్శనాన్ని వ్యక్తం చేసుకోవటంలో, దాని సాధనలకు పదును పెట్టాలి.

ఇక్కడ ఒక్కమాట : ఈ దర్శనం అంతర్నితంగా, స్వతస్సిద్ధంగా అవిచ్ఛిన్నమైనట్టిది. భేదరహితమైనట్టిది. ఉనికిని ఏకంగానేకాక, కవికి తన్మయత్వం కలిగించేదిగా చూపిస్తుంది. దర్శనం, సత్యం, జ్ఞానం, సౌందర్యం, ఆనందం ఇవన్నీ సమైక్యంగా దర్శనంలో సాక్షాత్కరిస్తవి. ఈ జీవితం, జగత్, చైతన్యం భ్రాంతికావని, సత్యమని, గ్రుడ్డివి కావని జ్ఞానమయమని, కురుపికావని, సౌందర్యమయమని, దుఃఖబద్ధంకావని, ఆనందమయమని, దర్శనంలో స్ఫురిస్తుంది. అయితే భ్రాంతి, అజ్ఞానం, కురుపికావని, దుఃఖం లేవనికాదు. సృష్టితత్వంలో ఇవి మూలాంశాలుకావు. ఇది నశించిపోకతప్పదు. నిలిచే శాశ్వతాంశాలు సత్యం, జ్ఞానం, సౌందర్యం, ఆనందం. వీటన్నిటి సమైక్య అనుభూతిరసం. ఇట్టి నిండుతనాన్ని కవి ముందుగా రసమూర్తిలో అనుభ

మరి విమర్శకులు రెండవదానినే ప్రచునంగా ఎంచటం సరిగాలేదు. అసలు వీరి ధోరణిలో పరస్పర విరుద్ధంగా వున్న లావాలు గోచరమౌతవి.



ఒక వక్కన కవిత్వక్రియే, అనగా ప్రకటనాశక్తి, వర్ణనాశక్తియే తమ విమర్శకుల కొలదగ్గ అని చెప్పుకూ, మరో వక్కన, “కవయః క్రాంతిదర్శనః” “నాన్యమి కురుతే కావ్యమ్” అని అంటారు. మరి వారి దృష్టిలో వీటిని చర్చలోకి తేవటం తేవలం అనవసరమేకాక, దోషంకూడా నయ్యె.

అలాగే “రచయిత యథిప్రాయములలోనిమంచి చెడుగు లతో నాకు ప్రమేయములేదు. ఈ రచయితలో కవికి కావల సిన ప్రతిభయేలేదు.” అని చెప్పి, “ఇందులో నేను విమర్శిం చినది రచయిత శక్తిని” అనికూడా ప్రకటించారు. లేదు. తమనియమాన్ని కామే ఉల్లంఘించారు విమర్శకులు.

ఇంత ఆరున్నర పేజీల విమర్శలోనూ సజానికి విమర్శ ములు గురజాడ అభిప్రాయములమీద ద్వజమెత్తటంతోనే చాలావరకు సరిపోయింది. కవిత్వా విమర్శ తక్కువై అభి ప్రాయాల విమర్శన ఎక్కువైంది. అసలు విమర్శకులకు గురజాడ అభిప్రాయాలతోనే ఎక్కువపేజీ ఉప్పుట్టు కనబడు తుంది, ఉదాహరణలు—

“వరతంత్ర భావములేగాని స్వతంత్రభావములు—జాతీయ సంప్రదాయములు—ఈయనలో సంతగా కనుపించవు. కొన్ని యెడల సంప్రదాయములను వెక్కిరించుటకూడ కలదు.”

“అంగ్ల ప్రభుత్వమువలన అంగ్లభాష వలన దేశములో నేర్పడిన కృతకసమాజముయొక్క అభిప్రాయములను కప్పుకొని కవి యనిపించుకొనుటకు ప్రయత్నించిన యొక వ్యక్తి—అంతే. అంతకంటె మించి ఆయనను గూర్చి చెప్పరాదు.” కొందరకు సంస్కృతం విషయంలోలాగానే వీరికి అంగ్లం అంటే తేళ్ళు జెర్రెలు మీద పాకినట్టుంటుంది గావున; ఇదీ మన సాహిత్యదృష్టి !:

సంప్రదాయపు కొన్ని ఆచారాలనుగురించి గురజాడ చేసిన విమర్శను ప్రస్తావిస్తూ ఇలా అన్నారు :—

“వీనిని చదివినకొంది జాతీయభావము కలిగిన మన దేశీయులు చెప్పుచున్నట్లు కనిపించదు. స్వమత ప్రచారార్థము మిషనరీలు చెప్పు మాటలవలె కనిపించుచున్నవి.” ఆచారాలను విమర్శిస్తే జాతీయతే లేనట్లు; వైద్యుడు శత్రువు :

కాబట్టి విమర్శకులు కవి, ఆకవి అని నిర్ణయించటానికి పెట్టాకొన్న ప్రమాణాలను సరిగా నిర్దేశించి వివరించలేక పోయాడని; కవిత్వా విషయాన్ని అదునుగా తీసుకొని, తమ ఆదర్శానికే విరుద్ధంగా అభిప్రాయాలమీదనే ద్వజమెత్తటానికి పూనుకొన్నారని వారి రచనాదోరణి తేలియజేస్తుంది. అంటే ఎంతవద్దనుకున్నా కవిత్వా విమర్శలో కవి అభిప్రాయాలతో కూడా ఎంతోకొంత ప్రసక్తికూడా వుంటుందని వారే ఒప్పుకోవలసినదల్సింది.

ఇక విమర్శకులు వేరత్రిమాసిన లోపాలసంగతి వచ్చే సందికలో మనవిచేస్తాను.

—హసజ.

## సాహిత్యమీమాంస

“కవులుగా కాలేనివారు విమర్శకులవుదురన్న చవుకబారు అభిప్రాయమొకటి వ్యాప్తమైయున్నది. ఇటువంటిదే విమర్శ నముకంటె కవిత్వక్రియే గొప్పదను అభిప్రాయము” అన్నారు కావ్యిగారు.

ఈ చవుకబారు అభిప్రాయములను కావ్యిగారు అంగీకరించారా? లేక తిరస్కరించారా? అంటే తిరస్కరిస్తే మను కునే అంగీకరించారు. ఎలాగ ?

అక్కడే మరికొన్ని పంక్తులు కవి, విమర్శకుల వ్యాపారం లోని తారతమ్యాన్ని చెప్పి, ఆ తర్వాత “....విమర్శనాశక్తి కన్న కవిత్వక్రియే గొప్పది—నిజము. కవిత్వక్రియే గొప్పదే.” అని చటకరి బడ్డారు.

తేవలం వాదంకోసం అలా అన్నారేమో; అదామా ? కాదు. అసలు వాదమే కవిత్వక్రియే గొప్పదా, విమర్శనాశక్తి గొప్పదా అన్న ప్రశ్నపై ఆధారపడి వచ్చిన “విమర్శనము కంటె కవిత్వక్రియే గొప్పదను ‘చవుకబారు’ ‘అవివేకముల’ అభిప్రాయంపై బయలుదేరిందికదా! అప్పుడు “నిజము, కవిత్వక్రియే గొప్పదే” అని చటకరించడం అదే చవుకబారు అవివేక మూలమైన అభిప్రాయాన్ని వ్యక్తీకరించడ మవు తుంది. అంగీకరించడమౌతుంది.

మరోరెండు వాక్యాలకూడా ఉన్నాయి. నేను ఉదహరించిన వాక్యాలను అనుసరించే ఉన్నాయి. “....నిజము. కవిత్వక్రియే గొప్పదే, అయితే కవిత్వక్రియే కవులందరిలో ఒకే మోతాదులో లేదు. ఒకనిని మించిన శక్తిమంతు డింకొక డున్నాడు. అవాని మించుటకైన శక్తి ఎవటనుండి వచ్చినది? విమర్శనమునుండి వచ్చినది. అతడు విమర్శకుడగుట వలన వచ్చినది. అందుకే మహాకవులందరునూ విమర్శకులని చెప్పుట.”

పది తప్పుల్ని ఒక్క నోటితో అందించలేను. ఒక్కొక్కటే కావచ్చుంది. కవులలో ఒకనిమించిన శక్తిమంతు డింకొక డున్నాడనికదా వారన్నారు. కావచ్చును. నాకేమీ అభ్యంతరములేదు. అవాని మించుటకైన శక్తి ఎవటనుండి వచ్చినది? అన్న ప్రశ్నకు వారిజవాబు ఒక మహాపరాధమే, దాని పర్యవసానం మరో మహాపరాధం.

ఈసారి వివరిస్తాను. కవిత్వ క్రివేరు; విమర్శనా క్రివేరు అన్న దృక్పథంతోనే ఈవర్ష ప్రారంభమైనది. ఈ రెండునూ ఒక్కటేనన్న అభిప్రాయంకూడా కావ్యగారిదికాదు. నాదీ కాదు. కావ్యగారిక్కడ 'అవాని మించుటవైన శక్తి ఎవ్వరి నుండి వచ్చినది?' అని ప్రశ్నించుకుని "విమర్శనమునుండి వచ్చినది." అని అనారోచితంగా జవాబు చెప్పటంలోనే పుట్టి మునిగింది.

ఎలాగంటే, ఈసారి మళ్ళీ మొదటికిరండి. అసలు చవుకబాదు అభిప్రాయమిది :

1. 'విమర్శనా క్రికన్న కవిత్వ క్రి గొప్పది.' అలాగే
2. 'కవిత్వ క్రికన్న విమర్శనా క్రి గొప్పది.'

రెండు అభిప్రాయాలనూ మొదటే కావ్యగారు ఖండించారు. అందులో మొదటిదానిని శ్రీ కావ్యగారు తర్వాత ఒప్పుకున్నారు. పైఅనారోచితపు జవాబుతో రెండవదానిని కూడా వీరిప్పుడు ఒప్పుకున్నట్లు. ఒకనిమించిన కవి మరొకడు వున్నమాట నిజమే. అమించుటవైన శక్తి విమర్శనల్ల రాలేదు. వచ్చినదంటున్నారుకదా! అనగా కవులుగా ఆయిద్దరూ సమానమనీ, కొంచెం విమర్శకుడై ఉండటంవల్ల మొదటివానికిన్న రెండవవాడు ఘనుడైనాడని కదా తాత్పర్యం? అనగా విమర్శా క్రి కవిత్వ క్రికన్న గొప్పదని అంగీకరించటం మయినదని అర్థం. ఇది రెండవ చవుకబాదు అభిప్రాయం. అయిన ఈ క్రిందివాక్యమే దీనికి తార్కాణం. "....అందుకే మహాకవులందరూనూ విమర్శకులని చెప్పుట...."

"అందువల్ల కవిత్వవిమర్శనశక్తులలో ఏదిగొప్ప? అన్న ప్రశ్న మొదయింపదు. అవి రెండును అన్యోన్యమారాధేయములు" అని కావ్యగారు మరికొద్దిదూరంలో అన్నారు. కనుక రెండిటిని సమానముగా భావించారని అనుకోకూడదు; అంటే—

ఈ వ్యాసాన్ని వారు ఆలోచించి, ఆలోచించి సహేతుకమైన నిర్ణయాలకు వచ్చిన అనంతరం వ్రాయలేదు. ఊరికే ఉబుసుపోకకు ఆలోచిస్తూ వ్రాసుకుపోయారు. అందుకే పరస్పర విఘాతాలు ఈ వాక్యాలలో మనకు కనిపిస్తాయి.

ముందు విమర్శనా క్రికన్న కవిత్వ క్రి గొప్పదను అభిప్రాయాన్ని చింపి పోగులుపెట్టారు. ఆ తర్వాత కవిత్వ క్రికన్న విమర్శనా క్రి గొప్పదను అభిప్రాయాన్ని చింపి పోగులుపెట్టారు. ఆ తర్వాత మొదటిదాన్ని అతికి ఆదే గొప్ప అభిప్రాయమని శిరసావహించారు. ఆ తర్వాత రెండవ అభిప్రాయాన్ని అతికి శిరసావహించారు. ఇప్పుడు ఈ రెండూ సమానమని మనకి చూపించి, బుజ్జగిస్తున్నారు. ఇది

విమర్శకుడి వ్యాపారంకాదు. విమర్శకుడు కొన్ని అభిప్రాయాల్ని ఖండించి, మరికొన్నిటిని స్థాపిస్తాడు. ఈయన అన్ని అభిప్రాయాలనీ ఖండించి, వాటిని స్థాపించారు. ఇది గారడీవాడు చేసేపని. కవిత్వ విమర్శనశక్తులు రెండు అన్యోన్య మారాధేయములని ఒప్పుకుంటే చాలు: ఏది ఎంతవరకూ దేనిమీద ఆదేయము? ఏది ఎంతవరకూ దేనికి ఆధారము అన్న ప్రశ్నలుపుట్టి మళ్ళీ కద మొదటికివస్తోంది. అంటే ఈ రెండిటిలో 'ఏదిగొప్ప' అన్నప్రశ్న తిరిగి ఉదయించిందన్నమాటేగదా!

నిజానికి కవిత్వ క్రివేరు; విమర్శనా క్రివేరు, వాటి స్వభావ, గుణ, వ్యాపారాలే వేరు. ఒకటి ఆప్లుజనివంటిది; రెండవది ఉదజని వంటిది. రెండూ స్వతంత్రాలే. ఉదజనివల్ల ఆప్లుజనికి జ్వలనశక్తి హెచ్చదు. రెండూకలిసి నీరవుతాయి. నీరు వేరు; ఉదజని వేరు; ఆప్లుజని వేరు.

మరో ప్రశ్న ఉంది. విమర్శకులలో ఒకని మించిన శక్తిమంతు డింకొక డున్నాడుకదా! ఆవాని మించుటవైన శక్తి ఎవరినుండి వచ్చినది? 'కవిత్వ క్రివలన వచ్చినది' అన్నదో ఆ సమాధానము ఇంత హాస్యాస్పదంగానూ ఉంటుంది. విమర్శకులలో వారి వారి అంతరములు విమర్శా శక్తిలో వారికున్న సమర్థతనుబట్టి ఏర్పడవలెనని మరో శక్తి వల్ల కాదు.

అయితే కవిత్వవిమర్శనశక్తులలో ఏదిగొప్పది? దేనికదే గొప్ప. కవుల విషయంలో కవిత్వ క్రి గొప్పది. విమర్శకుల విషయంలో విమర్శనా క్రి గొప్పది. ఇద్దరు కవులలో ఒకరి కన్న మరొకరు అధికులైనప్పుడు అట్టి అధిక్యతకు అధిక కవిత్వ క్రియే కారణం, అలాగే విమర్శకులలోకూడా అధిక విమర్శనా క్రియే కారణం.

సాహిత్య క్రి సంపన్నులయిన వారిలో కొందరు కేవల కవిత్వ క్రివల్లనే కవులవుతున్నారు. కేవల వస్తుగుణవిమర్శనా శక్తివల్లనే కొందరు విమర్శకు లవుతున్నారు. కావ్యశక్తి, విమర్శనా శక్తి యింతో అంతో వున్నవారుకూడా వున్నారు. వారు ఉభయు లవుతున్నారు.

'అట్టివారు కారణజన్ముడు. అతడు సవ్యసాచి' అని కావ్యగారంటున్నారు.

ఉభయు డవుతున్నాడన్నాను కదా! ఒకడు ఉభయు డయినంతమాత్రాన అతడు సవ్యసాచి కాదు. ఉదాహరణకి: ఒకడు కమ్మరి పనిలో నిపుణుడు; వాడు కమ్మరవుతున్నాడు. మరొకడు కుమ్మరి పనిలో నిపుణుడు. వాడు కుమ్మరి అవుతున్నాడు. ఒకడు ఉభయులలోనూ నిపుణుడు. వీరిలో ఎవరు గొప్ప? కమ్మరితనంలో ఉభయుని, కేవలకమ్మరితోపోల్చి

చెప్పండి. కుమ్మరి తనలో ఉభయుని తీసుకొని కేవల కుమ్మరిలో పోల్చి చెప్పండి. కుమ్మరినిపిలోనూ, కమ్మరి వనిలోనూ ఇంతో అంతో ప్రవేశం వున్నదినుక కుమ్మరిగా కేవల కుమ్మరి కన్నా, కమ్మరిగా కేవల కమ్మరికన్నా ఉభయుడు గొప్పవాడు కాజాలడు. అట్టివాడు 'Jack of all arts but master of none' ఏమో! అట్టివాడు సవ్య సాచి అవుతాడా? కాదు. కుమ్మరినిపిలో కేవల కుమ్మరికన్నా, కమ్మరినిపిలో కేవల కమ్మరికన్నా ఇతడు గొప్పవాడైతే ఆ ఉభయుని 'సవ్యసాచి' అనండి పునరాదే. అలాకాక, కమ్మరింలో కేవల కమ్మరికన్నా, కుమ్మరింలో కేవల కుమ్మరికన్నా హీనుడైతే ఉభయద్రష్టదనం చెప్పండి అదీ కాక, కమ్మరింలో కేవల కమ్మరికన్నా విద్యలో అబ్బుడై, కుమ్మరింలో కేవల కుమ్మరులకన్నా మనుడైనవిద్యుడు మహా కుమ్మరినిచెప్పి, 'ఇతనికి కమ్మరిమొకూడా తెలియును' అని చెప్పాలి. ఇది విమర్శనాదృష్టి.

కుమ్మరిని కవి అనీ, కమ్మరిని విమర్శకుడనీ అనుకుంటే పైది సరిపోతుంది. కవి కాలేషివాడు విమర్శకుడవుతున్నాడనో, విమర్శకుడు కాలేషివాడు కవి అవుతున్నాడనో అనటం ఆశాస్త్రియం అది విమర్శకాదు. కవి కాలేషివి గాడిద కావచ్చును; విమర్శకుడు కాలేషివాడు మంగలి కావచ్చును. అది విచారణీయాంశం కాదు.

ముందు శాస్త్రీగారేమన్నారో జాగ్రత్తగా పరిశీలించండి : "నూటికి అరవై పాళ్ళు కవితాశక్తి గలిగి, నెలభై పాళ్ళు విమర్శనాశక్తి గలవాడు మహాపురుషుని కేకేసెన్లు, అరవై పాళ్ళు విమర్శనాశక్తియు, నెలభై పాళ్ళు కవితాశక్తియు గలవాడు విమర్శకుడవుతున్నాడు. ఒక్కొక్క రెండునూ ఒకే వ్యక్తియందు సమపాళ్ళలో నుండవచ్చును. సవ్యసాచివలె అతడు రెండింటినీ ఉచితరితని నిర్వహించును. అట్టివాడు కారణజన్మడు," అన్నారు కదా! ఇక్కడ సమపాళ్ళకు అర్థమేమిటి? నూటికి 50 పాళ్ళు కవితాశక్తియు, 50 పాళ్ళు విమర్శనాశక్తియు కలిగివుండుట అని అర్థం. కనుకనే అతను అసవ్యసాచి.... నాసవ్యసాచి సవ్యసాచి.

నా సవ్యసాచి కవితాశక్తి నూటికి నూరుపాళ్ళున్నది. విమర్శనాశక్తి నూటికి నూరుపాళ్ళున్నది ఉభయ విద్యాదురందరదళవలంబం నా సవ్యసాచి కవితాశక్తిలో నూటికి నూరుపాళ్ళుగల కేవల మహావికన్నా, విమర్శనాశక్తిలో నూటికి నూరుపాళ్ళుగల మహా విమర్శకునికన్నా ఉభయ దవులవల్ల 'సవ్యసాచి' అనే బిరుదాన్ని పొందదగినవాడయ్యాడు.

శాస్త్రీగారి సవ్యసాచి నా సవ్యసాచిముందు నూటికి 50 పాళ్ళు విమర్శనాశక్తిని, 50 పాళ్ళు కవితాశక్తిని మాత్రమే కలిగివుండటంవల్ల ఉభయద్రష్ట దవుతున్నాడు.

కాని నా దృష్టిలో శాస్త్రీగారి 'పాళ్ళు'న్న 'పాడు' అనే శబ్దానికి విహవనివమే. వీటికి కవితానికీ ఏమీ సంబంధం లేదు. మన ప్రాచీన లాక్షణికులు పేర్కొందిన సమస్త లక్షణాలే కవితాశక్తి అంశాలు. కావ్యవస్తువు, కావ్యనాయకులు, కవి సమయాల అన్ని వాటిలో మాత్రమే మనకు వారిలో కొందరితో 'పేద, ఇంక గుణాలు, అలంకారాలు, రీతి మొదలైన సమప్రాంతం విషయంలోనూ వారితో ఏకీభవిస్తున్నాను. అయితే యిట్టి కవితాంశాలను ఇక్కడ వివరించటం సరికాదు.

T. S. ELIOT ఒకచోట "I do not intend from this the usually silly inference that the creative gift is *higher* than the critical. When one creative mind is better than another, the reason often is the better is more critical" (THE SACRED WOOD : Page xiv.) అన్నారు. శాస్త్రీగారుకూడా "అయితే కవితాశక్తి కవులందరిలో ఒకే మోతాదులో లేదు. ఒకవిషయించిన శక్తి మంతుడొకడుగా నున్నారు ఆ వాని మించుటకైన శక్తి ఎవరునుండి వచ్చినది? ఎట్లు వచ్చినది? అతడు విమర్శకుడగుటవలన వచ్చినది." అన్నారు.

శాస్త్రీగారుకూడా అదేవిధంగా అనలేదు. అదే అన్నారు. ఆ యిష్టిమనోవాక్యాలకు సందర్భభేదం అనువాదమది.

విమర్శకుల్ని ఇరియట్ సంపూర్ణ (Perfect) విమర్శకులుగాను, అసంపూర్ణ (Imperfect) విమర్శకులుగాను పేర్కొని వ్రాసిన వ్యాసాలకు ఉపోద్ఘాతంలో ఈవాక్యాలన్నాయి. సరిగా ఇదే వాక్యాలకుముందు ఇరియట్ "The criticism proper betrays such poverty of ideas and such atrophy of sensibility that men who ought to preserve their critical ability for the improvement of their own creative work are tempted into criticism." అని అన్నారు. ఆ తర్వాతనే పైన ఉదాహరించిన వాక్యాల వచ్చాయి. Criticism పేరు; Critical ability పేరు. Criticism అంటే విమర్శ అని చెప్పవచ్చు. Critical Ability అంటే గుణదోష వివేచనాసామర్థ్యమని చెప్పాలి. ఈ గుణదోష వివేచన సామర్థ్యం కవులకూ పుష్కలంకూ కూడా సమానంగానే అవసరం. ఎంత ప్రతిభావంతుడైన (Creative) కవియైనా, గుణదోష వివేచకబుద్ధి లేనివాడయి

వల్లయితే అతని నవనవోన్మేషశాలివీప్రజ్ఞ యంతా కుక్క-  
మూతి పిందెల్ని కంటుంది. అట్టి 'వివేచన' Critical  
Ability) కన్న 'ప్రతిభ' (Creative gift) గొప్పదనే  
తెలివితక్కువ నిర్ణయం తన అభిప్రాయం కాదని ఇలియట్  
చెప్పుతున్నాడు. ఏ ప్రతిభవంతుడుగాని, మరో ప్రతిభావంతుని  
కన్న ఉన్నత డయ్యాడంటే, అట్టి ఉన్నతికి ఈ వివేచనా  
శక్తియే కారణమని అతని అభిప్రాయం. తన కవిత్వశక్తిని  
పెంపొందించుకోవటంకోసం తమకున్న గుణదోష వివేచక  
బుద్ధిని వినియోగించుకోవటానికి మారుగా దానిని (కావ్య)  
విమర్శలకై వినియోగించాలని కొందరికి ఆశ కలగవచ్చు  
సహజంగా కవులకు గొప్ప విమర్శకులం కావాలని కలిగే  
దుర్గమ కవిగా ఇలియట్ మందలిస్తూ చెప్పిన సందర్భమిది.

Creative Gift అంటే కవిత్వశక్తి కాదు. ప్రతిభ.  
Critical Gift అంటే విమర్శనా శక్తికాదు. వివేచన. దీనిని,  
దీని సందర్భాన్ని అర్థంచేసుకోవటంలో వచ్చిన లోపమే  
కవి

1. విద్య కలదు.
2. లోకానుభవం ఉన్నది.
3. పరాంకోటి ఊహాశక్తి ఉన్నది.
4. స్వయముగా వస్తువు సుద్దేశించుకొనగల శక్తి ఉన్నది.

5. అట్టి వస్తుగత భావ తత్వమును వ్యక్తీకరించ గలడు.

6. :

7. :

8. :

9. :

10. :

యీసారి శాస్త్రిగారి నిర్వచనం దృష్ట్యా వారి కవికన్న  
విమర్శకుడే శతాధిక డనివిస్తున్నాడు. వారి కవికి స్వయ-  
ముగా కావ్యవస్తువు సుద్దేశించుకొనగల శక్తి. అట్టిదాని భావ  
తత్వమును వ్యక్తీకరించగల యుక్తి మాత్రమే యున్నవిగాని  
విమర్శకునివలె అనుభవానందమును పొందలేడు. అట్టివాడు  
తదనుభవమును సూక్ష్మ సూక్ష్మముగా ఎలాగూ విశ్లేషణం  
(Analysis) చేయలేడుగదా! పైగా అతనికి ముందు వెను-  
కల మీది దృష్టికూడదు. సహేతుకముగా సత్య విచా-  
రణమును జరపలేడు. దర్శ నిర్ణయశక్తి అసలేలేదు. అట్టి

శాస్త్రిగారికి ఈ ముప్పుపూర్వపు తెచ్చింది అని నా తాత్పర్యం.  
పోవ్వండి. శాస్త్రిగారు కవి వ్యాపారాన్ని, విమర్శకుడి  
వ్యాపారాన్ని నిర్వచించి యిలా చెప్పారు :

"తన విద్యచేత, తన లోకానుభవముచేత తన పరాంకోటి  
ఊహాశక్తిచేత, తానుద్దేశించిన వస్తుగత భావతత్వమును  
వ్యక్తీకరించువాడు కవి. తన విద్యచేత, తన లోకానుభవము  
చేత, తన పరాంకోటి ఊహాశక్తిచేత, కవి ఉద్దేశించిన  
వస్తుగత భావతత్వ వ్యక్తీకరణము లోతులందుకొని, అనుభవా-  
నందమును పొంది, తదనుభవమును సూక్ష్మ సూక్ష్మముగా  
ముందు వెనుకల మీది దృష్టితో విశ్లేషణముచేసి, సహేతు-  
కము, సత్యవిచారణము జరిపి తత్తత్వదర్శనిర్ణయమును  
చేయువాడు విమర్శకుడు." దీనితోనన్నా ఏకీభవించటానికి  
వీయదా? చూదాం. శాస్త్రిగారి కవి, విమర్శకుల వ్యాపా-  
రాన్ని ఇక్కడ విశ్లేషణం చేస్తున్నాడు.

విమర్శకుడు

1. విద్య కలదు.
2. లోకానుభవం ఉన్నది.
3. పరాంకోటి ఊహాశక్తి ఉన్నది.
4. స్వయముగా కవిని ఎప్పుడుగా సుద్దేశించుకొనగల శక్తి కలదు.
5. కావ్య వస్తుగత భావతత్వ వ్యక్తీకరణ యొక్క లోతు-  
లందుకొనగలడు.
6. అనుభవానందమును పొందగలడు.
7. తదనుభవమును సూక్ష్మ సూక్ష్మముగా విశ్లేషణము  
చేయును.
8. ఆ సమయమందు ముందు వెనుకల మీది దృష్టి కలిగి  
యుండును.
9. సహేతుకముగా సత్య విచారణము జరుపును.
10. (కవి ఉద్దేశించిన వస్తుగత భావ తత్వముయొక్క)-  
దర్శ నిర్ణయము చేయును.

వాడికి ఎన్నుగత భావతత్వం తెలిసినపిమ్మట అవచారమేకదా!  
వారి విమర్శకుడిముందు వారి కవి విస్త్రేణ దౌతున్నాడు.  
ఈ విధంగా శాస్త్రిగారి వాదానికి సచ్చుదానైన (సప్రేక్ష) కవు-  
లందరూ వారి చెప్పిచేతల్లోనూ, కనుసన్నల్లోనూ మెలగుతూ  
మంచి వందిమాగధుల మనిషియగుటలున్నారు.

నిజానికి శాస్త్రిగారు విమర్శకునికని నిర్దేశించిన 8 మొదల  
10 వంతుగల అంశాలన్నీ ఉత్తమ కవులు కవిత్వానికి ఉపక్ర-  
మించేముందే నిర్వర్తించు కుంటారు. ఆ తర్వాతనే కావ్య  
భాషలో రచన వెలువడుతుంది.

— డా॥

## ప్రయాగ కోదండరామశాస్త్రి | విస్మృతగీతి

మరచిన పాటలో నొక సుమాళపు రాగమురేగి మన్మనోం  
తరమున వేవెలుంగుల వెదల్గొలుపన్ రసలోలుపస్థితిన్  
దరవిదళన్మహోదయ పథముల నూహలు సాచి క్రొత్తగా  
పరువులు పెద్దెదన్ తెలుగు పండిన ప్రాతపొలాల వెంబడిగా.

శబ్దశాసన సుప్రసన్న సరస్వతీ  
కమ్మైన కైతకు కై మొగిడ్చి  
కవి దీక్షితుని మహాకవన దీక్షిది  
న్వేలసిన వాణి కంజలి ఘటించి  
సార్వభౌమ సమగ్ర శాసనోదగ్ర భా  
షా విలాసము శిరసావహించి  
కల కలాపూర్ణుని కల్పనానల్ప జ  
ల్పిత సాహితీకి దోయిలించి మించి  
మనసులోని లోనిమర్మముల్ నెమకంగ  
కల్పకమ్ము పూచి కానుపింప  
కొదువయేమి యింక కోర్కెలకని వెన్న  
దిరిగి కుదురు కొల్పితిం దిదృక్ష.

చాళుక్య నృపతపస్య మ్రోల్ల నలమన్న  
సిద్ధి నాటికి ఫలసిద్ధినొంది  
కాకతీదత్త సత్కవితా విలాసముల్  
గోనబుద్ధారెడ్డిలోన వెలసి  
కృష్ణరాయల కళాశృష్ట శ్రీనంద్యాల  
నరసింహ కృష్ణునినాటఁ దీటి  
వీరమనీని సద్వినుత కావ్యాదృతి  
రఘునాథ రాయల రహి నెలర్చి

కాలమొక తీగయైసాగి కమ్రసురభి  
కుసుమ కుసుమితమై తెలుంగుల పొలాల  
హారి హరిద్ర మణిరోచు లావహించు  
నతి చిరంజన వాసన లభివసించు.

విన్నాణమున సుసంపన్న మపౌరుషే  
యమైన వాణి పేయమ్ముగాగ  
అలశివంకరమైన పలుకు రామాయణ  
మ్యయి దేశితైలి సుయ్యాలలుగా  
ప్రౌఢవాగర్థ ప్రబంధ బంధురిమైన  
తీవి భావనలోన తేవఁజూప  
భారతీభవన సంభవదుక్తి వై చిత్రి  
శక్రధనుర్విలాసములఁ దనుప

మత్పురాజన్మతో మహామహిమనెల్ల  
నొక్కపరి దారించి నన్నొంది నట్లు  
ప్రన్నదనమున విరసిన వదన తామ  
రసము భారతీయార్యమ రశ్మి నెసగు.

ముగ్ధుడనై కళాప్రభవమున్ వసుధా విభవమ్మునైన నా  
ప్రాగ్దిషణా విశేషమును ప్రస్తుతి నేనెదనింత ; నిత్య సం  
దిగ్గములౌ పథమ్ముల గతించిన కాలము కేమిలే, రస  
స్నిగ్ధ పదార్థమైనకృతి నించిన యుత్సవమేఁ దలంచెదన్.

కాళిదాసు భారతకథనుమార్చినాడు. మార్పులు నాలుగైదుగా చూపించవచ్చును. భారతములోని శకుంతల రాజకథకు పెరిగిన కొడుకుతో వెళ్ళినది. కాళిదాసు శకుంతల గర్భగుర్విణి. దీనివలన రాజౌకవేళ నైదారేండ్లలో శకుంతలావృత్తాంతమును భారత కథావిషయములో మరచిపోయియుండినను మరచిపోయి యుండవచ్చును. ఇవట మరచిపోవుటకు తగినంత వేళయే లేదు. ఈ మార్పుగూడ కథలోని ప్రధానాంశమైన మరపునకు దోహద మిచ్చుచున్నదే కాని మరియొండు కాదు. తక్కిన మార్పులు మార్పులే కాదు. ఈ కాలపు విద్యార్థులు నాటక విమర్శన యన్న పేరుతో మూలమునుండి కాళిదాసేమి మార్పుచేసెనో అన్న యొక ప్రశ్న. పాశ్చాత్య నాటక విమర్శ లక్షణములలో నొకడైన దానిని, తీసికొని ప్రస్తరించుకొని నిష్ప్రయోజక పరిగణనము చేయుటయే కాని తక్కినవి మార్పులు గావు. ఈ చిన్న మార్పు చేయుటవలన ఏ పాత్రయో యొక పాత్రయొక్క శీలమునందే గుణాదిక్యము సంపాదించబడెనని గాని కథా విషయమున నీ చిన్న చమత్కారాతిశయము సంపాదించబడినదని గాని చెప్పట గొప్ప విమర్శ మార్గము కాదు. అవి చాల స్వల్ప విషయములు. ఇట్టి యొక పరంపరా బుద్ధి పాఠకులయందు పృథ్వి చేయుటవలన నాధునిక కావ్య విమర్శ మార్గము చాల చౌకబారై యరమణీయ మగుచున్నది. వలదుండి బుద్ధులను గాఢ భావనావ్యావృత్తములుగ జేయుచున్నవి. భవతు.

నాటకముయొక్క యాయువుపట్టు మూలకథలోని దుష్కంతుడు శకుంతలను తా నెరుగనన్న విషయ

మును తీసికొని నాటకమందు దానికి ప్రాముఖ్య మిచ్చుటకు నేర్పడుచున్నది.

కథ యనగా నేమి? అత డామెను ప్రేమించెను. ఆమెను పెండ్లాడెను. ఇందు కథ యేమున్నది? వాదా పని చేయదలచెను. చేసెను. ఇందు కథ యేమున్నది? ఇవి పట్టివార్తలు. వా డామెను ప్రేమించెను. ఆమెయు తిరిగి ప్రేమించెను. వారి వివాహ మగుటకు నామె తండ్రి యంగీకరించలేదు. అట నుండి కష్టము లారంభించెను. ఇచ్చట కథ యారంభించుచున్నది. లేదా మరియొక డామెను ప్రేమించుచుండెను. వాడుప్రచండుడు. వీరి వివాహమును జరుగ నీయడు. అప్పుడు కథ యున్నది. శాదా కార్యమును చేయదలచెను. అది క్లిష్టమైన కార్యము, ఆ మార్గమున చాల యద్దంకులు గలవు. ఆ యద్దంకులు తొలగించుటలో మిక్కిలి కష్టమున్నది. ఇతరులతో సంఘర్షణలు కలుగును. అప్పుడది కథ యగుచున్నది. ఇవి లేనిచో వార్త. ఉన్నచో కథ. అది వార్తయేమి? ఇది కథయేమి? ఒక వార్త విందుము. వినుటతో సరిపోయెను. చిన్నప్పుడు ఓహో, ఇట్లు జరిగినదా అన్నంతమాత్రము మనస్సునకు నభిజ్ఞ గలుగును. ఆ వార్తయొక్క వినినవానికి గల యిష్టా నిష్టములో, లాభనష్టములో మొదలైన వానివిబట్టి యా వార్త స్వీకరించుటలో వాని మనో ముద్రా లక్షణము లోని తారతమ్యము లుండును. ఇది సంపూర్ణముగా లోకికమైన వ్యవహారము. కథ లోకికమైనది గాదు. లోకికమైన దానియందు కథ లేదు. ఏమి జరిగినదో తెలిసికొనవలయును. ప్రతిక్రియ చేయవలయును. ప్రతిక్రియా నిర్వహణము కొఱకు ఎంత తొందరగా

తెలిసికొన్నచో నంత మంచిది. అందుచే కథా ప్రాణము వార్తలో లేదు. కథాప్రాణ మనగా నేమి? కథ యనగా వర్ణితమైన వస్తువు. కథయతి-వర్ణయతి. వర్ణింపబడవలసినది యుండగా కథ పుట్టుచున్నది. వర్ణ్యమైన వస్తువు కథకుడు, శ్రోత ఈ యిద్దరి దృష్ట్యా రెండు విధములుగా నుండును. శ్రోత్ర పేక్షయా కథ పుట్టుచున్నది. కవ్యపేక్షయా కథన ములో శిల్ప మేర్పడుచున్నది. శ్రోత్ర పేక్షయా కథ పుట్టుట యనగా నేమి? మానవుడు తన లోక వృత్తాంతమునందు జీవనముకొఱకు పలు విషయ ములు తెలిసికొనును ఆ తెలిసికొన్నవాని ననుసరించి తన జీవకొఱకు చేయు వృత్తము సంపూర్ణముగా శరీర సంబంధము. జీవయాత్రా సంబంధము. వాని మనస్సు తత్కాలమున సంపూర్ణముగా జీవయాత్రా లక్షణము కలదిగా నుండును. అతని మనస్సులో వింకొక లక్షణ మున్నది. జీవయాత్రా సంబంధి కాక యూరకే యుబుసుపోకను తనకు పట్టని విషయము లను వినుట. ఈ యుబుసుపోక యన్న లక్షణము మానవుని ప్రవృత్తిబట్టి మిక్కిలి భేదించుచుండును. అల్పసంస్కార బుద్ధియం దది పట్టి యుబుసుపోక. సంస్కరయా లక్షణ మదికాదికమైనకొంది అదియొక రమణము. శ్రోత్ర పేక్షయా కథ పుట్టుచున్న దనగా రమణశీలమైన మానవుని ఈ బుద్ధి తత్కాలాశ్రయమై యుండుచున్నది ఈ రమణముయొక్క ప్రవృద్ధ స్వరూపము రసము. అది కథనుండి పుట్టుచున్నది. దాని స్వరూపము ద్విధాభూతమైనది. మొదటిది కథాంశ గత విస్తృతిసాపేక్షమైనది. రెండవది పూర్వ కథిత కథాశరీర గత భిన్నవిషయానుబంధి.

కథాశరీరము రెండవ లక్షణమును పురస్కరించు కొనియుండును. ఈ కథా శరీరగతవైలక్షణ్యాతి శయముచేత కథాంశగత వర్ణనానిమజీయత హృదయ స్పర్శియగును. అందుచేత కథాగత వమత్కారము కథకు ప్రాణము. శకుంతలా కథయం దొక్కడే వమత్కారమున్నది. దుష్కంతుడు విన్నెరుగనవి శకుంతులతోననుట, భారతమునందలి దుష్కంతుడు

ప్రకృతి జనులయందలి భీతిచేత నట్లనెను. కాళిదాసు దుష్కంతుడు నిజముగా మరచిపోయెను. నాటక కథా నాయకుడు విజముగా మరచిపోవలయును. లేచిపో నతని శీలమునకు లోపమేదో యేర్పడి సంపూర్ణమైన రససిద్ధియందొక కళంకమేర్పడును. ఏ రమణ శీలత శ్రోతయందు పరమచిత్త సంస్కార పరిణత మనో లక్షణమునందు సంపూర్ణమైన రసాకృతి పొందవల యునో ఆ రసాకృతి కావ్యనాయకునియొక్క పరమో దాత్తతా సాపేక్షకమైనది. ఇది కొంచెము ప్రపంచించ వలసియున్నది. అదునికుల బుద్ధి విశ్లేతమైయున్నది గనుక. రమణముదాత్త విషయమునందు జరుగును. ఉదాత్త విషయమునందు జరిగెడిదే రమణము. అనగా తొలుత ద్విధావిభక్తమైన మనస్సు చూపించ బడినది! ఒకటి లౌకిక సాపేక్షము. రెండవది లౌకిక నిరపేక్షము. తీగ కదిపినకొంది దొంకకదలును. ఈ ద్విధా భూతలక్షణము మానవునియందున్నది. ఉన్నది కనుకనే జీవుడని చెప్పబడుచున్నాడు దీనిని ప్రపంచించిన కొంది వేదాంతములోనికి పోవును, నాస్తిక మతము నిడుచు. వేదాంతము లేకుండ మానవ జీవితములేదు. మానవ జీవితములోని విశి తత్వములేదు. సౌఖ్యమార్గములేదు. దయాదాక్షిణ్య ములని అహింసయని ప్రపంచ శాంతియనిచెప్పుట యెల్ల జీవునియునికి సంగీకరించుట, తదంగీకార ముతో మనోరమణ మంగీకృతమైనది. తదంగీకృ తిలో విస్ఫంజయముగాదని యందలి యుత్తమ మధ్య మాధమ త్యములు సమావతీతములగుచున్నవి. అందుచే రస ప్రాప్తికి పరమ స్వచ్ఛమైనవస్తుసంయో జనము, తదకలంక భావనయు వలయుచున్నవి. లోకమునందు గూడ ఒక జాతీయనాయకుడో ఒక మహావీరుడో, ఒక మహాకవియో కావలసినవచ్చు చున్నాడు జన్మ దినోత్సవములు సేయుటకు గూడ. అందుచే సుత్తమ నాయకుడు, తదాశ్రయమైన కథయే రసమును సంపాదించగలదు.

కనుక దుష్కంతుడు మృషావాదికారాదు. అయి నచో అద్దం భావన రసస్పృశము కాకపోవచ్చును.



దుష్యంతునియందు వాని శీలమునందు లోపమే యుండరాదు. ఇట్లు పాశ్చాత్య నాటకకథా వస్తువులకు ప్రాచ్యనాటక కథావస్తువులకు నముద్రమంత భేదము నమాత్రమగుచున్నది. పాశ్చాత్యుల మహా నాటకములు కథానాయక గత నిగూఢమైన యొక పాప భావనయో, వారి శీలములోనియొక ప్రముఖమైన కళంకమో, యాదారముచేసికొని ఏర్పడుచున్నవి. వారికి కథా పరమార్థము తత్సావకళంకాదులలో వితర నన్నివేళ నన్నికర్షణవిక కథావసానము పరమార్థముగాగలవి. ప్రాచ్య నాటకములు నిష్కళంకుడైన కథానాయకుని జీవితములోననూహితమై, దైవ ప్రేరితమై, కర్మ నమాత్రమైన యొక పరిస్థితియందు వాని ధర్మానుబంధియైన ప్రవర్తన నిరూపించుట పరమార్థముగాగలవి. ఇవట నొక ప్రశ్న పుట్టవచ్చును. ఆ పాశ్చాత్య నాటక కథానాయకులయందు పాతకునకు సానుభూతి కలుగును. ఈ ప్రాచ్య నాటక కథానాయకునియందు సానుభూతి గలుగదని. సానుభూతి యనగా నేమి? ఆయ్యో పాపము, వాడును మనవంటివాడే అనుకొనుటయేనా! దీనిని కొంచెము పొడిగించినచో ఆ యొక్క దోషము వానియందు లేనిచో నెంత బాగుండెడిది? ఇట్లు జరిగెడిది కాదే. అనిపించుటయు మానవసహజమే గద. ఆ యనిపించున దేమి? ఇహలోకమందు దోష పరిపూర్ణమైదుఃఖభాజనమై కనిపించుచున్న పరిస్థితులకు మించి వీనినుండి విపర్జితమైన యొక నిర్దుష్ట స్థితియందలి యనురాగమే కదా ఆల్లనిపించుచున్నది ఆ యనురాగ మెందుకున్నది? అది జీవలక్షణము. అట్టి స్థితిని జీవుడు వాంఛించుచుండును. అందుకనియే ప్రాచ్య నాటక కథానాయకుడు సర్వసద్గుణవంతుడు. వాడైనను మానవ శక్త్యంతరమైన యొకదైవికమైన కర్మవాగురయందు తగుల్కొనుట గలదు, ఈ యతని జీవితము ఆ కర్మవాగుర, దాని అనధిగతత్వము, ఇది యంతయు ప్రాచ్యదేశ నాటకముల నాటకత్వము. భారతీయ మహానాటక కర్తలయొక్క నాటకమన్న భావము దీనియందు దున్నది. ఇది యింకొకచోట

చెప్పబడును. ప్రధానముగ ప్రాచ్య పాశ్చాత్య నాటకముల భేద మిది. భారతీయ నాటకములయందు నిశ్చేషింపబడునది రసము. ఎప్పుడు రసము నాటక ప్రధానలక్షణ మగుచున్నదో మనుజుల శీలములలోని భేదములకు, ఇహలోక చిత్రవృత్తములకు ప్రాధాన్యము పోవుచున్నది. వాని కంగీకృతము లేదు. అంగ త్వమున కెప్పు డభ్యంతరము లేదు. రాజభటులు నీవీ యుంగరమును దొంగిలించి తెచ్చితివా యేమని వల్లెవానిని బాదించిరి. వాని దగ్గర నేదో గుంజుకొనుటకు ప్రయత్నించినట్లు కన్పించుచున్నది. ఈ కథ అప్పుడు ఇప్పుడు ఎప్పుడు నొక్కటే. అంగములయందు దిట్టి లక్ష చమత్కారము లుండవచ్చును. అంగి నిర్దుష్టముగా నున్నచో పాతకుని రమణశీలత పరాకాష్ఠ పొంది రసముగా మూర్తికట్టును. అది పరమోదాత్త చిత్రనంస్కార లక్షణవంతుడైన భావుకుని నిత్యస్థితి. జీవుడు తన జీవత్వనిద్ధిని కనుట, దానిపేరు రసము. 'రసోవై సః రసగోహ్యేవాయం లభ్యానందీ భవతి।' ఇది కట్టిపెట్టి దుష్యంతుడు మృషావాది కాకూడదు, చలవాదియు క్కాకూడదు. దుష్యంతుడు చలవాదియే యని కొంద రసవచ్చును.

“క్వవయం క్వపరోక్ష మన్మథో

మృగశాబై న్మమమేదితో జనః

పరిహాస విజల్పితం నభే

పరమార్థేన న గృహ్యతాం వచః”

ఇది దుష్యంతుడు మృషావాదనము చేయునప్పుడు చెప్పుదురు ఇది మృషావాదన మైనచో ద్విశీయాం కముదాక రానక్కరలేదు, ప్రథమాంకములోననే యున్నది.

“రాజా (న్యగతం) అవసర్యో మాత్మానం దర్శయితుం. కః కోఽత్రభోః (ఇత్యర్థోత్తే విదార్య రాజ భావస్త్యర్థిజ్ఞాతో భవేత్. భవతు ఏవ మభిధాన్యే)” అనియును.

ఉత్తర మిచ్చి వారసుమాన్ పడుచుండగా 'అల మన్యథా మాం సంభాష్య, రాజః పరిగ్రహోఽయం' అని యును అన్నాడు. “అనేన రాజరాజీయయోస్సామా

నేనైన వచనేన ప్రద్వాదనం కృతం" అని వ్యాఖ్య. ఈ ప్రద్వాదనము మృషావాదనమా? కాకపోవచ్చును. ఇచ్చట ప్రద్వాదనమే "కృత్యం..." దగ్గర ప్రద్వాదనమనుటకు వీలులేదందురా? "రాజుః ప్రతిగ్రహోఽయం" అన్నప్పుడు తనకది రాజునుండి సంక్రమించిన దనియేగదా. రాజత్వ మనునది సంక్రమించిన దుష్యంతుడను నొక వ్యక్తి. ఇద్దరు వ్యక్తులు రాజు, దుష్యంతుడు ఒప్పుకొందము. అలంమా మన్యదా సంభావ్య- నన్నింకొకరుగా ననుకొనకుడు. నేను రాజునే యింకొకరుకాను అనునర్థమేల కారాదు? నేను రాజును కాను అన్న అర్థమెట్లు సమాక్షిప్తమగుచున్నదో నేను రాజునే అన్నయర్థమిట్లే సమాక్షిప్తమగుచున్నది. ఇదియే ప్రద్వాదనము. విజమేమో చెప్పుటయున్నది. అన్యార్థ మితరులు స్వీకరింతురు. చెప్పిన మాట స్వీకరించుటకు వీలుగానుండును. మహా తపస్సులుగూడ లోక దృష్ట్యా ఇట్లే మాటాడుదురు. కనుక ప్రద్వాదనము, మృషయు రెండు రెండుగా తేలినవి. అయినచో 'కృత్యం కృత్యరోక్ష మన్యథః' అన్న శ్లోకములో గూడ నిట్టి ప్రద్వాదనమున్నదా యన్న ప్రశ్న పుట్టును. ఉన్నది. ఎందుకనగా దుష్యంతుడు శకుంతలను గూర్చి తనయభిలాషయంతయు విదూషకునితో పలువిధముల వర్ణించి చెప్పి యీ మాటతో కాదన్నచో పోవునా? మరియు రాజేమనుకొని యిట్లుచెప్పును? రాజిట్లనుకొనెను. 'చపలోఽయం వటుః కదాచి దన్యత్రార్థనామంతః పురేభ్యః కథయేత్ ప్రభవత్సేన మేవం వక్ష్యే' ఇతనికి మనస్సు నిలువదు. నాయీ కోరిక అంతః పురములో చెప్పునేమో ఇతనితో నిట్లుచెప్పుదును. అనియనుకొని మనమెక్కడోయి, లేళ్ళతో సమంగా బెరిగి శృంగారపు వాసనలేని ఆ పిల్ల యెక్కడ? అన్నాడు. అనగా ఆమెయందు మన ప్రార్థన ఫలవంతముగాదు. అనియేగదా యర్థము. అంత మాత్రముచేత తన ప్రార్థన లేకుండపోయినదా? ఫలవంతముగాని ప్రార్థన యుండియేమి? లేకయేమి? అని విదూషకు డనుకొనవలయుననియేగద. అట్లను

కొనువాదనియేగదా? అనగా విదూషకుడు యథార్థ విషయమునందు వట్టిండుకొనువాడుగాని తక్కినవి వట్టిండుకొనినాడని యర్థము.

మరియు నీమాట పరిహాస విజల్పితము. విజముగా తీసికొనకు. అని యుత్తరార్థము. వచః-మాట. ఇది యంతయు నూరకే చెప్పితి ననలేదు. పరిహాస విజల్పితమైన వచస్సును పరమార్థముగా తీసికొనకు. అవచస్సేమిటి? 'సురయువతి సంభవంకిల...చిత్రేనివేశ్య...అనాఘ్రాతం పుష్పం...అభిముఖే మయి.....దర్పాంకురేణ' ఇవన్నియు కలిపి ఆ ఒక్కమాటయూ? అతడు మాత్రము నమ్మునా? కనుక నతడు నమ్మదగినదొక్కటే విషయము. రాజయొక్క ప్రార్థన ఫలవంతముగాదు. అందుచేత నీవార్తచెప్పి యంతః పురప్రీతి నుడికించ నక్కఱలేదు.

అయినచో 'పరిహాస విజల్పితం సతే పరమార్థేన నగృహ్యతాంవచః' అన్నదానికన్వయమెట్లు? పరిహాస విజల్పితమైన మాట యేదనగా శ్లోక పూర్వార్థమందలి విషయము. మనమెక్కడ? పరోక్ష మన్యథమైన యాజనమెక్కడ? అన్న మాటలోని యర్థము పరిహాసముగా చెప్పినాను. ఆమెయందు నాకు ప్రేమ గలదు. ఆమెకు నాయందు ప్రేమగలదు. నా ప్రార్థన ఫలవంతమే కాదని నీతో చెప్పుచున్నాను. అది పరిహాసము. ఈ రీతిగా ప్రద్వాదనము పొసగుచున్నది.

కనుక నీ రీతిగ దుష్యంతుని శీలము నిర్దుష్టమైనది. ఆయన మహానుభావుడు. ఇంకొక విషయమేమనగా భారతీయ కావ్యములందు కథానాయకుడు కులీనుడు, శౌర్యవంతుడు, అవికత్తనుడు, దయావంతుడు, ఇత్యాది సర్వగుణ సంపన్నుడై యుండవలెను. దుర్గుణవంతుడు కారాదు. దుర్గుణములు ప్రతినాయకునియందుండవలెను. కావ్యమేమగుచున్నది? దేవాసుర యుద్ధమువంటి దగుచున్నది. శృంగారరసమైనచో ప్రతినాయకుడే లేడు. అంతటి నద్గుణవంతుడైన నాయకుడు ప్రీతి వివాహమూడి నేను విన్నెరుగను పొమ్మునుట లేదు. విడాకు లిచ్చుటలేదు. కథ

యెట్లు నడువవలయును ? కథ యేమికావలయును ? పర్యవసంగము ననాథుడైన కథానాయకుడు కథలో మార్పు చేయుటకు వీలులేదు. కథానాయకుడు మూసలో పోసినవాడు. కవి కల్పించదగిన దేమియు కల్పించుటలేదు. పాశ్చాత్య కావ్యముల యందలి కథ లన్నియు పర్యవసంగము సంపన్నమైన కథానాయకుని కివతల నున్నవి. భారతీయ కవులయొక్క కథ లన్నియు పర్యవసంగము సంపన్నమైన కథానాయకున కివతల నున్నవి. వారి వీరి కావ్యముల వస్తువులకే సంబంధము లేరట్లున్నది.

ఇప్పుడు దుష్కంతు డబ్బివాడు. తరువాత కథ యేమున్నది ? కల్పనయంతయు విప్రలంభ సంయోగ శృంగార విషయక వ్యభిచారాది భావసమాశ్రయమై యుండవలెను. లేదా మాళవికాగ్నిమిత్రములోవలె నాయకనాయక సంయోగమునకు వేఱ ప్రతికూలము లైన శక్తు లేర్పడి ప్రతిరోధము లేర్పరుపవలయును. అప్పుడది విజయమైన కథ యగునో కాదో ? ఆ కథా విస్తృతి వీరరససంబంధి కథావిస్తృతి వంటిది. అనగా వీరరసములో నాయకు డొక మహాకార్య మును చేయబోగా ప్రతినాయక ముఖమున నడ్డంకులు కలుగుచుండును. ఇదే వీరరససంబంధి కథావిస్తృతి లక్షణము. శృంగార రసములో నాయకా నాయక సంయోగము జరుగుటకు ఇతర రాజభార్యల కారణ ముగ తత్సమాగమము దూరమై కథావిస్తృతి జరు గుట సరిగా వీరరస కథావిస్తృతివంటిది గదా. అందుచేతనే అట్టి శృంగారరస కథ నాటికగా చెప్ప బడినది. మాళవికాగ్నిమిత్రము, రత్నావళి యు నిట్టివే. అచ్చట కథలు లేవు. పన్నివేళములు కలవు.

కాకుంథలమునందు కథ గలదు. ఏ సందర్భము లున్నచో కథ యగును ? ఎట్టి యంశములు కలిగి నచో కథ యగునో, యెప్పుడు కథ గాదో ఈ విభా గముచేత పూర్వులు విన్నపము చేసిరి. శృంగార రసమునందు కథ కలుగుట కష్టమైన విషయము. బహు విషయములు, పన్నివేళములును, పరిస్థితులు మారుటయుగానై, సామాన్య శృంగారరసమునందు

కథ యేర్పడదు. ఇది కథయని చెప్పదగిన శృంగార రస సంబంధకథ యుండుట కష్టము. కాకుంథలా వృత్తాంతమునందు శృంగారరసముండి కథ యని పించుకో దగిన స్థితి యున్నది. ఇది చాల నుకుమార మైన విషయము. పరమసూక్ష్మమైన విషయము. విశేషాదరముతో పరిశీలించినగాని యవగతి కొగ్గనిది. అయినచో దీనియందలి కథాత్వ మెట్టిది ? దీని యందలి కథాత్వ మిట్టిదని నిరూపించినచో తక్కిన వాని యందలి కథ లేనితనము కూడ తెలియును.

శృంగారరస మనగా నాయకా నాయకుల పర స్పర నివిష్టచిత్త లక్షణము కలది. ఈ పరస్పరాను రాగముండి యెడబాటు కోపము, కలహము, దూర దేశగమనము, ప్రతీక్షింప విషయముల చేత రసమునకు భంగమెప్పుడును గలుగును. అందుచేత కథ యేమున్నది ? మనోవృత్తులయందు, భావనా విశేషములయందు, మార్పున్నది. కథ యెప్పుడు సంగతమగును ? రసభంగభీతికలిగినప్పుడు జరు గును. ఎందుచేత ? వర్ణ్యము రసాశ్రయమైయుండును గనుక. వీరాది రసములయందలి కథ ప్రతినిమేష రసభంగ భీతిజనకము. ఇది యింకను పరమ సూక్ష్మ మగు విచారణమీద నాధారపడియున్న విషయము మానవుని ప్రవృత్తియైన తొలుత చెప్పిన మనోరమ ఐము కథాశ్రయమైయుండుననగా కథాగతరసా శ్రయమైయుండునని యర్థము. కథ రసాశ్రయమై యుండును, రసము కథాశ్రయమైయుండును. ఆ రసము వ్యభిచారి సాత్వికాది భావాశ్రయమైయుం డును. ఈ వ్యభిచారాదులచేత ప్రవృద్ధమానమై స్థాయి రసమగును. అనగా స్థాయియందు రసము యొక్క బీజమున్నదని యర్థము. ఆ రసబీజము మానవ మనోగతమైన తద్విన్న రసములయొక్క స్థాయి సంతతియందు విత్యమై, మానవ మనోగతమై యున్నది. అది రమణశీలమైయుండును. కథ అచ్చట పుట్టుచున్నది. కథ అచ్చట తగుల్గొనుచున్నది. దుష్కంతుని కథయందు కథాత్వమెందుకున్నదనగా శృంగారరసము ప్రవహించుట యారంభించినది.

విస్మృతిచేత రసభంగము ప్రాపించినది. కథ భిన్నమైపోయినది. కథలేదు. కావి తరువాత కథ జరిగినది. ఇవిరెండు కథలు గావలయును. రెండు రెండు భాగములైనచో, రెండు, రెండు కథలు కావలసివచ్చును.

అప్పుడు కథలు కావు. నన్నివేళములు కావలెను. ఈ రెండు భాగములను కలిపి కథగా తీర్చవలయును. ఎట్లు కథ యగును? కథకు ప్రాణమేమి? ఏక రసత్వము. ఆ యేకరసత్వమును ఈ విస్మృతితో జోడించి సందానపరచుటలో కథాత్వము సిద్ధించుచున్నది. ఆ యేకరసత్వ సిద్ధిసంధాయకముగా విస్మృతిని కలిగించుటలో కాళిదాసుని జగన్నాథత్వమున్నది. కథారహస్య పరిజ్ఞాన మున్నది. కథాస్వరూప వేత్తృత్వ మున్నది. అటు మాళవికాగ్ని

మిత్రము వ్రాసి, ఇటు శాకుంతలము వ్రాయుటలో శృంగారరస సంబంధమైన కథ యెట్లుండునో, యెట్లుండదో తెలిసికొనిన భేద పరిజ్ఞాన మున్నది.

ఈ కథాగత తత్త్వము చాల విగూఢమైన విషయము. సుశీతమై, సుసంస్కృతమైన చిత్రవృత్తి యొక్క రమణలక్షణములోని పరమోచిత్యము నందు కూడియున్న విషయము. ఈ వరమ రహస్యముమీదనే రసభంగాలు వివక్షింపబడినవి. విరోధి రసములు, మిత్రరసములు అన్న వివక్ష యేర్పాడైనది. రసవృత్తితో నేకీకృతి పొందిన విశుద్ధమైన యంతఃకరణము నందలి రహస్య మిది. కథ యందలి కథాత్వ మచట స్థిత మగుచున్నది.

కాళిదాసు ఆ పట్టు తెలిసినవాడు. దాని నెరుగుట యనగా రసబ్రహ్మ నెరుగుట. ఈ విస్మృతి యట్టిది.

## దండమూడి మహిధర్ | చెడి బతికినవాళ్లు

ఊరికి దక్షిణంగా పంటకాలవ వంతెనమీద వతికిలబడి రాముడు అటూఇటూ చూశాడు. కాలవ నీళ్ళు పడమరనుంచి తూర్పుదిశకు ప్రవహిస్తున్నాయి. సాయంత్రపు నీరెండకు నీరు తళతళా మెరుస్తున్నది. వంతెనకు అల్లంత దూరానున్న చావట్లోనుంచి....మువ్వల ధ్వని వినిపిస్తోంది. ఆ ధ్వని మధ్యలోనుంచి ఎవరో....'హోయ్! నీ ఎద్దును కోసెయ్య!....హోరీ నీ....' అంటున్నారు. పొలాలమీద గడ్డి కడలు....దూరానికి గుడిసెలకు మల్లే కనిపిస్తున్నాయి. పిల్లిమిసర, మినుము, పెసర వేసిన పొలాలు, వాటి వక్కన విరియబూచిన పచ్చ పూలతో నిలబడి తలబూపే జనపకాడలు... కొత్తగా పెళ్ళయ్యిన ఆడబడుచుకుమల్లే కనిపిస్తున్నాయి.

రాముడు తను నడిచివచ్చిన దారివేపు చూశాడు! తాచుపాముకు మల్లే కనిపించింది. ఎవరో తనను ఇంకా వెన్నాడుతున్నట్లు ఉక్కిపడి లేచి నిల్చున్నాడు. పాంట్ జేబుల్లో చేతులు పెట్టుకొని ఒక్కసారి ఊరివేపు చూశాడు! వంతెన ప్రక్కగా వెళ్ళి కాలవలో మొకము కడుక్కున్నాడు. తడిచేతులతో తల సవరించుకొని— పాంట్ కు వెనకవక్క జేబులోని చిన్న దువ్వెనతో తల దువ్వుకున్నాడు! జేబురుమాలతో మొహం తుడుచుకున్నాడు! వచ్చి మళ్ళీ వంతెనమీద నిలబడ్డాడు! పాంట్ మడత చేత్తో సరిజేశాడు! తొడుక్కున్న స్లాక్ పర్ట్ కాలర్ ను చేత్తో ఇస్త్రీ చేసుకొని బయలుదేరాడు.

ఊరి వేపుకు వెళ్ళటానికి ఒక్క అడుగు ముందుకు వేశాడో లేదో వెనకనుంచి కేక వినిపించింది:

"ఏఊరండి మంది? ... ఎవరింటి కేమిటి?...." రాముడు వెనక్కు తిరిగి చూశాడు! 'సూరవనేని వెంకట్రామయ్య గారింటికా? ... లేకపోతే వట్లూరుపల్లి బుల్లెయ్య గారింటికా? .... నేను సూరవనేని వారి చిన్న పాలెర్నండి! అంటే గొడ్లకాడ పనిచేస్తాను!' అన్నాడు! ఆ అన్నవాడి నెత్తిమీద పిల్లిమిసర మోపుంది! రాముడు అప్పటికీ మాట్లాడలేదు. అతని మొహంలో మొహం పెట్టి చూశాడు!—"ఏదో ఊరికే అడిగాలండి మీ రెవరో కొత్తోరిలాగా కనిపిస్తే! వట్లూరుపల్లివారిల్లు కూడా మా సూరవనేనివారింటి వక్కనేలెండి!...

...మీలాగా తెల్లబట్ట లేసుకున్న వాళ్ళంతా ఈ రెండిళ్ళకు తప్పిస్తే వ్యరోచోటికెళ్ళండి!... అసలు మావూళ్ళో ఉన్న గడపెంత లెండి?"... అన్నాడు సూరవనేని వారి గొడ్లకాడ బుడ్డాడు!

'నీ పేరేంటి?' అని రాముడు ప్రశ్నించాడు ఒక చెయ్యి ప్యాంటు జేబులో పెట్టుకుంటూ!

'నాపేరాండీ... ఏదో ఉందిలెండి! మా అమ్మ వెంకటేశం అంటుంది. మా దొరగారేమో... 'వెంకాయ్' అంటారు! నేను గొల్లాళ్ళకుర్రాడిని లెండి... మా అమ్మ పెరుగు వ్యాపారం చేస్తుంది. రోజూ గుడివాడ వెళ్ళిస్తుంది. మా అయ్యకు కాళ్ళూ చేతులూ చచ్చుపడ్డాయండీ!... నాకు ఫరవాలేదు లెండి... సూరవనేనివారు మూడు తూములు వడ్లిస్తారు... ఒక జత బట్టలు... వండగ లొస్తే ఒకడా డబ్బులు చేతులో పడేస్తారు!...

ఇద్దరూ ఊరివేపుకు బయలుదేరారు!... రాము డేమీ మాట్లాడలేదు. ఎవరో ఒకరిద్దరు ఎదురొచ్చి 'ఏవూరండి!' అని అడిగితే ఏదో గొడిగాడే

గాని నల్లన సమాధానం చెప్పలేదు. అట్లాగే ఊరు ఇంకో ఫర్లాంగుదూరముందనగా ఎవరో అడిగితే వెంకటేశం అందుకుని 'మా ఇంటి కేవండీ!' అన్నాడు.

రాముడు వెంకటేశాన్ని నిలెసి— 'నే నెవరు తెలుసా?' అన్నాడు!

'తెలియదండీ!' అన్నాడు. వెంకటేశం!

'అండీ గిండీ అనబోకు!' అని కసురుకున్నాడు రాముడు— 'నా పేరు రామాయ! చాకలి గంగాయ కొడుకుని! తెలిసిందా?'

'ఊరి నీయమ్మ నువ్వంట్రా! నీ వేషం చూసి ఎవరో పావుకారి బిడ్డవనుకున్నానే!' అని అంటూ మోపు కింద వడేశాడు! 'చాలా పెద్దవాడి వయ్యావే!... ఈ వది సంవత్సరాలు ఎక్కడెక్కడ తిరిగావేంటి?... దసరా బుల్లోడికి మల్లే తయారయ్యావే! ఏమన్నా ఉద్యోగం చేస్తున్నావా...?'

అని అంటూ వెంకటేశం రాముణ్ణి పరీక్షగా చూశాడు. రాముడు సమాధానం చెప్పలేదు. రాముడు— ఊరు వదిలాక ఎక్కడెక్కడ తిరిగాడో, ఏమేమి చేశాడో చెప్పాలంటే ఒక రోజు కథ!...

వాడికి మొదటి నుంచీ ఇంటింటికి తిరిగి బట్టలు ప్రోగుచేసుకొని రేపు దగ్గరకు చేర్చటం, ఉదికిన బట్టలు—ఎండబెట్టడం, అవి ఎండేదాకా ఉండి వాటిని మడతలుపెట్టి ఊళ్ళోకి తీసుకెళ్ళటం— ఇలాంటి వనులమీద అతని కిష్టముండేది కాదు. అయివా కొంత కాలం ఆ వనులన్నీ చేశాడు! ఆ తరువాత అతనికి చదువుకోవా లనిపించింది; చదువుకొని ఉద్యోగం చేయాలనిపించింది. ఈ కోర్కె తండ్రీకి చెప్పాడు; ఆ రోజు వాడి వళ్ళు హూనం హూనం అయ్యింది. ఆ రెండో రోజే వాడు ఊరు విడిచి పారిపోయాడు! 'అక్కడా ఇక్కడా తిరిగి నాలుగైదు రోజుల్లో వాడే తిరిగొస్తాడే!' అని తండ్రీ ఊరుకున్నాడు! కాని వాడు తిరిగి రాలేదు. అడిగులుతోనే రాముడి తల్లి చనిపోయింది. అప్పుడు గంగడు వాడికోసం

వెదికాడు; కాని ఎక్కడా వచ్చాలేదు. ఊరు కున్నాడు. రాముడు తిరగరానిచోట్ల తిరిగి, పడరానిపాట్లు పడ్డాడు! చదువుకోదలచు కున్నాడు; కాని వీలుకాలేదు. అయితే ఉద్యోగం మాత్రం దొరికింది! ఒకటి కాదు: రకరకాలైన ఉద్యోగాలు! ఒకటి నిఖరమైందికాదు. చూస్తూండగానే ఊడి పోయేది; కొందరు తిండిమాత్రం పెడితే, కొందరు కట్టుకోటానికి బట్టలిచ్చి, ఇంతే అన్నారు. మరి కొందరు- ఇంత ఇస్తామని చెప్పి ఆఖరున అడిగితే తన్ని పంపారు! ఎట్లాగయితేనే— ఊరితో సంబంధం లేకుండా... వెళ్లినచోటికి వెళ్లకుండా దేశమంతా తిరిగొచ్చాడు! నాలుగైదు ఖాషలు కచ్చాపిచ్చిగా మార్లాడేస్తాడు! ఏ పట్టణం ఎందుకు ప్రసిద్ధో ఇట్టే చెప్పేస్తాడు!... ఏవరకు వాడికి నగర జీవితం మొత్తినోయింది.... డబ్బూ దర్పం, ఉద్యోగం సద్యోగం ఉన్నవాళ్ళకే గాని మామూలువాడికి అక్కడ చోటులేదని తెలుసుకున్నాడు. ఉన్న ఊర్లోనే ఉండి కలో గంజో తాగుతూ తలదండ్రులు చెప్పినట్లు బతకటమే మంచిదని తీర్మానించుకున్న వాడై ఇంటి ముఖం పట్టాడు.

ఇక్కడ ప్రథమంగా కలిసినవాడు వెంకటేశం! అంత అమాయకమైన మనిషిని చూచేప్పటికి రాముడికి చాలా ఆశ్చర్యమేసింది! పట్టణజీవితంలో ఇలాంటి మనుషులు కంచుకాగడా బెట్టి వెదికినా కన్పించరు. అక్కడ వెనుక దగా! ముందు దగా! ఎవరినీ నమ్మటానికి వీలేదు. ఎంతసేపటికీ ప్రతిఒకరూ ఒకరికంటే మిన్నగా ఉండటానికే ప్రయత్నిస్తుంటారు; నాలుగు పైసలు ఎలా సంపాదించాలా అని పథకాలు వేస్తుంటారు!... కాని ఇక్కడో? అలా కాదు! తను తింటారు, నలుగురికి పెడతారు! ఉన్నవూళ్లోనుంచి కాలు కదపరు! అదే వైకుంఠం! బయటి ప్రపంచంతో పనిలేదు!..

'ఏమిటి మాట్లాడవు? నీ ఉద్యోగ మేంటి? జీత మెంత?' అని అడిగాడు వెంకటేశం కింద వడేసిన మోపు సరికేసుకుంటూ!

రాముడు మామూలు ప్రపంచంలోకి వచ్చాడు! నీకు 'డైక్లీనింగ్' అంటే తెలుసా?

"నీకు తెలియలేదు! పెద్ద పెద్ద ఉద్యోగస్తుల బట్టలు, పెద్ద పెద్ద పాపుకార్ల బట్టలు ఉతకటాన్ని 'డైక్లీనింగ్' అంటారు; పెద్ద పెద్ద నగరాల్లో మన ఊళ్లోకిమల్లే బట్టలు తడిపి బండకేసి బాదరు, అంతా మిషను ద్వారా జరిగిపోతుంది.... అలాంటి మిషను పని నేర్చుకొన్నాను నేను!. ఐదేళ్లు మద్రాసులో. 'కొడంబాకు కట్టబొమ్మన్ లాండ్రీ'లో తర్ఫీదయ్యా నేను.... ప్రస్తుతం హైదరాబాద్ లో చార్ మీనార్ కు పడమరగా వందగజాల దూరంలో ఉన్న 'అలీబేగ్ డైక్లీనింగ్' పాపులో మేనేజరుగా పనిచేస్తున్నాను! ఏదో ఉన్న ఊళ్లోనే కాలక్షేపం చేద్దామని ఊహించు కొని- ఇక్కడికి బయలుదేరి వచ్చేశాను!" అని అన్నాడు రాముడు!

'ఓరి నీ తస్మాదియ్య!... చాలా గొప్పొడి వయ్యావే! ఆయితే పద—నువ్వుమాట్లాడిన ఇంగిలి పీసంతా మా వెంకట్రామయ్యదొరగారికి వినిపిద్దవు గాని!'

'ముందు వెళ్ళి మా అయ్యను చూడాలి!' అన్నాడు రాముడు!

'ఓరి నీయమ్మ! ఇంకెక్కడి అయ్యరా! ఉడకేసి పెట్టేవాళ్లు లేరనే దిగులుతో కునారిల్లికునారిల్లి కిందలేదు కళ్లుమూశాడుగా!... సూరపనేవోర్నీ, వల్లారిపల్లోర్నీ కనిపెట్టుకుని బతుకు— నాలుగు చోట్లతిరిగొచ్చినోడివి—నీకే?... అదేదో అన్నావే... దాన్నిగురించి మా దొరగారి చెవున వేశావంటే దేపిపాటికి... వారి చావిట్లో నీకు చోటు చూయించరా?' అని అన్నాడు వెంకటేశం మోపు తల మీదికి ఎత్తుకుంటూ 'నడువ్'!

రాముడు యంత్రానికిమల్లే వెంకటేశాన్ని అనుగమించాడు.

'అయితే మా అయ్య లేదా!' అన్నాడు, కొంచెం బాధగా!

'మీ అయ్య లేకపోతే ఏ... వెంకట్రామయ్య గారు లేరా, బుల్లెయ్యగారు లేరా... మరిచే పోయా... అదిగో చూడు, ఆ కన్పించే రెండంత స్తుల మేడ... సుబ్బయ్యగార్ని! సుబ్బయ్యగారంటే ఎవరో తెలుసా?... ఉత్తరాది నుంచి వై పంచెతో మనూరొచ్చాడు; వచ్చినప్పుడు సెంటుభూమి లేదు; ఇప్పుడు పదిపాను ఎకరాల భూమి సంపాదించాడు, మేడ కట్టించాడు... వడ్లవ్యాపారం!... ఆయన పెద్ద కొడుకున్నాడే అప్పారావు... యఫ్. ఏ. మూడు సార్లు తప్పాడు... పెద్దగ్యాంగు ఆయనకు ఊళ్ళో!

రాముడు 'ఊ' కొడుతూ నడుస్తున్నాడు. ఊరు సమీపించింది. చెరువు గట్టుకు అల్లంతదూరాన గుడిసెల మధ్య ఒక అందమైన ఇల్లు కన్పించేప్పటికి రాముడు ఉండబట్టలేక 'ఆ ఇల్లెవరిది? అని అడిగాడు!

'ఆ ఇల్లా?... ఆ ఇల్లు రంగమ్మది... కాదు— రంగమ్మది... పరంధామయ్యగారు కట్టించారులే ఆ ఇల్లు!... రంగమ్మను ఆయన ఉంచుకున్నారుగా! చీకటిపడింది! బజారు మలుపుమీద జనం కూర్చోని ఏవో కబుర్లు చెప్పుకుంటున్నారు. వెంకటేశాన్ని, రాముణ్ణి చూట్టానికి చాలా మంది చూశారు గాని, ఎవరూ పలకరించలేదు, చీకట్లో ఎవరో ననుకున్నారు.

వెంకటేశం రాముణ్ణి సూరపనేని వారింటికి తీసుకెళ్లి—యజమానికి పరిచయం చేశాడు. అంతా విని ఆయన—'ఓరి నీయమ్మ నువ్వంట్రా!... అసలు గుర్రే తగలటంలేదు! చాలా మారిపోయావు! సరే—ఈ ఊళ్ళో నువ్వు లాండ్రీ పాపు పెడితే బాగానే ఉంటుంది. ఊళ్ళోని వెధవలు బట్టలు సరిగా చేయటంలేదు! డైక్లీనింగ్ అసలు వాళ్ళకు తెలీనే తెలీదు! నలుగురికి చెప్పి ఏర్పాటు చేయిస్తాను! అండాకా మా పంచనే ఉండు!' అని వెంకటేశం యజమాని అభయ మిచ్చాడు, రాముడికి!

రెండు రోజులు గడిచాయో లేదో ఊళ్ళో వాళ్ళందరికీ—రాముణ్ణి గురించిన భోగట్ట

యావత్తూ తెలిసిపోయింది. ముఖ్యంగా యఫ్.ఎల్.ఎల్. యేలు తప్ప—ఊళ్ళో కాలక్షేపం చేసే కుర్రాళ్ళకు మాత్రం రాముడుతెరవబోయే 'డైక్లీనింగ్ పాపు' సమాచారం చాలా పరమానందాన్ని కలిగించింది. చదువుకునే రోజుల్లో కుట్టించుకున్న ఖరీదైన బట్టలన్నీ బయటికి తీశారు. ఇలాంటి పాపు మన ఊళ్ళో ఉండాల్సిందేనని—చెరువు గట్టుమీద లైబ్రరీ ముందు అందరూ కూడబలుకున్నారు; పెద్దవాళ్ళకు దాని ఉపయోగాన్ని గురించి చెప్పారు!

నాలుగు రోజులు గడిచాయి.

ఐదోరోజు ఉదయాన...రాముడు వాగ్దానం చేసిన వార్లందరి ఇళ్ళకూ వరసగా వెళ్లాడు! మధ్యాహ్నానికిల్లా ఐదోందల రూపాయలు పోగయ్యాయి! ఈ మొత్తం—డైక్లీనింగ్ మిషనుకు, ఇతర పరికరాలకు సరిపోతుందని చెప్పి—అప్పటికప్పుడే విజయవాడ బయలుదేరాడు! రెండో రోజు ఉదయానికిల్లా సామానులు సహవస్తానన్నాడు! అంతా సరేనన్నాడు! వెంకట్రామయ్యగారూ, పరంధామయ్యగారూ రాజకీయ జాధితుడుగా పోలం పుచ్చుకున్న పూర్ణయ్యగారూ, మైనరువెళ్ళని తన అన్నకొడుకు ఆస్తినిసంరక్షిస్తున్న సూరయ్యగారూ— ఏ పుట్టలో ఏ పాముందో ఎవరికి తెలుసు?... ఎందుకయినా మంచిదని రాముడి వెంట ఊళ్ళోని ఇద్దరు కుర్రాళ్ళను కూడా పంపించారు! వాళ్ళిద్దరూ ఊళ్లో ఉన్న కుర్రకారం దరిలో చాలామంచివాళ్ళనీ, తెలివిగలవాళ్ళనీ—ప్రసిద్ధి! అందుకే రాముడివెంట వాళ్ళను పంపించారు. ముగ్గురూ కలిసి—విజయవాడ వెళ్ళిపోయారు.

ఇక ఊళ్ళోనివాళ్ళందరూ—ముఖ్యంగా నాలుగు ఇంగ్లీషుముక్కలు నేర్చుకుని ఊళ్లో సరదాగా కాలక్షేపం చేస్తూ కొత్తసినిమా విడుదలైందని తెలిటంతోనే గుడివాడ పరుగెత్తుకెళ్ళే జాపతుకు పట్టవగ్గాలు లేకుండా ఉన్నాయి!

ఉరెన్-ట్రీడ్ సూట్లా!... అమెరికన్ టైప్ సార్క్స్ సిగ్నల్ క్లాక్ లూ... బొమ్మబొమ్మల బుష్ పర్టులూ... వాళ్ళ కళ్ళముందు తారట్లాడాయి. ఇక పెద్దవాళ్ళకు... 'డైక్లీనింగ్' అంటే ఏమిటో దాని గొడవ తెలికపోయినా... ఊళ్ళు తిరిగొచ్చిన రాముడు నగరంలోని తన అనుభవాలు వివరించి చెబుతూ మధ్యమధ్యన ఇంగ్లీషుపదాలు వాడేప్పటికీ—వాడంటే గురికుదిరిపోయింది!... "ఏదో ఇక మీ అందరి పాదాలముందు కూర్చోని...తను పుట్టి పెరిగిన ఈ ఊళ్లోనే ఏదో మీకు తగిన సేవచేస్తూ... నా బతుకు నేను బతుకుతాను!" అని అన్న రాముడు మాటలు అందరి మనస్సుల్లోనూ పీఠం వేసుకపోయాయి.

ఇక రాముడికి దూరభారపు బంధువులంతా వాడి గొప్పతనాన్ని గురించి చెప్పి, ఊళ్ళోని కమ్మ వారందరికీ మనవాడి మీద గురి కుదిరిందంటే మనందరి అదృష్టమని తేల్చి, వాడి నొక ఇంటివాణ్ణి చేయాలని తీర్మానించి, పిల్లను కూడా కుదిర్చారు. ఇక వాడు పట్టణం నుంచి రావటమే తరువాయి!

రెండో రోజు గడిచింది, మూడో రోజు కూడా గడుస్తోంది. మధ్యాహ్నం పూట... రాముడితో పాటు వెళ్ళిన ఇద్దరు కుర్రాళ్ళు... తూలుకుంటూ తూలుకుంటూ ఊళ్ళో ప్రవేశించారు. అట్లాగే వాళ్ళు చెరువుగట్టుదాకా వచ్చి లైబ్రరీముందు నిలబడ్డారు! లైబ్రరీ వరండాలో కూర్చున్న వాళ్ళంతా బయట కొచ్చారు! వచ్చి- 'రాము డేడిరా? డైక్లీనింగ్ సామానేదీ?' అని అడిగారు!

'రాముడా?... రాముడు తుద్రుమని ఎగిరిపోయాడు' అన్నాడుఒకడు. 'కాదు కాదు!...నాలుగు బుడ్లు మా చేతి కందించి మరి తుద్రుమన్నాడు!' అన్నాడు మరొకడు!

'ఎక్కడి కెళ్లాడు? ఎక్కడి కెళ్లాడు?' అన్నారు లైబ్రరీ వాళ్లంతా ఒక్కసారిగా!

"ప్రైదాబాడ్... చార్ మినార్... అలీబేగ్ డైక్లీనింగ్ సాప్" అని గొణుక్కుంటూ వాళ్ళు ముందుకు పొగిపోయారు!



ఈ వార్త అందరిమీదా పడుగులాగా పడింది. ఊళ్ళో వాళ్ళంతా ఒక్కసారిగా ఉగ్రులై పొయ్యారు! అప్పటి కప్పుడు డబ్బిచ్చి... ఇద్దరు బలమైన మనిష్యుల్ని హైద్రాబాదు పంపించారు— ఎక్కడ కనిపిస్తే అక్కడ పట్టుకుని పెడరెక్కలు విఠిచికట్టి తీసుకరమ్మని!

“ఇదుగో చూసుకోండి వాణ్ని పట్టి తెస్తాం” అని

బయలుదేరిన బలశాలు లిద్దరూ మూడోరోజుకల్లా తిరిగొచ్చి— హైద్రాబాద్ లో రాముడు కన్పించ లేదని చార్ మిసార్ దగ్గర... ‘అలీబేగ్ డైక్లీనింగ్ షాప’నేది లేనే లేదనీ, అక్కడికి వంద గజాల దూరంలో పడమరదిశగా ఉన్నది నైజాం నవాబు తాత ముత్తాతల గోరీల మక్కామసీదని దిగాలుపడిన మొహంతో వివరించి చెప్పారు!

## ఆంతరికం | సంపత్కుమార

ఇప్పుడు నాస్థితి ఏమిటో ఏనె చెప్ప  
లేను, లాంచనమాత్ర సంధానితాత్మ  
టీవిత ప్రత్యభిజ్ఞతై చేయుచున్న  
నా నిరంతర వేదనాదీనయాత్ర.

మద్వియదగళమందు కంపద్వివిక్త  
బహుపురావర్ణమేళన, ముహూరనేక  
విధుల కల్పితమై ఆత్మవేలందు  
విద్యుదంశములకు యౌగపద్య మొసగు.

అస్మదాంతరిక ప్రవృత్త్యాధిపత్య  
మునకును బ్రతీకయైన గీతిని వినాక  
రించి నేను నాతనమును బెంచుకొంట  
యన్న దొక ఆధృవమైన ఆశయగును.

ఒకడు వెలిగెడు నవ్యక్త చకచకద్వి  
భావనారేఖ శతశో విభక్తనేమి  
యగుచు, కన్నుల జారు ననంతబాష్ప  
కోష్ఠపృషదంతరమ్ముల గుప్తమగుచు.

నాంతజనురనుషంగితమయి యెసంగు  
నట్టులది హృత్తలమ్మునుబట్టి విడదు  
తదమలిన విస్ఫురణకు నేతదనవరత  
కల్పిత సమాధి ఆత్మకిక్కగ నొనర్తు.

ఇప్పుడు సమాధియన్నది తప్పరాని  
దై విశంకట వృత్తికి తలుపుమూయు  
ఇది తనెంతగ మార్పునో ఏమొ నన్ను  
నన్ను నన్నుగ జేయ :

## కేతవరపు రామకోటిశాస్త్రి | విమర్శకులు - విమర్శనము

కొందర కనిపించవచ్చును. ఆ నలుగురేనా యేమి దేశములో విమర్శకులని. ఆ లెక్కకు వచ్చినచో చాల కష్టము. దేశములోని కవుల పేర్లు నీవు చెప్పుము. పది చెప్పుదువు. నిజమున కా పది మందియే కాదుగదా కవులు? నిజము ఆ నీకును తెలియును. తెలిసియును అట్లే చెప్పుదువు. ఏల? అవసరము వచ్చినది గనుక. కొందరిని చెప్పవలయును గనుక. నీవట్లు చెప్పుటలో నున్న సబబేమి? ఆ పేర్లు ప్రసిద్ధములైయుండుట. కాక వారియందు నీ కొక ప్రత్యయ ముండుట. ఆ ప్రసిద్ధి ఆ ప్రత్యయము - వాని స్వరూప స్వభావము లటుంచుము. ఇంతకును నీ వా కవుల విషయమున చేసిన గణింపు నీ వా పదిమందిని కవులనుకొనుచున్నావనియే స్థాపింపగలదు గాని ఇక దేశములో కవులే లేరని స్థాపించదుగదా? ప్రసిద్ధి సంగతి వేరు. అది చాల విధములుగ వచ్చును. నీకు వారియందు ప్రత్యయ మెట్లేర్పడినది? నీవు కవిత్వ మనుకొను సామగ్రి వారియం దుండుటవలన నేర్పడినది. కొంచెము గిలువదీయబడి చెప్పవలసి వచ్చినపుడు అందే యిద్దరినో చెప్పుదువు. మరియు నిలువదీసినచో నందేయొకరినో చెప్పుదువు. నీవట్లు చెప్పుటలో నున్న రహస్య మేమనగా నీవనుకొన్న కవిత్వా సామగ్రి ఉత్తరోత్తరముగా వారి వారియందు పుష్కలముగా నున్నదన్నమాట. అందువలన నట్లు చెప్పితివి. అనీయనుకొన్న కవిత్వా సామగ్రి అసలు సామగ్రి యగునో కాదో దాని విషయము తరువాత. వేసు నామొగటి వ్యాసమున స్వతంత్రబుద్ధులైన విమర్శకు లాసలుగురని పేర్కొనుట లోని యాంతర్య మిపుడు స్పష్టపడియుండును.

ప్రశ్నకు తిరిగి ప్రశ్న వేసినట్లున్న దన్నచో నసలు విషయ మిది. విమర్శనము యొక్క స్వరూప భావము లా నలుగురికిని గట్టిగా తెలియును. తెలియునని వారి విమర్శనలు చదివిన తెలియును. కావ్య స్వరూపమును వారు భావించిన తీరునుబట్టి తెలియును. “కథ - పాత్రములు - ప్రకృతి విశేషములు - వర్ణనములు - ఇవన్నియు పరస్పర మైత్రి కలిగి విలుపులులేని యేకాకృతి” గా నుండుట అనగా “అంగాంగ సాంగత్యము కావ్యముల శ్రేష్ఠ” మని రామలింగారెడ్డిగారి నిష్కర్ష. రాళ్ళపల్లి అనంతకృష్ణ శర్మగారును “కావ్యమునకు జీవనము రసము” గనుక ప్రసక్తములైన భావము లన్నియు “ప్రకృత రసముతో సంబంధము” కలిగి యుండుననియు, నుండవలయుననియు వ్రాసిరి. నండూరి బంగారయ్యగారు కావ్యమున, కవి “ప్రతిష్ఠించదలచుకొనిన పరమార్థ మేమి అను ప్రశ్నకు ముమ్మందు మనము సమాధానము బడయవలయును” అన్న దృష్టిగలవారు. విశ్వనాథ సత్యనారాయణగారి నిశ్చయము “కావ్యమున పరమమైన విషయము ఏక వాక్యత. అది నిర్మాణకౌశల్యముచేత ఒక విలక్షణమైన శిల్పమును సంపాదించుట చేత కల్గును” అని— మరియు నా నల్లరను ఆ క్రమములో పేర్కొనుటలో నొక యుద్దేశమున్నది. మొదటి యిద్ద రొకటి. చివరి యిద్దరు నొకటి. ఒకటి యనుటలో తాత్పర్యము ఈ వ్యాసముల చివరకు స్పష్టముకాగలదు. ఇవట నింకొక ప్రశ్న వేయవచ్చును. ఆ నలుగురు కావ్య స్వరూపమును భావించిన తీరు కేవలము క్రొత్తదిగాని, పరస్పర మంత భిన్నమైనది గాని కాదుగదా యని.

కాదు గావి వారి విమర్శనము లేతవ్యూర్ణమును బట్టుటలో నున్నది. నేడు దేశములో విమర్శకు లనబడు చాలమందిలో నున్న లోపము కావ్య స్వరూపము తెలియకపోవుటగాదు. విమర్శనము వ్రాయ ప్రారంభించు సమయమునకా తెలిసినది తెలియనట్లుగా నైపోవుట. అట్లయిపోయినవారి బహు వ్యాసములు - బహు గ్రంథములు విమర్శన ములుగా నేడు చలామణిలో నున్నవి. వాని సంఖ్యయు తక్కువదికాదు. అందువలన చాలమంది విమర్శకులున్నట్లొక శ్రాంతి వ్యాపించియున్నది. ఆ శ్రాంతియే నిజమైనచో తెలుగుదేశములోని ప్రతివాడును విమర్శకుడే యగును. అది వట్టి శ్రాంతి యన్న ప్రగాఢమైన విశ్వాసము కలవాడ నగుటచేత, వాబద్ధికందినంతవరకు విమర్శనమనగా ఫలానా అని ఆమకొన్న వాడ నగుటచేత, అది వారి యందున్న లక్షణమగుటచేత, ఆ నలుగురను పేర్కొంటిని.

కావ్యము అంగాంగసాంగత్యముగల ఏకాకృతి యన్నను - ఏకరసముతో నుండునన్నను - ఒక పర మార్థముతో నుండునన్నను - ఏకవాక్యత కలిగి యుండునన్నను - ఒకటే. అనగా నేకతాత్పర్యము నందు బద్ధిగలవియే నన్నమాట. తాత్పర్య మొక టియే ధైనినను వారివారి బద్ధుల పటుత్వమును బట్టి వ్యాఖ్యానము కొంతకొంత మేరలవరకే పరి మితమైనది. ముందా తాత్పర్యము యొక్క చరమసీమయేమో చెప్పెదను. ఏకవాక్యత యన్న దాని స్వరూపస్వభావములు చెప్పినచో సర్వమును చెప్పినట్లే యగును. ఏకవాక్యతయనగా వాక్యైక వాక్యత యన్నమాట. అనగా - కొన్ని వాక్యము లుండును. వాటి యర్థములు వాటికుండును. ఉండియు పరస్పరము మరలమరల అంగాంగి భావాకాంక్షావశమున సమాహారస్వరూపమున నుండు నొక యర్థమును బోధించుటకు సమర్థ ములై యుండును. అనగా ఏకవాక్యత కొదిగి యున్నవని. అట్లాదిగియున్న వాక్యముల మొత్తము

నకు మహావాక్యమని పేరు. ఈ మహావాక్యార్థ జ్ఞాన మెట్లు కలుగును ? ఆవాంతర వాక్యార్థముల పర్యాలోచనముచేత కలుగును. ఈపర్యాలోచనము యొక్క ప్రారంభము పదమునుండి. ఏల ? పదో చ్చయము వాక్యమగుటవలన. మరియు మాటాడి నచో ఆ పదములఘేర్పడుటకైన ప్రకృతిప్రత్యయ రూపావయవములందున్న అర్థబోధక శక్తినుండి ప్రారంభము. అనగా పదముయొక్క రూఢ్యర్థము నుండి యోగికార్థమునుండి ఆకాంక్షాయోగ్యతల ననుసరించి వాక్యమునుండి వాక్యమునకుగా అంగాంగి పరిశీలనముద్వారా మహార్థరూపఫలమున కభిముఖమై చేయు సాధనసంతయు పర్యాలోచన మన్నమాట. ఆ మహార్థప్రతీతి కుపస్కారకమై ఆ వాక్యముల మొత్తమందున్న యెడతెగనితనము నకు ఏకవాక్యతయని పేరు. రామలింగారెడ్డిగారి అంగాంగ సాంగత్యముతోడి ఏకాకృతికిని ఏక వాక్యతకును కించిత్తుభేదమున్నది. అది తరువాత. పరమార్థము - మహార్థము - అఖండార్థము - ఏక వాక్యత - ఇవన్నియును సమానార్థకములు. ఆ ఏకవాక్యత-ఆ పరమార్థము-ఎవనికి స్ఫురించును? పుణ్యత్పన్ననకు స్ఫురించును. పుణ్యత్పన్నత యనగా పదమునకున్న అర్థ బోధక శక్తిలోని రహస్యము నెరుగగలిగిన తెలివి. ఈ తెలివి యొక్క కలిమియే సర్వ భారతీయ వాఙ్మయ సృష్టిలోనున్న పరమ మైన విషయము. అది సంప్రదాయము.

రామాయణ, మహాభారత, రఘువంశాదికము లను లాక్షణికుడు మహావాక్యములుగా పేర్కొ నెను. ఆయన సంప్రదాయము నెరిగినవాడు. మరియు నందు నిష్ఠకలవాడు. ఒక గ్రంథము నంతయు కలిపి మహావాక్య మనుటలో నొక ఆంతర్యమున్నది. అది ఆ గ్రంథమును విమర్శించి చదువుకొను మార్గము—ఆకాంక్షా యోగ్యతా సత్తిమత్పదనముదాయము గదా వాక్యము. ఒక పదమునకు వేరొక పదముతోనున్న సమఖి వ్యాహారమున కాకాంక్షయని పేరు. అనగా

ఆ పదము లట్లు అన్యోన్యస్వయముచేత నొక యర్థమును బోధించుట నాకాంక్షించుచున్న వన్న మాట. అనగా ఇచ్చించుచున్నవని. ఇచ్చ చేతన యొక్క ధర్మము. ఒక విధముగా పదము జడము. జడమైన పదమున కిచ్చ సంభవింపదు గనుక ఆ పదములను అట్లు అన్యోన్యస్వయము కలవిగా సంధించిన పురుషున కున్నదన్నమాట. ఆ పురుషు డా యర్థమును బోధించు నిచ్చతో నా పదముల నట్లు కూర్చినపుడు మరొకడు ఆ యర్థ మా పద ముల వలన ఎట్లు వచ్చుచున్నదో అని విచారిం చును. కూర్చు వా ని కెట్టి యిచ్చయున్నదో గ్రహించు వానికిని అట్టి యిచ్చ యుండవలయును. ఆ మొదటివాడు కవియైనచో నీ మరొకడు విమర్శ కుడు. ఆ యిచ్చ వాని తాత్పర్యమునకు మూలము. ఈ యిచ్చ వీని తాత్పర్యమునకు మూలము. తాత్పర్యమనగా నభిప్రాయమని రెండవ వ్యాస మున వ్రాసితిని. అది ద్విధాకూతము. వక్తృ తాత్పర్యమనియును శబ్దతాత్పర్యమనియును. వక్తృ తాత్పర్యము కవిది. శబ్ద తాత్పర్యము విమర్శ కునిది. ఈ శబ్దమువలన పాఠకునకు - లేక శ్రోతకు - లేక ప్రేక్షకునకు - ఈ యర్థముయొక్క బోధ కలుగవలయునన్న (వక్త) కవియొక్క యిచ్చావిశేషమే వక్తృ తాత్పర్యము. తదర్థ ప్రతితిజననయోగ్యత్వము శబ్ద తాత్పర్యము. కవి యొక శబ్దముద్వారా తన యర్థము నభివ్యక్తము చేయగా విమర్శకు డా శబ్దముయొక్క యోగ్యత తనకెంత తెలియునో అంతలో తదర్థమును గ్రహించుచున్నాడు. కవి యర్థమును బట్టుకొని శబ్దమును గ్రహించగా, విమర్శకుడు శబ్దమును బట్టు కొని యర్థమును గ్రహించుచున్నాడు. రమణీ యార్థ ప్రతిపాదక శబ్దము కావ్యముగా పేర్కొనిన లాక్షణికునకు తెలిసిన బహు రహస్యములలో నిది యొకటి. మరియు నందు కవియొక్కయు, విమర్శకునియొక్కయు దృష్టియు దేనియందు బద్ధములై యున్నవో - ఉండవలయునో, చెప్పట యున్నది. రమణీయమైన యర్థమును శబ్దము

ద్వారా కావ్యమున ప్రతిపాదించువాడు కవి. కావ్యమునందు శబ్దము ద్వారా ప్రతిపాదించబడిన రమణీయమైన యర్థమును గుర్తించు వాడు విమర్శకుడు. ఇరువుర దృష్టియు రమణీయమైన యర్థమునందే యున్నది. తత్ప్రతిపాదనమునకు - తద్గ్రహణమునకును శబ్దము సాధనము. నా రెండవ వ్యాసమున అఖండార్థముయొక్క చారుత్వాతి శయమని వ్రాసినదీ రమణీయార్థము నుద్దేశించియే. దీనినే అనందవర్ధనుడు చారుత్వాతిశయముతోడి విశిష్టార్థమనెను. అనగా దండియొక్క కేవల ఇష్టార్థము కాదన్నమాట. ఇష్టార్థమునకును వై యర్థమే చెప్పుకొనుట వేరువిషయము. ఆ శబ్దమంత రమణీయార్థమిచ్చుటకు దాని కున్న శక్తిని బట్టి విచారించువాడు విమర్శకుడు. లాక్షణికుడు శబ్ద మని యేకవచనము నుపయోగించుటలోని రహస్య మేమనగా కవి తన యర్థమును చెప్పటకు దాని నుండి ప్రారంభించును. విమర్శకు డా యర్థమును గ్రహించుటయు దానినుండే ప్రారంభించును అని. సాహిత్య రహస్య మర్థజ్ఞులైన లాక్షణికులు కావ్యము యొక్క గుణదోష విచారణమును శబ్దమునుండి ప్రారంభించుట గమనింపదగినది. మరియు కొందరు మేధావులు శబ్దాంశములనుండి ప్రారంభించిరి. ఇంతకును చెప్పవచ్చిన దేమనగా కావ్య నిర్మాణము గాని తద్విమర్శనము గాని శబ్దము పునాదిగా బయలుదేరుచున్నదని కావ్యార్థ మును గ్రహించుట కితిహార్యము చెప్పబడిన అంత పర్యాయోచనము చేయవలయును. అందువల్లనే అది ఆలోచనామృత మనబడినది. సద్యోపర నిర్వృతి యనగా ఏవంవిధమైన పర్యాయోచన జరిగిన తత్క్షణమని యర్థము గాని. నీవు చదువుచున్న తత్క్షణమని గాదు. అదియును చేయలేక ఆ కవియే వచ్చి చదువుటను పెట్టి నీవు వినుచున్న తత్క్షణమే యని గాదు. ఇచట జరుగునది వట్టి తలయూపుట. సద్యోపర నిర్వృతి యన్నది తల యూపు గాదు—ఒక విశేషము. సహృదయు

లనబడు కావ్యానందము ననుసరించు వారి యత్నం యొక్క ప్రారంభము గూడ శబ్దమునుండియే. కాని వానికిని విమర్శనకును భేద మెచటనున్న దనగా ఆ శబ్దార్థముల సంబద్ధతను అఖండార్థ ప్రతీతి వరకు లాగికొనిపోవుటలో నున్నది. అట్లు చేయుటలో తన చేతయం దన్యనకు నిశ్చయము కుదురుటకు గాను తద్దర్థమును అనగా శబ్దార్థముల సంబద్ధతను నిర్ణయము చేసికొనుచుపోవును, పోవలయును. దీనినే నా మొదటి వ్యాసమున విమర్శకుని లక్షణములలో నొకటిగా ధర్మనిర్ణయాధికారమని చెప్పినాను. ధర్మనిర్ణయాధికార మనగా అట్టిది అదేదో దాష్టికము చెలాయించుటవంటిదనుకొనుట కూడదు.

ఒక గ్రంథము సంతయును మహావాక్య మనుట వలన, మహా వాక్యార్థజ్ఞాన మెట్లు అవాంతర వాక్యార్థముల జ్ఞానము వలన జన్యమో, అట్లే ఆ గ్రంథము నందలి య్ఘఖండార్థమును- అందలి కథ-కథలోని పాత్రములు- పాత్రముల కదలిక వలన కథసాగువిధము - పాత్రము లేతస్వార్థమున సాగుటకైన మహా లక్షణము- సంఘటనములు - ఇత్యాదులన్నింటి యొక్క సుష్టపర్యాయలోచనము చేత కలుగునని చెప్పుటయగుచున్నది. ఆ పరమార్థమున కవి యన్నియు ఉపస్కారకము లెట్లయినవో వ్యాఖ్యానాత్మకమీమాంస చేయుటయే విమర్శనము. ఈపరమార్థమునకు సంబంధించిన మరియొక అంశము నందూరి బంగారయ్య గారిని గూర్చి వ్రాయనపుడు చెప్పబడును.

కావ్యము కథాశ్రయము. ఉన్న కథలన్నియు ఉన్నట్లుగా కావ్యకథలు కాజాలవు. అవన్నియు కేవలము కథలు. కావ్యకథ రసాత్మకము. రసస్వరూపము చమత్కారమైనది. రసము కిన్నిష్ఠమన్న ప్రశ్నకు నే నీనాడు సమాధానము వ్రాయనక్కరలేదు. రసము అనుభవనిష్ఠము. అనుభవమనగానేమి? భావవాత్మక సంస్కారజన్యమైన జ్ఞానము. భావనయనగా అనుభవముచేత జన్యమై తిరిగి ఏ తదను

భావమును చర్వణము చేయగల సంస్కారము. తజ్జన్య మనుభవము. తన్నిష్ఠము రసము. అనగా నొక కావ్యమును చదివినపుడు కలిగిన యనుభవమును చర్వణముచేయుట వలన కలిగెడు ఒకానొక జ్ఞానమునకు రసమని పేరు. దానికే పరమార్థమనియును పేరు. పరమమైన యా జ్ఞానమున యోగి లీనమైనట్లు సహృదయు డా కావ్యరసమున లీనమగును. ఆ యోగికి పునరావృత్తి లేదుగనుక వాని లీనమగుట బ్రహ్మానందమునుపొందుటయైనది. పునరావృత్తి కలిమిని సహృదయుని యీ లీనమగుట తత్సహోదరమైనది. ఆ పరమమైన జ్ఞానమును పొందుటకున్న మార్గముల మీమాంస దర్శనములు కాగా, ఈ రసరూప పరమార్థమును పొందుట కుపస్కారకములైన కావ్యగత సర్వ విషయముల మీమాంసయును విమర్శనమైనది.

మన భారతీయాలంకారికుల రచనలన్నియును వారి వారి కావ్యములు చదువుటవలని యనుభవమును తిరిగి భావన చేయుటయందు-అనగా చర్చ చేయుటయందు జరిగిన ప్రపంచనమువలన నైనవి. మరియు నందున్న చమత్కారమేమనగా నవి శాసనములవలె మీరరానివన్నట్లు కనుపించుట, అనగా వారి యనుభవమంత తీవ్రమైనదన్నమాట. తను తమ భావనలోని వివేకమునందు వారి కంత గట్టి విశ్వాసమున్నదన్నమాట. ఆత్మ విశ్వాసము తన యోగ్యతను తాను తెలిసికొన్న తెలివి. అది మానవుని పరమమైన లక్షణము. కనీసము లక్షణములలో నొకటి. ఆత్మ విశ్వాసముగలవారి వ్రాతలలోనుండు జీవము తోడి తీవ్రత అది లేనివారలలో నుండదు.

రామలింగారెడ్డిగారు స్వతంత్ర బుద్ధిగల విమర్శకులంటిని, స్వతంత్రబుద్ధియన నేమో కొంత రెండవ వ్యాసమున వ్రాసితిని. వివేకముతోడి యొక సాహసమును స్వతంత్ర బుద్ధి చేయును. రామలింగారెడ్డిగారి వివేకము పూర్తిగా దేశీయమైనది కాదు. అసలు వివేకమనగా శ్రుతిస్మృతి

యుక్తులతో ధ్యేయమును పొందుటకు చేయు విచారణము. ఇవట పూర్వాలంకారిక లక్షణ శాస్త్రములని వివక్ష, పూర్తిగా దేశీయము కాకపోవుటవల్లనే కావ్యము వట్టి కథయొక్క అంగాంగసాంగత్యములతోడి యేకాకృతిగానే ఆయన తెలిసికొనెను. అందువలన కథాసంబంధి స్థూలమైన యోచిత్యమునే ఆయన విచారించెను. మన సాహిత్యముయొక్క సూక్ష్మ విచారణము నకు కావలసిని సామగ్రి దేశీయమైన సంప్రదాయ జ్ఞతలోనున్నది. అది లేదాయవకు. కనుకనే ఆయన చేసిన పింగళి, సూరన్నను గూర్చిన విమర్శనములో కేవలకథలయొక్క స్థూలమైన పాసగియుండుటలోని ఔచిత్యముయొక్క విచారణ మాత్రమేయున్నది. ఆయా గ్రంథముల నాసూరన్న యే యుద్దేశముతో వ్రాసెను? అందే రసము ప్రధానము? అంగరసములు తదుపస్తారకములుగానుండి కవి యాశించిన పరమార్థ సాధనములగుచున్నవా? అవి మొదలు ప్రబంధములా? కావ్యములా? ఇత్యాది ప్రశ్నములకు సమాధానము రామలింగారెడ్డిగారి విమర్శనములో నుండదు. లేదు. వివేకమనగా యుక్తులతో చేయు విచారణయనిగదా వ్రాసితిని. సూక్ష్మముగా విచారించినచో యుక్తులు రెండు విధములు. బుద్ధి జన్యములనియును, శాస్త్రజన్యములనియును. బుద్ధికి శాస్త్రము బలమునిచ్చు గుణముకలది. రామలింగారెడ్డిగారి బుద్ధి పాశ్చాత్య శాస్త్రవాసన అధికముగలది. మరియుండు నిష్ఠకలది. ఆయన వివేకము కలిమి పాశ్చాత్యము. సాహసమున్నది గనుక నొకటి రెండు తప్పుటడుగులు వడుట కూడ సామాన్యము. సామాన్యమన్నది కాపురల మాట. సాహసవంతులందరును తప్పుటడుగులు వేయక పోవచ్చును. కనీసము వేయనట్లు కనిపింపవచ్చును - రామలింగారెడ్డిగారికి పూర్వముదేశమున విమర్శన మెట్లున్నది?... “వాటిలో అంతా పొగడ్తే. ఆ పొగడ్త కూడా కార్యకారణ భావము లేకుండ జరుగుతూవుండేది. ఎప్పుడూ ఉత్తమశబ్దాలే గాని

పరీక్ష లేదు. భాషాంతరీకరణాలైతే సంస్కృతానికి తెనుగుకూ తారతమ్య చర్య వీటిలో కొంత ఉండేది. పండితులలో గర్భతైత్యాలు. అందుచేత రంధ్రాన్వేషణము ప్రధానముగాఉండేది.... విమర్శకుల పాండిత్య ప్రకర్షే పరమావధి. సానుభూతి అనేదే లేదు... వ్యాకరణ దోషాలు చూపటము విమర్శకుడి ముఖ్య విధి అని వీరి అభిప్రాయము. కృతిలో రసము చూపించి, దాని ప్రాశస్త్యాన్ని చెప్పటము వాళ్ళ కర్తవ్యము వలె వారికి తోచనే లేదు... రంధ్రాన్వేషణమే విమర్శనమనీ, భాషే విమర్శనీయాంశమనీ వీటి పరమావధి” ఇట్లున్నది. ఉన్నదని చెప్పినది నాటిస్థితిని ప్రత్యక్షముగా నెరిగిన శ్రీకురుగంటి సీతారామభట్టాచార్యులవారు. కావ్య విమర్శనమనగా కావ్యములోని కథ, పాత్రములు - వర్ణనలు - అన్నింటిని చుట్టుకొని యోచిత్యము వీటియొక్క పరిశీలనమని మొట్టమొదట తోచినది రామలింగారెడ్డిగారికి. కథస్మగ్గురించి వా వ్రాసిన పై సంగతి ప్రతి భాష యందలి కథకును వర్తించును. అంగభాషా కావ్యములలోని కథలట్లు వారి చేత పరామర్శింపబడుచుండగా నీ దేశమున ఆంధ్ర గ్రంథము లట్లు పరామర్శించుట యుచితముగదా యని ఆయన పూనుకొనెను. ఆయనకు కథయొక్క పాసగింపాకటియే తోచినదిగాని సాహిత్యప్రక్రియా వైవిధ్యమునుబట్టి కథాగ్రంథము భిన్నమార్గముల బట్టి యుండునని తోచలేదు. ఆ తోచకపోవుటకు హేతువు భారతీయ ధర్మమునందును, దానిబట్టి మన యాచారవ్యవహారము లందును, లక్షణగ్రంథముల యందును ప్రత్యయ బుద్ధి లేకపోవుట. ఈ లేకపోవుటకు హేతు చాయన చదివిన చదువు. అది మన సంప్రదాయమును చెప్పనిది. మన నాగర కతను చెప్పనిది. చెప్పకపోవుట దాని దోషము కాదు. మన, యిప్పుడు వెనుకబట్టిన, చదువు తద్బాషా భాషీయుల సంప్రదాయమును నాగర కతను చెప్పుచున్నదాయేమి? రామలింగారెడ్డిగారు తాము చదివిన చదువువలని తమ తాత్పర్యమును

వినియోగించి తాము చదువని చదువు తమదైన దన్న మమకారముతో చూడగా కొంత సవ్యముగను, కొంత అపసవ్యముగను కనిపించినది. కనిపించినది కనిపించి నట్లాయన వ్రాసెను. అది కవిత్య తత్వ విచారమైనది. ఆయనకు తెనుగు భాషయందున్న మమకారమునకీ యొక వాక్యము చాలును. "మావంశమున కేదివచ్చినను రానిండు. తెనుగుభాష యొక్కటి మాత్ర మక్షయముగ నిలిచియుండిన జాలును" ఇది నీవంటివాడు నా వంటివా డనలేనిమాట తెలుగుభాషను చాలమంది కీర్తించినారు. తిరిగి ఈ దేశములోపుట్టి ఈభాషనే మాటాడవలయునని యున్నదని యొకాయన వ్రాసికొన్నాడు కూడ మా వంశమున కేది వచ్చినను రానిండు అని రామలింగారెడ్డిగారే యనగల రేమో!

ఆయన తెనుగుదేశములోని మొదటి విమర్శకుడు. కథా పరిశీలన మార్గము నాయన మొదటి సారిగా నొక గ్రంథము తీసికొని ప్రారంభించుట వలన నాయన మొదటి విమర్శకుడు ఈనాడు కావ్య విమర్శనమున కథాకథనగ్రథన శీర్షములు పరామృష్టము లగుచున్నవనగా నర్థము రామలింగారెడ్డిగారు దానికి మూలము. అందువల్ల ఆయన మొదటి విమర్శకుడు.

రామలింగారెడ్డిగారు ప్రథానముగా విమర్శించినది పింగళి సూరన్నగారి కళాపూర్ణోదయమును, ప్రథానతీ వ్రద్యున్నమును. గ్రంథములను విమర్శించు సందర్భమునను, తత్పూర్వమునను కావ్య స్వరూప స్వభావములను గూర్చిన కొన్ని సిద్ధాంతముల వంటి యభిప్రాయములను స్థాపించెను. వివరించెను - ఆయన సాహిత్యసంబంధివివేకము పూర్తిగా దేశీయముకాదని వెనుక మనవిచేసినాను. ఇతివోసము - పురాణము - కావ్యము - ప్రబంధము ఇత్యాది ప్రక్రియా వై విధ్య మాయనకు తెలియదు కావ్య ప్రభేదములని ఆలంకారికులు స్పృశింపక పోలేదు. రామలింగారెడ్డిగారి కీవిషయ మట్టె తెలి

యదు. తెలిసినను నిష్ఠ కుదురని తెలియుట. ఇతి వోస పురాణాదు లన్నింటియందును ఏదో కథ యుండునని తెలియునే గాని ఆ వాని యందుండు అంతర్భేదములు తెలియవు.

నేటికిని చాలమందికి తెలియదు. ఈ తెలియక పోవుటకు హేతు వేమనగా, కావ్య స్వరూపస్వభావాలను చర్చించి సిద్ధాంతీకరించినట్లు. మిగిలిన ప్రక్రియలను గూర్చి ఆలంకారికులు చేయలేదు. కొంత సూక్ష్మముగా నాలోచించినచో, కావ్య స్వరూప స్వభావాలను గూర్చి చేసిన చర్చయొక్క పరిధి చాల విస్తృతమగుటవల్ల అందివి యన్నియు నొక విధముగా నంతర్భవించినట్లే తోచును. కాని యా తోచుటతో పురాణోపాది ప్రక్రియలలోని అవాంశర భేదమును గుర్తించుటకు స్వయంకుశలమైన బుద్ధి యుండవలయును. రామలింగారెడ్డిగారి బుద్ధి స్వయంకుశలమైనదైనను సాంప్రదాయికమైన ఆలంకారిక మార్గముయొక్క అంతర్యము నెరుగుటకు తగిన చదువును నిష్ఠయు ఆయనకు లేవు. మిగిలిన ఆ చదువు చదువుకొన్న చాలమందికి స్వయంకుశలమైన బుద్ధి యు నిష్ఠయు లేవు. అందు వల్ల వ్రాసినది నేటికిని చాలమందికి తెలియదని. చాలమంది కనుటవలన ఇద్దరు ముగ్గురుండుటకు బాధ లేదు. పురాణములలో రసముండదు. ఇతి వోసములలో రసముండును. మాటి మాటికి విచ్చిత్తిని పొంది - విస్తృతమైన మహాకథ మీద పరచబడి పలుచపలుచగా స్థాయి నందికొని యుండును. కావ్యములలో రసమునకు సాంద్రత యొక్కవ. బ్రబంధములలో రసగతి ఇరుకుజాటను బట్టినది - ఇక వాటిలో కథలు తత్తదనుగుణముగా నుండును. ఇచట నా యా ప్రక్రియలను గూర్చి విపులముగా వ్రాయబడదు.

రామలింగారెడ్డిగారు ప్రబంధములను పూర్తిగా నిగసించెను. నిరసించినట్లు కనిపించును కనిపించుట యేమి? ఏమనగా మనుచరిత్రము - ఆముక్త మాల్యద - పారిజాతాపహరణము - కాళహస్తీ



శ్వర మాహాత్మ్యము - విజయ విలాసము - వసు చరిత్రము - ఇత్యాదుల నాయన నవ్యతయన్న గుణము కలవిగా చెప్పెను. ఆయన చేసిన పొరపాటంతయు ఫలానా ఫలానా ప్రబంధములు గుణము లేని వనుటకు బదులు మొత్తము ప్రబంధ ప్రక్రియకే యెనరుపెట్టినట్లు వ్రాసెను. ఈ వ్రాతను విస్తరించి చూపిన ట్లాయా నవ్యతయన్న గుణము కలవిగా చెప్పిన గ్రంథముల విషయమున వ్రాయలేదు. రెడ్డి గారు మొత్తము ప్రబంధముల మీద నారోపించిన దోషములు మూడు. (1) కథలు భిన్నభిన్నములై వేసికవి అనన్యమై యుండలేదని. (2) ప్రబంధము లలో నాటకసరణి మృగ్యమని (3) రచనలలో లింబ ప్రతిలింబము లధికమని. ఈ మూడవదట్లుంచుము. ఆయన ప్రాత్రముల విషయమున చెప్పిన దోషము లన్నియు గాకపోయినను, కొన్ని కథా సంబంధి దోషముతో లీనమగునవియే. ప్రబంధములో రసము ఇరుకు జాటను బట్టి యుండునంటిని. అనగా అందలి కథయు నట్లే. ఈ విషయ మాయన గూడ గమనించెను. "ప్రబంధములలో కథ ముఖ్యముగాదు. మఱి వర్ణనల కవకాశమబ్బుటకై తెచ్చిపెట్టుకొన్న నెపము" గమనించెను కథా ప్రాధాన్యమున యందు బుద్ధి నిలుపుటతో వ్యవహారము తల్లక్రిందులై నది. రసము కథాశ్రయము. కథయే అప్రధానమైనపుడు రసమును అంతే. అనలైన ప్రబంధమును వ్రాసినది రామరాజభూషణుడు. ఆయన వలె ప్రబంధమును వ్రాయుటకు కావలసిన ధీశక్తి తరువాతివారిలో లేదు. కనుకనే రామలింగారెడ్డిగారు చెప్పిన ట్లన్నింటియందును కథాసారాంశ మొకటియేయై రచనలోను లింబ ప్రతిలింబ దోష మధికమైనది. రెడ్డిగారు నవ్యతయన్న గుణమున్నదిగా చెప్పిన మనుచరిత్రము - పారిజాతాపహరణము - విజయ విలాసము కథా ప్రాధాన్యముతో సాగినవే. మనుచరిత్రమునందున్న అఖండార్థ ప్రతితిలోని చారుత్వాతిశయమా మిగిలిన రెండింటి యందును లేకపోవుట వేరువిషయము.

కాళహస్తీశ్వర మాహాత్మ్యమును అనేకోపకథలతో రసమును ప్రధానముచేసికొనకయు, తదీశ్వర మాహాత్మ్యసంస్థాపనమన్న ఏకవాక్యకథను సాధించుకొన్నది. సూక్ష్మముగా విచారించినచో నిది కావ్యము గాదు, ప్రబంధమును గాదు. ఇది వేరైన ప్రక్రియ. ఆముక్తమాల్యదయందలి కథ సమన్వయింపబడి వైష్ణవ పారమ్యమును చెప్పునది యయ్యును కేవల రచనను బట్టి యది ప్రబంధము. నిజమునకు రామలింగారెడ్డిగారు నిరసించిన ప్రబంధములు వసుచరిత్రము తరువాత వచ్చిన అప్రతిభలయు, అకవులయు నకలుగ్రంథములను. ఆ విషయమున వివాదమేలేదు. కాని చిక్కెక్కడ వచ్చినదనగా కొట్టవచ్చినట్లాయన ప్రబంధ కవిత్వమునే నిరసించుటలో వచ్చినది. నిరసించినట్లు కనిపించుటలో వచ్చినది. అదియును గాక ప్రబంధకవులనగా పెద్దనాదులనియు, ఆయుగమే మహాజ్వలమైనదనియు దేశమున ప్రచారముండుట వలన అవిచారశీలులైన ఆకాయ పోకాయ సాహిత్యకులీనాడు మనుచరిత్రాది ప్రబంధాలు బూజుకొంపలని త్రోసివేసి విలువగలుగుటకా రెడ్డిగారి వ్రాత బలము నిచ్చుచున్నది. సంప్రదాయము తెలియక, భారతీయ ధర్మాధ్వమునందు బుద్ధి కుదురక, పురాణేతిహాస స్వరూప స్వభావాదు లెరుగక, భారత రామాయణాది గ్రంథముల విషయమున ఆయన వెలిబుచ్చిన అఖిప్రాయముల ఫలిత మీనాటికిని దేశముననున్నది. భారతమున కెరవ పాండవుల యుదంతమే యెడతెగక యుండవలయును గాని మధ్య మధ్య అన్ని యుపకథలుండరాదని ఆయన యూహ. మరియు నవ్వీ ధర్మోపన్యాసములుగా నుండరాదని ధర్మాధర్మ విచారశీలము కలిమిని మహర్షుల వలన, భిష్ముని వలన చాల కథలను వినగోరుటను బట్టి "ధర్మరాజు శుద్ధముగ వదరుబోతు" అని రెడ్డిగారి నిశ్చయము. ఈ రకము తొందరపడి వ్రాసిన వ్రాతలు సంప్రదాయానభిజ్ఞులైన దేశీయులకు చాలమందికి పూర్వాంధ్ర కవిత్వముపట్ల నొక చులకన భావము కల్గించినవి.

రామలింగారెడ్డిగారు కళా పూర్ణోదయమును, ప్రభావతీ ప్రద్యుమ్నమును విమర్శించినారుగదా! ఆ విమర్శనములు స్వయం సంపూర్ణములా? కొంత వరకు స్వయం సంపూర్ణములే అయ్యు సమగ్ర స్ఫూర్తిగలవిగావు. దీనికి కారణ మాయన మొదలు కావ్యమును భావించిన తీరు. వెనుక ఏకాకృతి యన్నదానికిని - ఏక వాక్యతదానికి యని కించిత్తు భేదమున్నదని వ్రాసితిని. అదేమనగా వట్టి కథా నిర్మాణ మాత్ర కుశలత ఏకాకృతిని సాధించును. దీనితోపాటు దీనినిమించి ఒక పరమార్థము సాధనమున దృష్టియుంచి చేయు రచనమే ఏక వాక్యతను సాధింపగలదు. ఒక కవి వ్రాసిన గ్రంథములోని కథ అంతయు నెట్లు పొసగియున్నదని చూచుట వేరు. ఆకవి ఆ గ్రంథములో నా కథ నట్లు పొసగించి ఏ పరమార్థమును సాధించినాడని చూచుట వేరు. రామలింగారెడ్డిగారి విమర్శనము యొక్క పరిధి వట్టి స్థూలమైన కథయొక్క పొసగి యుండుటకే పరిమితము. మరియును రామలింగారెడ్డిగారి కళా పూర్ణోదయ విమర్శనమును బట్టి కావ్యమునందలి కథ కొక వైచిత్ర్యము తప్పక యుండవలయుననియు అదే ప్రధానమైనదనియు, ఆయన భావించినట్లూహింపనగుచున్నది. ఆయన షష్ఠాశ్వాసము 189 పద్యమునుండి తరువాతి రెండాశ్వాసములను మొత్తముమీద నిరసించెను. అవి లేనందున కథకు వచ్చు నష్టమేమియు లేదనియును వ్రాసెను. నిజమున కా మిగిలిన గ్రంథమంతయు మధురలాలసాకళాపూర్ణుల ప్రణయోదంతము. అందులో కళా పూర్ణుని దండయాత్రలు. కథ యింతగా సామాన్యమైన దై నను సూరన్న ఈ కథ యిట్లు సాగుటకు నిజమును రామలింగారెడ్డిగారు సూచించిన ఆ 189 పద్యమునందే నిశ్చేపించినాడు. ఆపద్యములో నున్నదేమనగా సత్యదాత్ముడు మధుర లాలసను “ఇది నానా భూనాధవధూ మౌళిమణి నిర్మిత నూపురార్చనీయాంఘ్రిముమీ” అని అనుట. ఈ విషయమునే సూరన్నగారు సప్తమాశ్వా

సము 240, 248, 275 పద్యములందును, అష్ట మాశ్వాసము 21, 47, 185, 152 పద్యము లందును మరల మరల తిరుగదోడుచు పోవును. అందువలననే కథ సాగుచున్నట్లు నిరూపించుటకు చాల యత్నము చేసెను. ఎంత యత్నము చేసినను ఆ కథాసంవిధానము అంతకు పూర్వమున్న దానివలె అత్యపూర్వము మాత్రము గాదు. అష్ట మాశ్వాసమునందలి సత్యదాత్ముని వృత్తాంతము (59 పద్యములు) తప్ప వైచిత్రీ గల కథయే తరువాత లేదు. మరియును రామలింగారెడ్డిగారు భావన యనగా వట్టి కథాసంవిధాన వైచిత్రీ యనుకొనుట వల్లనే ఈ షష్ఠాశ్వాసము తరువాతి భాగముతో పాటు ప్రభావతీప్రద్యుమ్నమునను భావనాశక్తి లేదని వ్రాసినారు. కళాపూర్ణోదయమున కథాసంవిధాన వైచిత్ర్య ముండుటను, ఆయనకు దానియందు గురుభావ ముండుటను రామలింగారెడ్డిగారి విమర్శనము స్వయంసంపూర్ణమే. అయ్యును అది సమగ్రమేల కాదనగా కళాపూర్ణోదయమున నొక అఖండార్థము ప్రతీయమానమగుచున్నదా? అయినచో అదేమి? అది ఎట్లగుచున్నది? ఇత్యాది ప్రశ్నములకు సమాధానము లేదు గనుక ప్రభావతీప్రద్యుమ్నమును ఆయన పూర్తిగా విమర్శింపలేదు. ఆయన దానినట్లువిడచుటకు గల కారణము కళాపూర్ణోదయగ్రంథమున నున్నంత కథాసంవిధానవైచిత్రీ అనగా అద్భుతమనిపించునట్లుండు హతాత్సంభవములు, దానిలో లేకపోవుట కావచ్చును. నిజమునకు కావ్యకథను పరిశీలించుటలో అది ఎంత అద్భుతమును కల్గించుచున్నదన్నదానికంటె తత్పరమార్థము ప్రధానము. ఆ లెక్కకు వచ్చినచో కథ నద్భుతముగా నెల్లుటకు సూరన్న దాక పోనక్కరలేదు. సుబ్బన్న దీక్షితులును అల్లగలడు. కావ్యకథా సంవిధానమున నున్న శిల్పమంతయు సాంద్రతను గూర్చి అఖండార్థప్రతీతి కొదిగియుండునట్లు చేయుట గాని, అద్భుతమును సంపాదించుట గాదు. అది చేసినందున సూరన్న

గారు నిజమున కొక క్రొత్తది చేసినట్లే. క్రొత్త పని చేయుటయే గొప్ప గాదుగదా! కేవల కథా నిర్మాణ వైచిత్ర్యమే బుద్ధియుంచి ప్రభావతీ ప్రద్యుష్ణమునను వట్టి కథా నిర్మాణమును మాత్రమే ఆయన పరిశీలించెను. సూరన్న వ్రాసి కొన్నాడు.

“ఒకట పూర్వోత్తర విరోధ మొందకుండ  
తత్త దవయవ వాక్య తాత్పర్య భేద  
ములు మహాకావ్య తాత్పర్యమునకు నొనర  
పలుక నేర్పుట బహు తపః ఫలముగ్గాదె.

ఈ పద్యము ప్రభావతీ ప్రద్యుష్ణములోనిది.” కథాపూర్వోదయమునను వట్టి కవిత్వమును గూర్చి ఒకటి రెండు పద్యములు వ్రాసెను. తపస్సు యొక్క ప్రసక్తి అవలంబించు. తపస్సనగా కవితా రూప తపస్సు. అసాధారణమైన యొక మహార్థమును సాధింపవలయునన్న నిష్ఠతో బుద్ధిచేయు నొక క్రియకు తపస్సుని పేరు. కవియైన వాని తపస్సు దేనికొరకో సూరన్న పద్యములో నున్నది. అది వట్టి కథ యొక్క పొసగింపుగాదు. కాదన్న విషయము రామలింగారెడ్డిగారు గ్రహింపలేదు. కనుక నే స్థూలమైన కథాసంవిధాన పరిశీలనముతో చారి విమర్శనము ముగిసినది. ప్రభావతీ ప్రద్యుష్ణమునందు శుచిముఖనిగూర్చి కొంత విపులము గా వ్రాసెను. నిజమునకది సాధనము. సాధ్యముగాదు. ఆ సాధన మట్లుపయోగించి సూరన్న సాధించిన పరమార్థమేమో మాత్రము రెడ్డిగారు వ్రాయలేదు. ప్రభావతీ ప్రద్యుష్ణములో నున్న గొప్పతన మంతయు వజ్రనాభవధ కార్యమును ప్రభావతీ ప్రద్యుష్ణముల ఇష్టసిద్ధి సాధన మనిచార్యముగా సృష్టించి నిర్వహించుటలో నున్నది మరియు సూరన్నగారి సేర్పు ఇంద్రుడ పేక్షించిన లోకహిత కార్యమగు వజ్రనాభ వధ భారము ప్రద్యుష్ణుని యందు ప్రభావతీ గత ప్రేమ భావము రూపమున పెట్టుటలో నున్నది. మిగిలిన సర్వరచనయు తదు పస్కారకము, తదుద్దీపకము, శుచిముఖ ఈ సర్వములో చేరునది. దీనిని పెద్దచేయుట వలన అర్థ ప్రతీతి విషయమును ఆయన అలోచింపలేదు.

ప్రబంధములందు నాటక సరణి మృగ్యమని రెడ్డిగారి యాశ్చర్యము. నాటకసరణి యనగాపాత్ర ముల మాట మీద మాట వచ్చి కథ సాగినట్లుండుట. పాత్రోచిత భాష ఇత్యాదులని. ఈ విషయమును నా మొదటి వ్యాసమున వ్రాసితిని. ప్రబంధములలో కథ యెట్లుండునో ఇంతకుముందే మనవి చేసితిని. ఇంక ఆక్కడ నాటకసరణి యేమి? రెడ్డిగారు ప్రబంధములలో చూపిన మూడవ దోషము నిజముగా దోషమే. అది కేవల మొక్క ప్రబంధ ప్రక్రియకే సంబంధించినది గాదు. సర్వకవితా నిర్మాణమునకు సంబంధించినది. అప్రతిభు లధికముగా నా దోషమును చేయుదురు.

కావ్య విమర్శనమున మొట్ట మొదటిదియు, మూలమైనదియు నైన కథా శరీరముయొక్క ముందు వెనుకల పొసగింపులోని వైచిత్ర్య పరిశీలించుట, ప్రారంభించుట వలన రామలింగారెడ్డిగారు తెనుగులోని మొదటి విమర్శకుడు. మధ్య ఉన్న పదోఘట్టము నందుకొని గాక గ్రంథము నాద్యంతముగా పరిశీలించుటయు, ఆ గ్రంథమన తాను దర్శించిన మేలిమి నెంత అభినివేశముతో చెప్పునో, లోపములను కూడ అట్లే చెప్పుటయు మొదటిసారిగా చేయుటవలనను ఆయన మొదటి విమర్శకుడు—కావ్య విమర్శనమున కాయన రేఖా చిత్రము గీసి పోయెను. దేశీయమైన పుత్రత్వన్నతతో సంప్రదాయజ్ఞతతో సూక్ష్మ సూక్ష్మ విచారణశీలము కలిమిని దానిని మాంసలము చేసికొనవలయును. చేయుట జరుగుచున్నది గూడ —రామలింగారెడ్డిగారి కపత్వ తత్వ విచారము వలన విమర్శనమన్నది అసలు విమర్శనపు గాడిలో పడినది ఆది ఆయనవల్ల దేశమునకు జరిగిన మహోపకారము. తిరిగి రెడ్డిగారి ప్రస్తావన రాళ్ల పల్లి అనంతకృష్ణ శర్మగారిని గూర్చి వ్రాయునపుడు తేవలసియున్నందున ఇంక నిక్కడాపుదును. ఈ వ్యాసమున రామలింగారెడ్డిగారి విమర్శనమునకు సంబంధించిన ముఖ్యమైన ఒక అంశమునే కొంత వ్రాసితిని. ఆయన మనకు మొదటి విమర్శకు డెట్లయ్యెనో అది.

## పితృతిథి | మల్లంపల్లి శరభయ్య

లిపి సమభ్యాస దినముల యవుడు నేను  
దిద్దుకొనకమ్మ నెంతో వేదించినాను  
చెప్పవమ్మ : సముద్రమ్ము చెఱువుకన్న  
చిన్నదా : పెద్దదా నాకు జెప్పుమనుచు.

చిన్ని నాకేలు మీ కనిష్ఠిక నమర్చి  
నన్ను గొనిపోయి చూపిరి మిన్నులొరయు  
నల మహా జలరాశి యనంతమనుచు  
విరియు పసిగన్నులందు నచ్చెరువు నిండ.

కావ్య శిక్ష దినమ్ములు గడచి నిరత  
భావనావళ హృదయ విపచ్యమాన  
వాసనాదుగ్ధ పరవళ భావమందు  
తఱిని మఱువకుమని చెప్పి తరలినారు.

గళిత సాధన-పథమై ప్రగాఢ మోహ  
వివళమై తంద్రీ : మీ పర్యవేక్షణమ్ము  
తప్పి దెసమాలు మజ్జీవితమ్ము నందు  
చెలగి యొకనాడు మిము దలంచినదిలేదు.

నే డమావాస్య, మున్నీటి నీట గలుప  
వచ్చినాడను పితృ భుక్త భాజనముల  
కబళిత నభః కటా హాంధకార విలయ  
జలధి మీ కోపమరసి విహ్వలుడనైతి.

# కంచి శేషగిరిరావు | “మూడు టిక్కెట్లు”

[రంగము : నడుస్తున్న రైలు - అందులో ఒక పెట్టె]

టిక్కెట్ కలెక్టర్ : టికెట్ ప్లీజ్! టికెట్!

ఒకరు : ఇదిగో సార్!

టి. క : టిక్కెట్! టిక్కెట్!

ఒక అడమనిషి : మగవాళ్ళ దగ్గరుంది.

టి. క : మగవాళ్ళక్కడ?

అడమనిషి : వక్కపెట్టెలో వున్నారండి.

టి. క : ఏయ్ కాలిక్షేపం బటానీలూ!

బటానీ మనిషి : అయ్యా!

టి. క : ఎక్కడికి జారుకుంటున్నావ్?

బ. మ : (హి! హి!) ఎక్కడకూ లేదండి.

టి. క : వక్కపెట్టెలోకేనా?

బ. మ : అబ్బే! కాదండి.

టి. క : అయ్యా! బావాజీలూ!

ఒక బావాజీ : చిత్తం!

టి. క : బైరాగి టిక్కెట్టేనా?

బావాజీలు : అలక్ నిరంజన్!

టి. క : ఏయ్! ముసలమ్మా! టిక్కెట్!

ముసలమ్మ : ఇదిగో అయ్యా!

టి. క : ఈ పిల్ల నీ పిల్లేనా?

ముస : అవునయ్యా.

టి. క : టిక్కెట్టేదీ?

ముస : కొంటంలేదయ్యా.

టి. క : కొంటంలేదా? పదేళ్ళుంటే.

ముస : ఏ మారాజూ తీసుకోంటంలేదయ్యా.

టి. క : తీసుకోకపోతే మారాజన్నమాట!

ముస : ఇంకా చిన్నపిల్లే గదయ్యా!

టి. క : వీలేదు, కొనాల్సిందే.

ముస : బీదదాన్ని కటాచ్చించాలి.

టి. క : విద్యార్థి మహాశయా! టిక్కెట్!

విద్యార్థి : వుందండి.

టి. క : ఎక్కడ?

వి : ఇంట్లో!

టి. క : కూడా తేలేదే?

వి : మర్చిపోయా.

టి. క : నిజమేనా?

వి : కావాలంటే అడగండి.

టి. క : ఎవరిని?

వి : గుడివాడ స్టేషన్ మాష్టార్ని.

టి. క : సీజన్ టిక్కెట్టా?

వి : అవును సార్!

టి. క : గుడివాడ రాగానే మాయంగాకు.

వి : నాకేం భయం?

టి. క : ఏమమ్మా? టిక్కెట్!

ఆవిడ : కొనలేదండి.

టి. క : ఏం?

ఆవిడ : చిల్లర లేదన్నారండి.

టి. క : ఎక్కడ ఎక్కేరు?

ఆవిడ : బందరులో.

టి. క : ఏపూరు వెళ్తారు?

ఆవిడ : ఏలూరుకు.

టి. క : మనుష్యు లెంత మంది?

ఆవిడ : నేనూ యీ యిద్దరు పిల్లలూ.

టి. క : మొత్తం రెండు టిక్కెట్లూ?

ఆవిడ : అవునండి.

టి. క : 4-40 అవుతుంది.

ఆవిడ : ఇదుగో డబ్బు.

టి. క : ఈ రెండు రూపాయల నోటు వడదు.

ఆవిడ : అయ్యో! వడదూ! ఏమొచ్చింది?

టి. క : నూనె మరకలు చాలా వున్నాయి.

పిన్నిగారు : చూసుకోలేదా అమ్మయ్యా?

ఆవిడ : హడావిడిలో చూడలేదండి పిన్నిగారూ!

పిన్ని : పోపుల పెట్టెలో దాచావా?

ఆవిడ : అదంతా మీ కెందుకు?

పిన్ని : అవునులే! నా కెందుకులే!

టి. క : ఇంకోనోటివ్వండి.

ఆవిడ : ఇంకో నోటు లేదే?

టి. క : ఎట్లాగా? ప్రయాణం మానేయండి.

ఆవిడ : మానేయడమే! ఎప్పటికి మానను.

పిల్లవాడు : అమ్మా! ఇంటికి వెళ్ళిపోదామే.

ఆవిడ : చప్! నోర్చుయ్!

టి. క. : గుడివాడలో దిగిపోయి...

ఆవిడ : దిగను. ఎప్పటికి దిగను.

టి. క. : దిగి, బందరుబండి ఎక్కండి.

ఆవిడ : వీలేదు. ప్రయాణం సాగాల్సిందే.

ఒక ఆసామీ : ఉపాయం చూడండి. టిక్కెట్

కలెక్టరు గారూ!

టి. క. : ఏలూరులో ఎక్కడ దిగుతారు?

ఆవిడ : మా అమ్మి యింట్లో.

టి. క. : నాన్నగారు లేరా?

ఆవిడ : లేరు, పోయారు.

టి. క. : ఖర్తగారి పేరు, ఎడ్రస్..

ఆవిడ : ఖర్తగారి పేరా?

టి. క. : (విసుగుగా) అవును, చెప్పండి.

ఆవిడ : వారి పేరు మీ కనవసరం.

టి. క. : వారి పేరూ, ఎడ్రమా చెప్పండి.

ఆవిడ : చెప్పనన్నా. అవసరంలేదు.

టి. క. : కొంచెం మర్యాదగా ప్రవర్తించండి.

ఆవిడ : కావాలంటే నా ఎడ్రస్ రాసుకోండి!

టి. క. : పనికిరాదు.

పిన్నిగారు : ఇంకా సిగ్గేనా అమ్మయ్యా?

ఆవిడ : సిగ్గేమిటి? అన్నీ వదిలేస్తుంటే.

పిన్ని : మీ ఆయన వున్నారా?

ఆవిడ : వుండకేం? నిశ్చయంగా వున్నారు.

మరొక ఆడమనిషి : మొగాన బొట్టు కన్నడటంలా

(మెల్లిగా)

పిన్ని : బొట్టుకేంటే! అందరూ పెట్టుకుంటున్నారు.

మరొక ఆసామీ : అయ్యా! టిక్కెట్ కలెక్టర్

గారూ!

టి. క : ఏమిటి?

మ. ఆ : ఒక్క మనవి.

టి. క : చెప్పండి, శాఖా చెప్పండి.

మ. ఆ : ఆ రెండు రూపాయలూ నేనిస్తా.

ఆవిడ : అక్కర్లే! ఎవరూ యివ్వక్కర్లే!

పిల్ల : అమ్మా! ఇంటికి పోదామే!

ఆవిడ : నోరు మూసుకు కూర్చో.

[రెబ్బ కొద్దుంది. పిల్ల పడుస్తుంది]

పిన్ని : అయ్యో! పిల్లను కొట్టావే?

ఆవిడ : నా పిల్లను కొట్టుకుంటే మీ కెందుకు?

పిన్ని : అవునులే! నా కెందుకులే!

... ..

[రైలులో ఇంకో పెట్టెలో - రెండో టిక్కెట్ కలెక్టర్]

రెం. టి. క : టిక్కెట్ ప్లీజ్! టిక్కెట్!

ఒకరు : ఇదుగో.

రెం. టి. క : ఇది గుడ్లవల్లేరు టిక్కెట్.

ఒకరు : నేను దిగేది గుడ్లవల్లేరే!

రెం. టి. క : ఇది ఎక్స్ప్రెస్.

ఒకరు : అయితే, నాకేం?

రెం. టి. క : ఇది గుడ్లవల్లేర్లో ఆగదు.

ఒకరు : ఆగకపోతే దిగేదెల్లా?

రెం. టి. క : గుడివాడలో ఆగుతుంది. దిగు.

ఒకరు : మల్లా ఎనక్కు రమ్మంటారా?

రెం. టి. క : అంతే మరి.

ఒకరు : మల్లా టిక్కెట్ కొనాలా?

రెం. టి. క : కొనక తప్పతుందా,

ఒకరు : ఇదో దండుగా?

రెం. టి. క : తప్పు టిక్కెట్ కొంటే అంతే.

ఒకరు : ఆడెవడో దొంగ నచ్చిపోడు.

రెం. టి. క : ఎవరు ? గుమాస్తా ?

ఒకరు : కాదు ఆడెవడో బయటండి.

రెం. టి. క : ఊ ! అల్లాచెప్పు.

ఒకరు : జేడ తక్కువకు అమ్మేడు.

రెం. టి. క : ఏయ్ ! పడుకున్న ఆసామీ !

ఆసామీ : ఊ ! ఊ ! (దొడ్లమా) ఊ !

రెం. టి. క : నిన్నే.

ఆసామీ : ఉహ ! ఊ ! ఏమిటి ?

రెం. టి. క : టిక్కెట్లేదీ ?

ఆసామీ : (ఆవులిస్తూ) ఎక్కడవుందండీ ?

రెం. టి. క : బయటకు తియ్యి.

ఆసామీ : ఎక్కడ పెట్టెనో మర్చిపోయానే.

రెం. టి. క : వెతుకు. త్వరగా వెతుకు.

ఆసామీ : (బద్ధకంగా) వెతుకతా. వెతుకుతా.

రెం. టి. క : నిగడదన్నీ పడుకున్నావు, లే !

ఆసామీ : పానం తాగా లేదండీ.

రెం. టి. క : ఊ ! లే ! నుంచున్న వాళ్ళు కూర్చుంటారు.

ఆసామీ : (ఆవలిస్తూ) ఆ ! లేస్తున్నా.

రెం. టి. క : ఇదుగో ! మిస్టర్ ! టిక్కెట్.

అతడు : ... ..

రెం. టి. క : (గట్టిగా) ఓయ్ ! మిస్టర్ ! టిక్కెట్.

అతడు : (ఉలిక్కిపడి) నన్నేనా ?

రెం. టి. క : అవునుసార్ ! మిమ్మల్నే.

అతడు : నన్నా ? నాతో మీకేం పని ?

రెం. టి. క : పరధ్యానంలో వున్నట్టున్నారు.

అతడు : ఆ ! ఏదో ఆలోచిస్తున్నా.

రెం. టి. క : టిక్కెట్ చూపించండి.

అతడు : కొనలేదు. కొనాలి.

రెం. టి. క : ఎందుకు కొనలేదు ?

అతడు : రైలు కదల్తుంటే ఎక్కా.

రెం. టి. క : గార్డుతో చెప్పారా ?

అతడు : ఆ ! చిలకలపూడిలో చెప్పా.

రెం. టి. క : అయితే బందరులో ఎక్కెరా ?

అతడు : అవును.

రెం. టి. క : టిక్కెట్ ఎక్కడికి కావాలి ?

అతడు : మూడు పూళ్ళకు !

రెం. టి. క : మూడు పూళ్ళా ? ముగ్గురెవరు ?

అతడు : అప్ప, అమ్మ, అన్న.

రెం. టి. క : (ఆశ్చర్యంగా) వాళ్ళెక్కడున్నారు ?

అతడు : (మ్మ) ఊమించాలి. తప్పు చెప్పా.

రెం. టి. క : అయితే, కావాలింది ఎన్ని టిక్కెట్లు ?

అతడు : మూడే. మూడని చెప్పేగా.

రెం. టి. క : ముగ్గురు లేదుగా మరి ?

అతడు : మూడూ నాకే కావాలి.

రెం. టి. క : (ఆశ్చర్యంగా) అదేమిటి ?

అతడు : మీ కర్థం కాదులెండి

ఒక మనిషి : అయ్యా ! టిక్కెట్ కలెక్టర్ గారూ !

రెం. టి. క : ఏమిటి స్వామీ !

ఒక మనిషి : ఒక చిన్న మనవి.

రెం. టి. క : చెప్పండి.

ఒక మనిషి : మీరు వారిని విసిగించవద్దు.

రెం. టి. క : నేను ఆయన్ను విసిగిస్తున్నానా ?

రెండో మనిషి : లేకపోతే ఏమిటండీ !

ఒక మనిషి : ఆయనెందుకో విచారంగావుంటే...

అతడు : నాకా... విచారమా ? (హ, హ, హ) లేదు.

రెం. టి. క : సరే ! మూడు టిక్కెట్లు ఎక్కడికి ?

అతడు : మూడూ మూడు పూళ్ళకు.

రెం. టి. క : తాగుండి ! వ్యవహారం.

అతడు : ఒక టిక్కెట్ తెనాలికి.

రెం. టి. క : ఊ ! తెనాలికి. తెనాలిలో ..

అతడు : అప్పవుంది.

రెం. టి. క : ఊ ! రెండో టిక్కెట్లో ?

అతడు : ఏలూరుకు.

రెం. టి. క : ఏలూరులో, అమ్మ, అంతేనా ?

అతడు : అవును మూడో టిక్కెట్టు....

రెం. టి. క : గుంటూరుకా ?

అతడు : ఉహూ...కాదు! వరంగల్లుకు.

రెం. టి. క : అక్కడ అన్న. అంతేనా?

అతడు : రైట్! తాగా గ్రహించారు.

రెం. టి. క : మూడు టిక్కెట్లతో మూడురైళ్ళు ఎక్కుతారా?

అతడు : కాదు. కాదు.

రెం. టి. క : మరి!

అతడు : బెజవాడలో దిగి....ఊ! మరి!.

రెం. టి. క : ఊ! దిగి?

అతడు : మూడురైళ్ళు వెదకుతా.

రెం. టి. క : ఓహో! అదా సంగతి! వెదకితే?

అతడు : ఒక రైల్వే దొరకుతారు.

రెం. టి. క : ఎవరు?

అతడు : ఎవరో మీ కనవసరం.

రెం. టి. క : వారు దొరికితే?

అతడు : ఆరైలు నేను ఎక్కుతా?

రెం. టి. క : దొరక్కపోతే?

అతడు : ఏదో ఒకరైలు ఎక్కుతా?

రెం. టి. క : తాగుంది! మంచిప్లాను వేశారు

అతడు : మరి మూడు టిక్కెట్లూ యివ్వండి

రెం. టి. క : ఆ మూడూ బెజవాడలో కొనుక్కోరాదూ?

అతడు : వద్దు! వద్దు!

రెం. టి. క : ఏం?

అతడు : కొనడానికి, వెదకడానికి పైనుండదు.

రెం. టి. క : అందుకనా, యిప్పుడే కావాలంటున్నారు.

అతడు : అవును, యివ్వండి.

రెం. టి. క : ఆలోచించాలి.

అతడు : ఆలోచించాలా? దేనికి?

రెం. టి. క : రూల్సు ఒప్పుకోవు

అతడు : ఏమిటా రూల్సు?

రెం. టి. క : మనిషికి ఒక టిక్కెట్టే సువాసి

అతడు : నాకవి చాలా అవసరం

రెం. టి. క : గుడివాడి రానీయండి.

అతడు : వస్తే?

రెం. టి. క : మూడూ గుడివాడలోకొనచ్చులెండి.

... ..

[గుడివాడ ప్లాట్ ఫారం కాఫీ హోటల్ దగ్గర దృశ్యం]

రెం. టి. క : రెండిడ్లీ, రెండు కాఫీ.

మొ. టి. క : నాకు యిద్దే వద్దురా?

రెం. టి. క : పోనీ, కాఫీ కావాలా?

మొ. టి. క : సరేలే! రానియ్యి.

రెం. టి. క : ఒక యిడ్లీ, రెండు కాఫీ.

[ఇడ్లీ తింటు. కాఫీ త్రాగుతూ]

మొ. టి. క : డ్యూటీ తమోషాగా వుండరా.

రెం. టి. క : కొత్తలో అంతేరా!

మొ. టి. క : ఒక పేచీ వచ్చిందిరా.

రెం. టి. క : ఆడ పేచా? మగ పేచా?

మొ. టి. క : ఆడపేచీలే.

రెం. టి. క : ఏమిటి సంగతి?

మొ. టి. క : నూనె మరక నోటిచ్చింది; పుచ్చుకోలా?

రెం. టి. క : పోనీ తీసుకోవోయావా?

మొ. టి. క : తీరా వడకపోతే నాచేతి దండుగ.

రెం. టి. క : ఎడ్రెస్ తీసుకోవోయావా?

మొ. టి. క : అక్కడే వచ్చింది పేచీ.

రెం. టి. క : ఏం జరిగింది?

మొ. టి. క : మొగుడి ఎడ్రెస్ యివ్వడట!

రెం. టి. క : తన ఎడ్రెస్ రాసుకోమందా?

మొ. టి. క : ఆ! అంతే.

రెం. టి. క : ఉద్యోగం చేస్తావా?

మొ. టి. క : అల్లా అన్నడలేదు

రెం. టి. క : మొగుడు లేడా?

మొ. టి. క : పుంస్త్రియే! బొట్టుంది

రెం. టి. క : మగంచేశావు?

మొ. టి. క : సందేహం వచ్చి పూసుకున్నా.

రెం. టి. క : సందేహం దేకిరా?

మొ. టి. క : రాధారమని తగ్వాత తెలిస్తే?

రెం. టి. క : ఇంకేం? దూరమాలోచించావు.



మొ. టి. క : ఆ నష్టం నేనే భరించాలి కద ?  
 రెం. టి. క : ఎందుకులే గొడవ— దింపెయ్ !  
 మొ. టి. క : అన్నా ; సనేమిరా, దీగనంటుంది.  
 రెం. టి. క : నా సంగతి చెబుతా విను.  
 మొ. టి. క : వింటాలే : నన్నేం చేయమంటావు.  
 రెం. టి. క : చెబుతాలే, చెప్పేది వినవోయ్ !  
 మొ. టి. క : నీది ఆడపేచా, మగపేచా ?  
 రెం. టి. క : ఊహ ! మగవాడే ! మతిచలించిం  
 దేమో ?  
 మొ. టి. క : ఏమంటాడు ?  
 రెం. టి. క : మూడు టిక్కెట్లు కావాలంటాడు.  
 మొ. టి. క : ఇందులో పేనీ ఏమిటోయ్ ?  
 రెం. టి. క : మూడు ప్రేక్షకులు మూడు టిక్కెట్లు  
 కావాలిట !  
 మొ. టి. క : మరి యివ్వలేదా ?  
 రెం. టి. క : మూడు శాల్తీలు లేందే.  
 మొ. టి. క : మూడూ తనకే కావాలా ?  
 రెం. టి. క : ఊ ! అదే సంగతి !  
 మొ. టి. క : మూడూ ఏ పూళ్ళకు ?  
 రెం. టి. క : తెనాలి, పలూరు, వరంగల్లు.  
 మొ. టి. క : మూడింటిలో ఏంచేస్తాడు ?  
 రెం. టి. క : కొన్నాక చింపేస్తాడేమో !  
 మొ. టి. క : మూడు రైళ్ళలో ఒక్కసారే ఎక్కు  
 తాడా ?  
 రెం. టి. క : కాదుట. మూడు రైళ్ళూ వెదకు  
 తాడుట.  
 మొ. టి. క : వెదికేది ఎవరిని ?  
 రెం. టి. క : ఆ సంగతి చెప్పటంలేదు.  
 మొ. టి. క : టిక్కెట్టిచ్చావా ?  
 రెం. టి. క : ఎట్లా యిస్తాను ?  
 మొ. టి. క : ఇటువంటప్పుడు ఏంచేయాలి ?  
 రెం. టి. క : అదే ఆలోచిస్తున్నా.  
 మొ. టి. క : నా పెట్టెలో మనిషి పలూరు  
 వెళ్తుందిట.  
 రెం. టి. క : ఆ సంగతి ఇంచాకే చెప్పలేదే ?

మొ. టి. క : మరచిపోయా.  
 రెం. టి. క : నాకో ఆలోచన తట్టోందిరా.  
 మొ. టి. క : నాకూ యిప్పుడే తట్టిందిరా.  
 రెం. టి. క : నా ఊహ ఏమిటంటే.  
 మొ. టి. క : నాకు తట్టిందేమిటంటే...  
 రెం. టి. క : ఆగు, నన్ను చెప్పనియ్యి.  
 మొ. టి. క : నేను కూడ చెప్తాలే.  
 రెం. టి. క : నా పెట్టెలో వున్న...  
 మొ. టి. క : ఆ మగమనిషిని తెచ్చి...  
 రెం. టి. క : నీ పెట్టెలో ఎక్కిస్తే...  
 మొ. టి. క : నీ పెట్టెలోని...ఆడమనిషిని...తెచ్చి  
 రెం. టి. క : ఊ ! కానియ్యి.  
 మొ. టి. క : నీ పెట్టెలో...ఎక్కిద్దాం...అంతేనా ?  
 రెం. టి. క : ఏడిసినట్టే వుంది నీ తెలివి.  
 మొ. టి. క : అయితే అడదాన్ని కదవద్దంటావా ?  
 రెం. టి. క : అడవాళ్ళకోలికి వెళ్ళద్దరా ?  
 మొ. టి. క : మగవాడిని నా పెట్టెలో ఎక్కిస్తే ?  
 రెం. టి. క : మన యిద్దరి పేచీలు.....ఊ.....  
 అందుకో...  
 మొ. టి. క : వాటంతటవి.....విడిపోతాయి.....  
 అంతేనా ?  
 రెం. టి. క : కాదురా ! విడిపోతాయేమో.....  
 చూద్దాం.  
 మొ. టి. క : అతడు నా పెట్టెలోకి వస్తాడా ?  
 రెం. టి. క : ఓ ! నేను తీసుకువస్తాగా !  
 ....

[దృశ్యము - మొదటి పెట్టె]

రెం. టి. క : పంతులుగారూ ! కూర్చోండి.  
 అతడు : కూర్చుంటా ? మరి టిక్కెట్లు ?  
 రెం. టి. క : నేనిస్తాగా.  
 అతడు : నువ్వా ! కాంతం ! నువ్వా !  
 ఆవిడ : ఆ ! అవును ! నేనే !  
 అతడు : నువ్వు యీ రైలే ఎక్కావా ?  
 ఆవిడ : మీ సహధర్మచారిణిని కదా !  
 అతడు : సహధర్మచారిణిని చెప్పకుండా రైలేక్కావే ?

ఆవిడ : ఉత్తరం రాసిపెట్టేగా.  
 పిల్ల : అమ్మ కొట్టింది నాన్నా !  
 అతడు : నేనున్నా లే తల్లీ!  
 మొ.టి.క : ఏయ్ ! బావాజీలూ !  
 బావాజీలు : ఆయ్యా !  
 మొ.టి.క : ఇంకా దిగిపోలేదా ?  
 బావాజీలు : చిత్తం ! చిత్తం !  
 మొ.టి.క : ఆ మూలనీటు ఖాళీచేయండి.  
 బావాజీలు : చిత్తం . చిత్తం !  
 రెం.టి.క : పంతులుగారూ ! మీరూ, ఆవిడా...  
 మొ.టి.క : ఆ మూలనీటుతో కూర్చుని....  
 రెం.టి.క : స్థిమితంగా మాట్లాడుకోండి !  
 ఆవిడ : మీరు అప్పుడే వస్తారనుకోలేదే !  
 అతడు : రానూ ! రాకపోతే ఎల్లా ?  
 పిల్ల : నాన్నా !... మరే !... అమ్మే !  
 అతడు : ఆ సీటులో కూర్చుందాం రా.  
 ఆవిడ : ఆ మూలకు వద్దు లెండి.  
 అతడు : నీతో మాట్లాడాలి... పద.  
 ఆవిడ : ఏమిటా మాటలు ?  
 అతడు : ముందు ఇక్కడనుంచి కదలు.  
 [ఇద్దరూ, పిల్లలతో మూల సీటులో కూర్చుంటారు  
 రైలు కదలుతుంది]  
 అతడు : అబ్బాయిని నాకీయ్యి ?  
 ఆవిడ : వద్దు లెండి. వా దగ్గరే వుంటాడు.  
 అతడు : సరే ! నీ యిష్టం !  
 ఆవిడ : రాసిపెట్టిన ఉత్తరం చదువుకున్నారా ?  
 అతడు : ఆఁ ! అందుకనే ఇక్కడకు తయారయ్యా.  
 ఆవిడ : ఏ రాత్రికో యింటికి వస్తారనుకున్నానే.  
 అతడు : మధ్యాహ్నం స్కూలుకు సెలవిచ్చారులే.  
 ఆవిడ : ఏమైతేనేం ? ఎవరిగతి వారిదే.  
 అతడు : అసలు సంగతి విను.  
 ఆవిడ : వింటే అధోగతే !  
 అతడు : పుట్టింట్లో నీ గతి బాగుంటుందా ?  
 ఆవిడ : మమింట్లో గతికంటే నయమే.  
 అతడు : ఇక వుండవులే అవస్థలు.

ఆవిడ : ఆఁ ! కొన్ని వందలసార్లు ఇల్లాగే చెప్పేరు.  
 అతడు : మనింటికి పోదాం పద.  
 ఆవిడ : రాను.  
 పిల్ల : అమ్మా ! యింటికి వెళ్దామే.  
 ఆవిడ : చప్ ! నోర్చుయ్.  
 అతడు : దాన్ని కసరుకుంటూ వెందుకు ?  
 ఆవిడ : మధ్య మీకెందుకు ?  
 అతడు : నాక్కాకపోతే యింకెవరికి ?  
 ఆవిడ : మహా యిప్పుడు కావాలొచ్చింది.  
 అతడు : సరేలే ! ఒక సంగతి విను.  
 ఆవిడ : వినను.  
 అతడు : పోనీలే ! ప్రశ్నలడుగుతా.  
 ఆవిడ : ప్రశ్నలూ ? ఏమిటవి ?  
 అతడు : ఎక్కువసేపు విసిగించనులే,  
 ఆవిడ : సరే అడగండి.  
 అతడు : పుట్టింటికి ఎందుకు వెళ్తున్నావ్ ?  
 ఆవిడ : నేను నా పిల్లల్ని పోషించుకోడానికి.  
 అతడు : నా సంపాదన చాలదా ?  
 ఆవిడ : చాలితే తిప్పలెందుకు ?  
 అతడు : నీవు ఉద్యోగం చేయాలా ?  
 ఆవిడ : చేస్తే తప్పా ?  
 అతడు : ఏ ఉద్యోగం చేస్తావు ?  
 ఆవిడ : బ్రతకడానికి ఏదో ఒకటి.  
 అతడు : నీచేతనయింది పాటలు, కుట్టులేగా !  
 ఆవిడ : పాటలు, కుట్టులునేర్పితే పొట్టనిండకపోదు.  
 అతడు : నాలాగా పంతులుద్యోగ మన్నమాట.  
 ఆవిడ : ఆ ! మీ అర్థాంగిని కాదూ ?  
 అతడు : ఇందులో అర్థాంగి వన్నమాట.  
 ఆవిడ : అర్థం సంపాదించుకుంటే చాలు.  
 అతడు : నెల కెంత సంపాదిస్తావు ?  
 ఆవిడ : ఏ నలభై రూపాయలలో రాకపోవు.  
 అతడు : సరిపోతాయా ?  
 ఆవిడ : మూడు పొట్టలకు చాలకపోవు.  
 అతడు : రోజు కెన్ని గంటలు కష్టపడతావు ?  
 ఆవిడ : మీలాగే ! ఏడెనిమిది గంటలు.

అతడు : అంత కష్టపడట మెందుకు ?  
 ఆవిడ : లేకపోతే అడుక్కు తినుమంటారా ?  
 అతడు : కాదులే! హాయిగా బ్రతకమంటున్నా !  
 ఆవిడ : ఎల్లా ?  
 అతడు : (నవ్వుతూ) నెలలో గంట కష్టపడి.  
 ఆవిడ : గంటకు నలభై రూపాయలు వస్తాయా ?  
 అతడు : అ! అంతకంటే ఎక్కువే వస్తాయి.  
 ఆవిడ : నాతో ఇంకా వేళాకోళమా ?  
 అతడు : వేళాకోళానికి వేళాదు సతీ !  
 ఆవిడ : మరి దగ్గరే వుందా ?  
 అతడు : నీ మీదే వుంది కదా !  
 ఆవిడ : అబ్బ! ఏమిటా మాటలు !  
 అతడు : పొలయలుక పలుకులివి ప్రియా !  
 ఆవిడ : (నవ్వుతూ) అదిగో! పిన్నిగారు వింటు  
 న్నారు  
 అతడు : ఎవరూ పిన్నిగారు ?  
 ఆవిడ : లోకంలో వుండే పిన్నిగారు.  
 అతడు : అసలు సంగతి చెబుతా! వింటావా ?  
 ఆవిడ : ఊ! చెప్పండి! త్వరగా!  
 అతడు : (హా! హా! హా!) కాంతంగారు దిగిందయ్యా  
 మెట్టు!  
 ఆవిడ : చెప్పండి!  
 అతడు : ముందు అబ్బాయిని నాకియ్యి.  
 ఆవిడ : ఇసుగో! తీసుకోండి  
 అతడు : ఇవాళాక ఉత్తరమొచ్చింది.  
 ఆవిడ : మా అన్నయ్య రాకాడా?  
 అతడు : మీ అన్నయ్య రాసేరకిం కాదులే  
 ఆవిడ : మరెక్కడి నుంచి? చెప్పండి!  
 అతడు : అలిండియా రేడియో నుంచి వచ్చింది.  
 ఆవిడ : ఇన్నాళ్ళకా? ఛాన్సు లేదనేగా?  
 అతడు : (ఉహు!) నీ రొట్టె నేతిలో పడిందిలే.  
 ఆవిడ : అంటే?  
 అతడు : నీ పాటలు లోకం వింటుందిట.  
 ఆవిడ : నిజం!  
 అతడు : ఇదుగో! ఉత్తరం చదువుకో.

ఆవిడ : నా కెందుకు? ఇంగ్లీషు రాదుగా.  
 అతడు : వారానికో పాపుగంట పాడమన్నారు.  
 ఆవిడ : ఏమిస్తారు?  
 అతడు : పాపుగంటపాటకు పది పానురూపాయలు.  
 ఆవిడ : అంటే నెలకు అరవై రూపాయలు.  
 అతడు : అంటే నా నెల జీతంతో సమానం.  
 ఆవిడ : అంతా మీ శ్రమ ఫలితమేగా!  
 అతడు : నాకంటే గొప్పదానివవుతున్నావులే!  
 ఆవిడ : ఛా! అల్లా అనకండి.  
 అతడు : గంట కరవై రూపాయలు గొప్పకాదూ?  
 ఆవిడ : ఇంక మన కష్టాలు గట్టెక్కినట్లే.  
 అతడు : ముందుకుపోయిందని పుట్టింటికి బయలు  
 దేరావుగా.  
 ఆవిడ : ఏదో పొరపాటు రెద్దురా.  
 అతడు : నీ పాటలతో మన పాట్లు తప్పుతాయిలే.  
 ఆవిడ : అయితే ఇంటికి వెళ్ళిపోరామా?  
 అతడు : ఇంటిక్కాదు. బెజవాడకు వెళ్దాం.  
 ఆవిడ : అప్పుడే!  
 అతడు : రేపే నీవు పాడాలిట.  
 ఆవిడ : అయితే సరేలేండి.  
 అతడు : వాల్లో! టిక్కెట్ కలెక్టరుగారూ!  
 ఇద్దరు, టిక్కెట్ కలెక్టర్లు : (సంత్రమంగా)  
 'వాట్ సర్! వాట్ ?'  
 అతడు : బెజవాడకు ఒక టిక్కెట్టు రాయండి.  
 రెం. టి. క : మూడు టిక్కెట్లు వర్దా సార్ ?  
 అతడు : వద్దు నేనొక్కడినే.  
 ఆవిడ : అదేమిటి? మా టిక్కెట్లు మాటో?  
 అతడు : మీకు టిక్కెట్లు? కొనలేదా?  
 ఆవిడ : లేదు. నోటు పడదన్నారు.  
 అతడు : అయితే మూడు టిక్కెట్లు రాయండి.  
 రెం. టి. క : అట్లాగే సార్ !  
 మొ. టి. క : ఆగవోయ్! నన్ను రాయనియ్యి.  
 రెం. టి. క : ఆయన నా మనిషోయ్!  
 మొ. టి. క : ఆవిడ నా కంపార్ట్మెంటు  
 మనిషోయ్!

రెం. టి. క : ఎవరి టిక్కెట్లు వాళ్లు రాద్దాములే.  
ఇద్దరు టి. క : మూడు టిక్కెట్లు. బెజవాడకేనా?  
అతడు, ఆవిడ : ఆ ! మూడూ బెజవాడకే.  
పిన్నిగారు : అమ్మాయీ ! ఆయన మీవారా !  
ఆవిడ : అవునండి పిన్నిగారూ !  
పిన్ని : చిలకా గోరింకల్లాగ వున్నారు.

ఆవిడ : ఊమించండి ! ఇండాక కోపగించుకున్నా.  
పిన్ని : కోపాలెంతలో పోతాయిలే !  
అతడు : టిక్కెట్ కలెక్టర్ గారూ ! మీ మేలు  
మర్చిపోను.  
రెం. టి. క : నా డ్యూటీ నేనుచేశాను సార్ !

### స్వీ కృ తి

ప్రణతి	కవితాసంస్థానం	అమ్మం	31 పేజీలు ఒక రూపాయి
దయామయి	'మధురస్వరాల నరాలు'	కవితాసంస్థానం విశంరాజుపల్లె	నాల్గు ఆణాలు
మధుమానము	'మధురస్వరాల నరాలు'	కవితాసంస్థానం విశంరాజుపల్లె	అర్ధరూపాయి
గాయకబ్రహ్మ	'మధురస్వరాల నరాలు'	కవితాసంస్థానం విశంరాజుపల్లె	మూడణాలు
చుక్కాని (నాగ పత్రిక)	సంపాదకులు : రావూరి సత్యనారాయణరావు		సం. చందా. 9-0-0 విడి సంచిక 0-2-0 80 పేజీలు
కోభ	సంపాదకులు : పేర్వారం జగన్నాథం అర్జున్ ఆండ్ కామర్సు కళాశాల ఉస్మానియా విశ్వవిద్యాలయం.		

౧

జ్యోతిషము నాకు మిక్కిలి అభిమాన విషయము. దీనిని గురించి నన్ను మాట్లాడుచున్నందుకు మిక్కిలి కృతజ్ఞుడను. ఇట్లు చేయుటవలన సత్యాన్వేషకులకు సహజమైన సహన సౌజన్యములను మీరు ప్రదర్శించుకొన్నారు. సత్యాన్వేషణ వరుడుకదా కావ్రవాది. మీరు నా యనన్యాయమును విన్నంత మాత్రమున వచ్చెడి ప్రమాదములేదు. ప్రతిదానిని సందేహింప వలయుననుట నుంచి షడ్ధతి గావచ్చును. ఈ వద్దతి ఐడ్లి చూచినను దానిని సందేహించుటకు పూర్వము నీవు దానిని గురించి ఎదుటివారు చెప్పుదానిని సమగ్రముగా చిన వలయునని తేలుచున్నది. ఆ విషయమును విశ్వసించువాడు ఏమి చెప్పెదరో వివక్షంక దానిని త్రోసివేయుట సంకుచిత మనస్తత్వము. ఇది హృదయమును విస్తరింపనియ్యదు. యధార్థమును గ్రహింపనియ్యదు. రాగ ద్వేషములను మీర పిరుదు. ఈ జాతకవిద్య ప్రాచీనకాలమునుండి మహా రాజుల మన్ననల నందుకొనుచున్నది. ఇట్టి యీ విద్యను మూఢ విశ్వాసమని త్రోసివేయుట కేవలము అల్ప ప్రకృతిని చాటుకొనుట.

జాతకవిద్య సశాస్త్రీయమాయని దుయ్యబట్టు వారిని చూచినప్పుడు నాకు కొంత వినోదముగా నుండునుగాని ఎక్కువగా వారియందు జాలివేయును. మానవుల యద్భుతము నకు నక్షత్రములకు సంబంధ మేమియో వారికి తెలిసికొన వలయునని యలిలాష. జాతకము యొక్క మూల సూత్రము లను తెలిసికొనవలెనను కోరిక, మొదటిదానియొక్క అనుభవము సూత్రప్రాయముగా తెలిసికొన గోరుట న్యాయమే. సహజమే. కాని దానికిముందు తెలిసికొన వలసిన విషయములు చాల యున్నవి. ఆ అంశములు యధార్థములు. ఇట్టి యధార్థాంశముపైన ఆధారపడి వాని అనుభవమున్నది. అందుచేత ముందుగా వానిని గుర్తింపవలయును. పండ్లు, రాయి, మనుష్యులు మొదలైన సర్వ వస్తువులు వతన వ్యతాపము గలవి. ఇది యందరకు తెలిసిన యధార్థము. దీనిమీద ఆధారపడిగదా భూమ్యాకర్షణ యొక్క అనుభవమున్నది. ఇది భూమ్యాకర్షణ సిద్ధాంతమునకు త్రోవ తీసినది. ఆ

యధార్థమును గుర్తించని వానికి ఈ అనుభవములేదు. ఈ సిద్ధాంతములేదు. కావున కొన్ని యధార్థముల మీద యొక అనుభవము దానిపైన నొక సిద్ధాంతము ఆధారపడి యుండును. అట్టి సంఘటనమే జరుగుచున్నది. దానిని గురించిన సామీచీన్య విచారణము మనము చేయముగదా. ఇట్లే జాతక విషయమున అయా గ్రహసంచార మట్లున్నప్పుడు అయా సంఘటనలు భూమిమీద జరుగుచున్నవి. అని గుర్తించి నప్పుడే వాని పరస్పర సంబంధమును వ్యాఖ్యానింప వలసిన యవసరమున్నది. లేనిచో అట్టి విచారణమువల్ల యెండి మాపులను వెంటాడుట, మరి అట్టి సంఘటనలు జరుగక పోయినను జరిగినట్లాహించుకొన వచ్చును గదా యన్నచో నీసలైన కావ్రవాది అట్టి వానిని వ్యాకరించుటకు తన తల పాడుచేసికొనదు. అందుచేత జ్యోతిష్కుడు యధార్థములని చెప్పినవానిని విశ్వసించనివాడు వాని శాస్త్రీయతను వ్యాకరింపు మని యడుగుట న్యాయముగాదని మనవిచేయు చున్నాను. మీరందఱు జ్యోతిష్కులు చెప్పిన పరితములు నిజమగుట చూచియుండురు. భవిష్యత్తునందు వారు చెప్పినట్లు జరుగుట కేవలము జాతకాలయమందుమా? ప్రతి దానిని జాతకాలయ మని త్రోసివేయుట, ప్రతి దానిని గ్రుడ్డిగా నమ్ముట, రెండు నొకే జాతిలోనివి. పైన చెప్పిన అనుభవము లేనివారికి నామాట లర్థముగావు. అట్టివారికి నేనొకటి చెప్పెదను. నాయన! నీవొక జ్యోతిష్కుని యొద్దకుపోయి జాతకము చూపించుకొమ్ము. కొంత కాలము పోయిన తర్వాత అయన చెప్పినట్లు జరుగునో లేదో సరిచూచు కొనుము అని. అతడు కావ్రవాది యైనచో అతడు నేను చెప్పినట్లు చేసి చూడ వలెను. తర్వాత అతని అనుభవమునుబట్టి జాతకవిద్య నొప్పు కొనుటయో, కొట్టివేయుటయో చేయవచ్చును.

జాతకవిద్య జ్యోతిశ్శాస్త్రమందొకభాగము. కాని దీనికి నక్షత్రములతో సంబంధ పనిలేదు. అసలు సంబంధము లేదని గాదు. కాని యా నక్షత్రముల ప్రాధాన్యమంతగా లేదని. జ్యోతిష్కుడు గ్రహసంచారమును పరిశీలించును. భూమి యొక గ్రహము. దాని చలనము యితరగ్రహముల చలనముతో సంబంధించినట్లు పరిశీలించవలయును. కాని యొకటి

యన్నది. భూమిమీద నిర్మించిన సూర్యుడు చరించునట్లు గనిపించుచున్నది. భూమి విశ్వంముగ గవ్వించును. న్యాయమునకు భూమి సూర్యునిచుట్టు తిరుగుచున్నది. సూర్యుడు తనచుట్టు తాను తిరుగుచున్నాడు. ఈసంగతి ఐహా ప్రాచీన కాలమునుండి జ్యోతిర్వేత్తలకు తెలియును. భూమి సూర్యుని చుట్టు తిరుగుచున్నదనగా విజమునకు సూర్యునిచుట్టు తిరుగుట గాదు. భూమియు సూర్యుడు రెండు ఐంతులవంటివి. సూర్యుడు పెద్దఐంతి. భూమి చిన్నఐంతి. రెండింటికీ యిరును ఒక్కచే. ఈ యిరును విరమాణమున ఎన్నో రెట్లు పెద్దగ్రహము కాబట్టి సూర్యునియందున్నది. ఈ యిరునుచుట్టు అవి రెండు తిరుగుచున్నవి. ఇందుచేత సూర్యుడు తనచుట్టు తాను తిరుగుచున్నట్లు భూమి సూర్యునిచుట్టు తిరుగుచున్నట్లు భానించుచున్నది. భూమిమీదనున్న మనకు సూర్యుడు తిరుగుచున్నట్లు, భూమి విశ్వంముగ నున్నట్లు భానించుచున్నదిగా. అందుచేత మనము సూర్యుని గమనమునుబట్టి భూగమనమును రెక్కగట్టకొనవలెను. సూర్యుడిరువదినాడు గంటల కొకపర్యాయము ఉదయించుటవలన భూమి యంతకాలములో తనచుట్టు తాను తిరుగుచున్నదని మనము గ్రహించుచున్నాము. ఇట్లు సూర్యునికి సంబంధించి భూమి చలనము రెక్కకట్టబడినది. ఈ కారణముచేత సూర్యుడు గ్రహములలో చేర్చబడినాడు. నక్షత్రములు మనుష్యుని అదృష్టమును నడపుచున్నవనగా, అచట నక్షత్రములన్నమాటకు గ్రహములని యర్థము. ఒక గ్రహము సూర్యునిచుట్టు తిరుగుచున్నప్పుడు ఒక్కొక్క ప్రదేశమున నేనక్షత్రముల గుంపునకు సూటిగా నుండునో ఆ నక్షత్రరాశిలో ఆ గ్రహమున్నదని చెప్పుదుము. నింహరాశి యందు సూర్యుడున్నాడనగా నింహరాశికి సూటిగానున్న ఆకాశభాగమునందు సూర్యుడున్నాడని యర్థము. ఈవిధముగ నక్షత్రములకు జాతకమునందు ప్రవేశము గలిగినది.

చంద్రుడు భూమికువగ్రహమే యైనను, గ్రహములలోనే చేర్చబడినాడు. అంతేగాక చర్య చక్షువునకు గనిపించని ఇంద్ర, యమ, వరుణులను గ్రహములుగూడ నున్నవి. ఐద సూర్యులకు వరుమ మరొక గ్రహమున్నదని కొందఱు చెప్పుదురు. దీనికి 'వాల్యన్' యను పేరుగూడ బెట్టిరి. గురుశనులకు మర్య బొడవైన జుద్రగ్రహముల వరుస మరియొకటున్నది. ఈ వరుసవంత నొక గ్రహముగా తీసి కొన్నచో దానికిగూడ మనుష్యుల భవిష్యత్తుమీద యధికారముండియుంజవలయును. భారతీయ జ్యోతిశ్శాస్త్ర మీ క్రొత్త గ్రహముల గణించలేదు. కాని పాశ్చాత్య జ్యోతిష్కులు నాటి వ్యవహారమును పరిశీలించుచున్నారు. ఈ పరిశీలనా ఫలికము నప్పుడే ఇదమిత్తము నిర్ణయించుటకు వీలులేదు.

ఈ క్రొత్తగ్రహములు సూర్యునిచుట్టు నొకసారి తిరిగి వచ్చుటకు చాల పెద్దకాలము పట్టును. జుద్రగ్రహ సంవత్సరము ౪వ సంవత్సరముకంటె చిన్నదేగాని ఆ జుద్రగ్రహ ములయొక్క ఫలికములను రెక్కగట్టుట మిక్కిలి కష్టము. ఒకవేళ వానికి ఫలికమేమైనయన్నచో అది యుపేక్షితవ్యమే గాని ఉపాదేయముగాదు. కాని భారతదేశములోగూడ జన్మ పత్రికలయందీ క్రొత్తగ్రహముల నితిని నిర్దేశించి ఫలికములను రెక్కగట్టుకొన్నచో బాగుండును.

మన జాతక చక్రములయందు రాహు కేతువులయొక్క స్థితులనుగూడ సూచించుచున్నారు. ఇవి నిజమునకు గ్రహములుకావు. చాయలు, భూ సంచార మార్గము యొక్కయు చంద్రసంచార మార్గము యొక్కయు పరస్పరము ఐండించుకొను స్థానమునందేర్పడిన బిందువులు. భూ చంద్రుల చలనమునుబట్టి యీ బిందువులు మారుచు రాశి సంచారము చేయుచున్నట్లు కనిపించును. ఈ బిందువు రెప్పుడు నొకదాని కొకటి 180° దూరమందుండును. ఇవి సూర్య భూ చంద్రుల పరస్పర స్థితి సంబంధములను తెలియజేయుచు గ్రహణముల పరిగణించుట కుపయోగించును. పౌరాణికమైన రాహు కేతువులకత నిజమాయబద్ధమాయనునది మన కిచ్చట యవ్రస్తుతము. ఈ బిందువులే నిజమైన గ్రహణ కారణములని మన జ్యోతిష్కులకు తెలియు ననుటలో నవంతయు సందేహములేదు. జ్యోతిష్కుడీ జన్మ పత్రికను ముందుచుకొని భవిష్యమును చెప్పుటకు మొదలుపెట్టును. జన్మకాలమందలి గ్రహస్థితిని సూచించు చక్రమే జన్మ పత్రిక, కాని ఈ చక్రములో సూచించబడిన గ్రహస్థితి సంపూర్ణమైన రెక్కతో గూడినదికాదు. అది యేరాశిలో యేగ్రహమున్నది మాత్రమే సూచించును. కుజాదు కన్యా రాశిలో నున్నాడని మాత్రమే దానియందుండును. సరిగా యే బిందువునొద్ద నున్నాడో, యెన్ని డిగ్రీల యెన్ని నిమిషముల, యెన్ని సెకండులు గడిచినాడో అది చెప్పుడు. కాని జాగ్రత్తగా వేసిన జన్మ పత్రికయందీ సామగ్రియంతయు సమకూర్చు వచ్చును. ఈ సామగ్రియంతయు లేనప్పుడు జాతకుడు పుట్టిన స్థలము, కాలము, తేది సరిగా సూచించబడవలెను. వానిని బట్టి కావలసిన వై నమంతయు జ్యోతిష్కుడు నిర్ణయము జేసికొనును జ్యోతిషము యెంత శాస్త్రీయమైనను ఈ వై నమంతయు లేనియెడల ఫలికములు స్థూలముగా నన్నవ్వుములుగా నుండును.

ఇది యిట్లుంచి జ్యోతిష్కునకు జాగరూకతయు లోకజ్ఞానము మిక్కిలి యవసరము. ఇవి లేనినాడతడెంత పండితుడైనను ఫలికములను సరిగా చెప్పలేడు. ఒకేసమయమున

ఒక మనుష్యుడును, కుక్షయ వృద్ధియుండవచ్చును. అప్పుడు వాని జాతకములు రెండునూ సమానములే, అప్పుడు వట్టి కాప్తజ్ఞానము ఫలితములను చెప్పుటకు చాలదు. జాతక మునుబట్టి జాతకుడు తిర్యక్కో, మనుష్యుడో చెప్పవచ్చు నేమో నాకు తెలియదు. కాని ఫలితములను సరిగా చెప్పి టకు జ్యోతిష్కునకు రోజుజ్ఞానము తప్పనివరియనిమాత్రము నేను చెప్పగలను. మీలో చాలమంది Loius De Wohl 'The stars of war and peace' యను గ్రంథమును చదివి యుండవచ్చును. ఈ గ్రంథకర్త రెండవ ప్రపంచ యుద్ధకాలమందు ఆంగ్లప్రభుత్వమునకు అనధికార జ్యోతిష్కుడు, Psychological Research Bureau కు అధిపతిగా నుండువాడు. యుద్ధకాలలో తెల్లకాపరనిలోనుండు వాడు. కాని ఆతనిని యుద్ధమును గురించి జ్యోత్యమును చెప్పుటమాత్రమే. హిట్లర్ జ్యోతిష్కుల చెప్పినన్న జ్యోత్య మును గురించి, వానికి వైదిక విన్యాసములను గురించి యాంగ్లప్రభుత్వమునకు నివేదించుటకు మాత్రమే యాతనికి వై యుద్వ్యగము లిచ్చిరి. అతడినియంతయు సవర్ణముగా విర్వహించెను. హిట్లర్ యుద్ధపుటెత్తులలో చాలా భాగము ఆతడు జ్యోత్యము చెప్పగలిగినాడు. ఆతని జ్యోత్యమునుబట్టి యాంగ్లేయులా యెత్తులకు వై యెత్తులు పేయగలిగిరి.

మరియొక యుద్ధాచారము. 'EL-Alamein' యుద్ధము నకు కొంచెము కాలముముందు 'De Wohl' కు దేశకాల నిర్ణయములేవి రెండు జాతకములనిచ్చి ఆ జాతకములలో నెవరు గెలుచునని యడిగిరి. వారిచ్చిన సామగ్రినుండి వల సిన వైసమంతయు నిర్ణయ చేసికొనుట యసాధ్యము. కాని యతడు ఉజ్జయింపుగా లెక్కగట్టుకొని నవంబరు 17 న జనించిన జాతకుడు జయించునని చెప్పెను. అంతేకాదాత డాంగ్లేయుడని చెప్పెను. ఈ సంగతి De-wohl తెల్లు తెలియును; అతడు ఆంగ్ల దేశాధిపతి యొక్కయు, చర్చిల్ యొక్కయు, జాతకములలో ఆ కాలము చాల యోగకాల మని యెరుగును. సరిగా నడే కాలమునకు హిట్లర్ జాత కమునకు నవయోగమున్నది. అందుచేత నా కాలమునందు జరుగు యుద్ధములో గెలుచు జాతక మాంగ్లేయుడనై యుండ వలయునని యాతడూహించెను. అతనియూహ సత్యమే. ఆ జాతకము 'జనెరల్ మాంటు గోమరీ'ది కాని, ఈ కథలో నున్న చిత్ర మేమనగా మాంటు గోమరీ జాతక మతడు జయించునని చెప్పగా ఆ రెండవవారెవరో యోడిపోవునని చెప్పుటకు వీలుగలేదు. 'మాంటు గోమరీ' జయించునగాని ఆతని ప్రతిస్పర్థి యోడిపోడు అని దివార్ చెప్పెను. ఈ

జ్యోత్యము చిత్రముగలేదా? దీనికారణ మేమియో అప్పుడు చెప్పుట దుర్లభము. యుద్ధానంతరము మాత్రమే యా కారణము తెలిసికొనుటకు వీలైనది. ఈ రెండవవాడు జర్మన్ వైన్యాధికారి జనరల్ రోమెల్. హిట్లర్ జ్యోతిష్కులగుడ మాంటు గోమరీ జయించునని చెప్పిరి. అందుచేత రోమెల్ ను ఆ ప్రతిష్ఠ విడకుండ, హిట్లర్ యుద్ధము జరుగుటకు రెండు మూడు రోజులముందు జర్మనీకి విరిసించెను. ఇట్లు మాంటో గోమరీ జయించుట, రోమెల్ ఓడిపోకుండుట కలసిందినది.

14-12-1958.

—

జాతక భాగమునకు సిద్ధాంతభాగము మూలము. సిద్ధాంత భాగము లేనిచో జాతకభాగము లేదు. సిద్ధాంతి నిర్ణయము చేసిన పంచాంగముపై జ్యోతిష్కులారాపదియుండును. అంతేగాని తాను స్వయముగ గ్రహగతులను గణనము చేసికొనడు. సిద్ధాంతి ఇచ్చిన టోగిట్టా నతడంగీకరించును. గ్రహగతులను లెక్కెట్టులలో చిన్న పొసపాటుచే జ్యోతిష్కుని జ్యోత్యపు లెక్కలన్నియు తప్పింపును. భారతీయ జ్యోతి ష్యమునందు సాయన నిరయన పద్ధతులలో దేనినవలంబించ వలెనను వాదమున్నది. సూర్యునిరాశి సంచారకాలమునందు ప్రతినవత్సరము కొంత భేదము గలదు. సూర్యుడు పూర్వ సంవత్సరమునందు విషువత్తును చేరుకొనుట కెంతకాలము ఎఱినో తర్వాత సంవత్సరమునందు దానికంటె కొంచెము తక్కువకాలము పట్టును. వసంత విషువత్తుతో ఒక సంవ త్సరము ప్రారంభమైనది. అప్పుడు సరిగా సూర్యుడు మేష రాశియందు ప్రవేశించెను. జరిగిన పదమూడు సంవత్స రములలో మూడువారముల తేడా వచ్చినది. పూర్వముకంటె ఇప్పుడు సూర్యుడు శరద్విషువత్తును మూడువారములు ముందు చేరుకొనుచున్నాడు. భారతీయ జ్యోతిశ్శాస్త్రవేత్తల విషయ మెరుగుదురు. కాని జాతకభాగముందు మాత్రము దీనిని గణనములోనికి తీసుకొనలేదు. పదమూడువందల సంవత్సరములకు పూర్వము వసంతవిషువద్దినముకంటె ఇప్పటి వసంత విషువద్దినము ఇరువదియొక్క దినములు ముందు వచ్చుచున్నది. మకరసంక్రాంతిని మనము జనవరి 13, 14 తేదీలలో జరుపుచున్నాము. నిజమునకు సూర్యుడు జనవరి 25 వ తేదీన మకరమునందు ప్రవేశించుచున్నాడు. ఈ భేదమును గమనించక చేయు గణితములు పరియైన ఫలితము లిచ్చుననుట సందేహాస్పదము. పాశ్చాత్య జాతక వేత్తలు పంచాంగములమీద నాధారపడక స్వయముగా గ్రహ ములను పర్యవేక్షించుకొందురు. భారతీయ జాతకవేత్తలు వారి పద్ధతిని వదులించుకొనుట ఒక సిద్ధాంతమును నిర్మించిరి.

అదియే నిరయన నిర్ధాతము. జాతకవేత్త ఆధారపడు మరి యొక శాస్త్రము గణితము. గణిత శాస్త్రవేత్త వేసిన లెక్కల వట్టియు జాతకవేత్త యుపయోగించుకొనును.

మఱి జాతకమునందు వారు పరిభాష యున్నది. ఈ పరిభాష క్రొత్తవారికి తికమకగా నుండును. కొందరలోచన లేనివారిందువలన దీనిని పరిహసించుదురు. ప్రపంచకమునందు జరుగుచున్న ప్రతి సంఘటనము అది ప్రకృతికి సంబంధించినను మనుష్యునికి సంబంధించినను గ్రహచారము వలన సంభవించినదని జ్యోతిష్యులు వారి యనుయాయులు చెప్పుదురు. అనగా గ్రహచారము మనుష్య జీవితముపై తన ప్రభావమును చూపించుచున్నదన్నమాట. ఈ ప్రభావమును మాటయందు ఉద్దిష్టార్థముకంటె, కొంద రెక్కువ యర్థమును తీసికొందురు. అందుచేత గ్రహస్థితికి సంబంధించిన సంఘటన మేమియో స్పష్టము చేయవలయును. నేను పూర్వము చెప్పిన గ్రంథకర్త సూర్యునిచేత భూమి తప్తమగుట గ్రహస్థితివలన నని చెప్పినాడు. ఆ విధముగనే చంద్రుడు ఒకానొక రాయందున్నప్పుడు నముద్ర ముట్టించునని చెప్పవచ్చును. అట్లే కొన్ని వ్యాధులు ప్రబలుటకూడ. వాయురోగములు చంద్రునియొక్క గతికి సంబంధించినవి. మానసిక రోగములు అగ్ని వర్తకములు బ్రహ్మలగుటకు పూర్వము ఎటువైపును ప్రవర్తనలోగల మార్పులు వీనికి సూర్యకుటుంబమునందున్న జీవ గ్రహముల స్థితి కారణము. వాతావరణ సూచి వాతావరణమునుగూర్చి చెప్పినట్లు గ్రహసంపుటి మనుష్యులయొక్క జీవితమును గురించి చెప్పను. బరామీటరు రాగల మూడు నాడుగు దినములలో వాతావరణ మెట్లుందునో మనకు చెప్పుచున్నదనగా, దాని యర్థ మది వాతావరణమును గనిపెట్టి మనకు చెప్పుచున్నదనిగాని దానిని పృథ్విండుచున్నదనిగాదు. అట్లనుట అశాస్త్రీయ మగునుగదా. ఐనను గ్రహస్థితికి సంబంధించినంత వరకు ఈ కారణ మన్నమాట, ప్రభావమన్నమాట ఆ సంబంధముయొక్క స్వరూప మెట్టిదియైనను అట్టిమాటలు గ్రహస్థితికిని, భూమిపై గలుగు సంఘటనములకును నొక విధమైన సంబంధ మున్నదని చెప్పట కుపయోగింప వచ్చును. ఆకాశమునందు చంద్ర సూర్యుల బట్టి అనగా భూమికిని చంద్రునకును మధ్య చంద్రుడు వచ్చినప్పుడు సూర్య గ్రహణముగలుగుచున్నదిగదా. ఈగ్రహణ మెందుకుగలుగుచున్నది? ఆయా ప్రదేశములయందు సూర్యచంద్రులుండుట వలన. ఈగ్రహణముయొక్క ప్రభావము మనకు తెలియును. దీనివలన నుకుమారమైన విద్యుదయస్కాంత క్రియా కలాప

ములయందు అంతరాయములు గలుగుచున్నవి. దీనివల్ల నాదీమండలమునకు, మనస్సుకు సంబంధించిన రోగములు గలుగుచున్నవి. ఇందుచేత ఆ యంత్రములయందలి అంతరాయములకు, ఈ వ్యాధులకు అట్టి చంద్రునిస్థితి కారణముగా చెప్పవచ్చునుగదా!

మఱియొక యథాహరణమిట్లును, భూమికి కొంత ఎత్తైన 'Ionosphere' అణువిశ్లేషనస్కంధమున్నదని మనకు తెలియును. పదార్థ మందలి యణువుల విశ్లేషనమువలన యది యేర్పడును. సూర్యగ్రహణ ప్రసారముయొక్కయు, యితరగ్రహ కిరణ ప్రసారములయొక్కయు ప్రేరేపనలన గొప్పకత్తి పుట్టును. అది పదార్థాణువులను విశ్లేష మొనరించును. మఱల యా యణువులను పునీభవింపజేయును. ఇట్టి విశ్లేషీకరణము, సంపుటికరణము ఇచ్చట నిరంతరము కొనసాగుచుండును. అనంతమైన కాలగతియందు ప్రకృతి తన పైర్వమును కోల్పోనరేదు. పైని చెప్పినట్లు అణువిశ్లేషనస్కంధము రేడియో వాతావరణమునకు కారణమని మనకు తెలియును. రేడియో వాతావరణమనగా మన రేడియోలలోను ఇతర శబ్దగ్రహణయంత్రములలోను కలుగుగందరగోళము. ఇంతేగాక యా యణువిశ్లేషనస్కంధము సామాన్య వాతావరణమును కూడ కల్లోలపెట్టును. ఈ యణువిశ్లేషనమునందు హఠాత్తుగా కలుగు పెద్దపెద్ద మార్పులు భూమిమీద యోషధులు, జంతువులు, బ్రతుకుటకు తగిన వాతావరణమును క్రిందుమీదు చేయగలవు. ఉత్తర ప్రదేశ రాష్ట్రమందలి రేడియోయధికారి శ్రీ సి. వి. జోషి భారతీయ రక్షితభటాళయొక్క వైర్లెస్ అధికారుల మహాసభయందు యీ పదార్థాణు విశ్లేషనస్కంధమునందు నిత్యముగను నైమిత్తికముగను కలుగు మార్పులనుగురించి చక్కని యుపన్యాసమిచ్చినారు. ఈ మార్పులను గురించి ఆ యుపన్యాసమునందు మిక్కిలి యుపయోగకరమైన భోగట్టా కలదు. గ్రహణములు, నముద్రపు పొంగులు, వీనిపైన యీ అణుస్కంధముయొక్క ప్రభావమెట్టిదో విశదీకరించినారు. దీనినిగురించి యింకను పరిశోధనలు సాగుచున్నవి. ఈ యణువిశ్లేషనస్కంధములోని మార్పులకు భూమిమీది మార్పులకు పరస్పర సంబంధము స్థాపితమైనచో అది తప్పక జ్యోతిషకమైనదనియే చెప్పవచ్చునుగదా! గ్రహణము భూచంద్రసూర్యుల పరస్పరస్థితి సంబంధములను సూచించును. ఈ పరస్పర స్థితిసంబంధము అణునస్కంధమందలి మార్పునుసూచించి తీరవలెను. ఈ మార్పు భూమిమీది ప్రాణులయొక్క భౌతిక, మానసిక పరివర్తనములను సూచించును.



ఈపైన చెప్పినదిట్లు రాం ముఖ్యమైన విషయము. దానిను అది జాతకమునకు వీరిక మాత్రమే. ప్రతి శాస్త్రమును ఋషి నిర్మితమని సంప్రదాయము. ఒక విధముగా చూచిన యది సత్యమే యనవచ్చును. కాని యీ భావమున కిప్పు డంత యుపయోగకారికాదు. పైగా నిది అభివృద్ధి నిరోధకము గూడ. ఎందుచేతననగా యీ దృష్టి సంస్కరణమున కొప్పు కోదు. తక్కిన శాస్త్రముల మాదిరిగనే యీ జాతకవిద్య అనుభవముమీద యారావడి యుండవలెనని నా యభి ప్రాయము. కాబట్టి మన మెప్పటికప్పుడు సరిపుచ్చుకొను చుండ వలెను.

దీనిని వదలి అక్కత బుద్ధులు చేయు తర్కవద్ధతి యొక టున్నది. దానిని, దీనిని జూచి మనము కలగావులగముగా చేసి చూచుకొనరాదు. అక్కతబుద్ధుల తర్కవద్ధతి యిట్లుం దును. ఇది దీని తర్వాత జరిగినది కావున దాని తర్వాత నెల్లప్పుడిది జరిగిరిర వలయును. అని వారి నిర్ధారము. ఒక సంఘటనమునకు పూర్వము మరియొక సంఘటనము జరిగినది కావున. ఈ సంఘటనము జరుగుటకు పూర్వ సంఘటనము కారణమనుట, దీనికి వారి యధావారణమిది. ఒక కుటుంబములో ఒకడు చనిపోకముం దొక తోకచుక్క రావినది. అందుచేత తోకచుక్క రావట మృత్యువునకు కారణము. కాని యిది పరిశీలించినచో హేత్వాభావగా తేలును. కార్య కారణ సంబంధము నిత్యముగా నుండవలెను. పైన చెప్పిన దూమకేతు పతనము, మనుష్య మరణము, వీని మధ్య నిత్య సంబంధములేదు. రోకములో అన్ని చావులకు పూర్వము తోకచుక్క రావటలేదు. తోకచుక్క రావినపు డెల్ల మనుష్యులు చనిపోవుటయ్యలేదు. అందుచేత సైసిర్టాం తము అతివ్యాప్త వ్యాప్తిదోషటూయిష్ట్యమైనది, ఒకానొకచోట ఇవి రెండు సందర్భ పడినచో అది కాకతాళయమే గాని పరస్పర సంబంధము గాదు.

కాని కొన్ని సంఘటనలు పరస్పర సంబంధములై జరుగ వచ్చును. ఇటువంటి సంఘటనములు బహుసంఖ్యాకముగ నున్నప్పుడు బహుకాలమునుండి జరుగుచున్నప్పుడు ఇవి పరస్పర సంబంధము కావనుట తార్కికుని లక్షణముగాదు. పూర్వవరములకు, ఇవట కార్యకరణ సంబంధము నిత్య ముగా కనిపించుచుండగా, దాని వంగీకరించుట బుద్ధిమంతుల లక్షణము. ఒకానొక రాశిలో నొకానొక గ్రహమున్నప్పుడు, ఒకానొక సంఘటనము జరుగుట పారాధర్మమైనచో, ఆ రాశియందాగ్రహముండుట ఆ సంఘటనమట్లు జరుగుటకు కారణమని చెప్పవచ్చును. ఇట్లు చెప్పటయే తర్కవద్ధతి.

గ్రహములన్నింటిలో బుధ కుత్రులు ఒక రాశినుండి మరొకరాశికి త్వరగా మారుచుండురు. కాబట్టి టూమిమీద జరుగు సంఘటనలతో ఈ గ్రహములస్థితి ముడివేయుటంత తేలికపనిగాదు. కాని గురు శనిలు మొదలగు గ్రహము లొక్కొక్కరాశియందు చాలకాలముండురు. గురువు సంవ త్సరమునకును శని రెండున్నర సంవత్సరములకును ఒక పర్యాయము రాశి మారుచుండురు. పరిశోధన చేయుటకు చాలినంతకాలమిది. పూర్వకాలమునందు ప్రవ్రతమమున వీ గ్రహముల స్థితినిబట్టి వరిక్షలు కొనసాగించియుండురు. గ్రహస్థితికిని టూమిపై జరుగు సంఘటనలకును గల సహ సంబంధమును సూచించుటకు బహుధావారణములు కలవు.

రాయపూరు వైస్సుకాలేజ్ అధ్యాపకుడు డాక్టర్ గోర్ తన గ్రంథమునందు ఫిలిక్సు మొదలగు బౌతికశాస్త్ర విషయక పరిశోధనలు జాతకవిద్య నెట్లు సమర్థించుచున్నచో చక్కగ విమర్శించినాడు. హిందూదేశముయొక్క లగ్నము మకరమని అతని మతము. మకరమునకు సరిగ 180° దూరములో కర్కాటకమున్నది. 1948 వ సంవత్సరము జూన్ నుండి 1948 జూలై వరకు శని కర్కాటకమందున్నాడు. ఈ కాలమునందు భారతదేశములో ముఖ్యమైన మూడు సంఘటనములు జరిగినవి— ఒకటి భారతదేశము స్వతంత్ర మగుట, రెండు పాకిస్తాన్ అవతరణము, మూడు గాంధీ మహాత్ముని మరణము. ఈ కాలమునుండి వెనుకకు రెక్క వేసి డాక్టర్ గోర్ ముప్పది సంవత్సరములకొకసారి రెండు న్నర సంవత్సరముల కాలములో భారతదేశమునందనేక ముఖ్య సంఘటనలు జరిగినట్లు ఋజువు చేసినాడు. శని ముప్పదినంవత్సరముల కొకసారి రాశిచక్రము చుట్టవచ్చును. అందుచేత శని కర్కాటకరాశికి ముప్పది సంవత్సరముల కొక పర్యాయము వచ్చును. శని కర్కాటకరాశియందున్నపు డెల్ల మన దేశమందేదీయో యొక ముఖ్యసంఘటనము సంఘ టించుచు వచ్చినది. డాక్టర్ గోర్ వంద సంవత్సరముల వెనుక వరకు వెళ్లి ఋజువుచేసినాడు. నేను మరి నాలుగు వందల సంవత్సరములు వెనుకకు పోయి పరీక్షించితిని. ఎవరైనను యింతనూ వెనుకకు పోయి పరీక్షించవచ్చును. శని కర్కాటక స్థితిదైనప్పుడు భారతదేశమున నొక ముఖ్య సంఘటనము జరిగినట్లు ఋజువగును. కొన్ని యుధాహరణము లిచ్చెదను. 1917 మాంచేగ సంస్కరణలు. 1887 అఖిలభారత జాతీయ మహాసభావతరణము, 1857 ప్రథమ స్వాతంత్ర్యసమరము, 1787 మొదటి మైసూర్ యుద్ధము, 1707 ఔరంగజీబు మరణము, 1557 రెండవ పానిపత్ యుద్ధము, 1527 మొదటి పానిపత్ యుద్ధము, 1497 హిందూ

దేశమునకు వాస్తోడిగామా రాక. ఈ పైన యిచ్చిన యుధా హరణములన్నింటి శని కర్కాటకస్థితుడై యున్నాడు. ఇతడు రెండు ముఖ్య విషయములను గమనించవలెను. నేను ఇతడు చెప్పిన సంఘటనము లన్నియు సమాన ప్రాధాన్యముగలవి గావు. రెండవది 1847 వ సంవత్సరమునందు యే సంఘటనము జరిగియుండలేదు. వీనికి కారణము తర్వాత వివరింతును.

ఈ శని కర్కాటక సంచారమును గురించి నేను పరిశోధన చేయుచుండగా మరొక విచిత్రమైన సంఘటనా పరంపర నాకు కన్పించినది. ఇది పన్నెండు సంవత్సరముల అంతరముతో జరుగుచు వచ్చినవి. గురువు పండ్రెండు సంవత్సరముల కొకసారి రాత్రి చక్రము చుట్టవచ్చును. నేను 1942 లో ప్రారంభించి చూచితిని. అప్పుడు గురువు మీన రాశియందున్నాడు. 1942 వ సంవత్సరమునందు 'క్విట్ ఇండియా' యుద్యమము జరిగినదని మీకు తెలియును. ఇప్పటినుండి రెండువందల సంవత్సరములు వెనుకకుపోయి చూచితిని. కొన్ని యుధాహరణముల దిగువ విచ్చుచున్నాను. 1330 వ సంవత్సరములో రాహోరు మహానభయందు సంపూర్ణ స్వాతంత్ర్య తీర్మానము, జగత్ప్రసిద్ధమైన యుప్పు సత్యాగ్రహము, 1808 లో వంగదేశ విభజన, 1858 లో ఈస్టిండియా కంపెనీ అంతమై బ్రిటిషురాణి పరిపాలన ప్రారంభమైనది. 1774 లో గవర్నర్ జనరల్ పదవి, వార్న్ హేస్టింగ్సు మొదటి గవర్నర్ జనరలుగా నియమితుడయ్యెను. 1782 లో హైదరాబీ విజృంభణము, ఇచ్చట గూడ కొన్ని సందర్భములలో ముఖ్య సంఘటన లేవియు జరుగకుండుటగాని, యేవియో చిన్నవిన్న సంఘటనలు జరుగుటగాని సంభవించుచు వచ్చినవి. పైగా నేను యిచ్చిన యీ సంవత్సరములున్నవే, అవి కేవలము ముఖ్యమైనవి మాత్రమే. గురువురాత్రి చక్రమును చుట్టి వచ్చుటకు పట్టు కాలము దాదాపు పన్నెండు సంవత్సరములుగాని సరిగా పన్నెండు సంవత్సరములుగాదు. అట్లే శనిరాత్రి చక్రము చుట్టవచ్చుటకు దాదాపు ముప్పది సంవత్సరములు పట్టెను. కాబట్టి శని కర్కాటకమునందు గురువు, మీనమునందు నేను చెప్పిన కాలమునకు కొంచె మిందుమించుగా నుండి యుండును. కొన్ని మాసముల వ్యత్యాసముండియుండవచ్చును. శని మకరమున కదివతి. మకరమునకు కర్కాటకము సప్తమరాశి. 170° దూరము. గురువు మీనమున కదివతి అని మనకు తెలియును.

పై జరిగిన సంఘటనములన్నియు సమాన ప్రాధాన్యము గలవిగావు. కొన్ని సందర్భములలో అసలే సంఘటనము

జరుగలేదు. యెందుచేతనని యడిగినచో జ్యోతిష్పుడిట్లు సమాధానముచెప్పెను. సూర్యకుటుంబములోని గ్రహములు గురు శని లిద్దరే కాదుగదా తక్కిన గ్రహము లింకను యున్నవి. వాని స్థితి గతులలోని భేదములనుబట్టి పై సంఘటనములు అట్లుజరుగుట సంభవించినవి, అని. ఈసమాధాన మెంతయు సమంజసముగ లేదా ?

ఇట్లు భూమిపై జరుగు సంఘటనములకు గృహస్థితికిని పరస్పర సంబంధము గమనించుటయే జ్యోతిష్ము చెప్పుటకు దోవతీసినది. ఈ పై యుధాహరణములను ఆయా యంతరముల యందు, ఆయాగృహము లాయా రాశులందున్నపుడు ఆయా సంఘటనములు తటస్థించుచుండుట సరిగా గమనించి సెట్టివాడు గురువు మీనసంచారము చేసినపుడెల్ల కొన్ని ముఖ్య సంఘటనలు భవిష్యత్తులో జరుగవచ్చునని చెప్పవచ్చును. 1954, 1968, 1978 ఈ సంవత్సరములయందు గురువు మీనమునందుండునుగాబట్టి ఆయా కాలములయందు కొన్ని ముఖ్య సంఘటనములు జరుగవచ్చును. అట్లే శని కర్కాటక స్థితిని బట్టి 1977, 2007, 2037 సంవత్సరములో కొన్ని ముఖ్య సంఘటనములు జరుగవచ్చును. మఱి ఈ రెండు సందర్భములు సమకూరినచో నా కాలమునం దతి ముఖ్యమైన సంఘటనము జరుగవచ్చు ననవచ్చునుగదా ! రెండుధాహరణముల నిత్తును. 1857 నుండి 1858 వరకు గురువు మీనమండను, శని కర్కాటకమునందును ఉండుట తటస్థించినది. ఈ కాలమునందే ప్రథమ స్వాతంత్ర్యసమరము జరిగినది. ఇట్లే 1977 నుండి 1978 వరకును గురువు మీన మందును శని కర్కాటకమందుండుటతటస్థించును. అప్పుడు మన దేశమునందతిప్రధానమైనసంఘటనము జరుగవచ్చును.

ఈ సందర్భమున డాక్టర్ డీవార్ చెప్పిన మరిరెండు ముఖ్యమైన జ్యోతిష్ముల గురించి ప్రస్తావించును. అతడు 1952 వ సంవత్సరములో ఒక పుస్తకము ప్రకటించినాడు. 1952 వ నవంబరులో శని వరుణులు 1945 వ జూలైలో నేయేప్రదేశములందుండిరో ఆ యా ప్రదేశములందుండుట తటస్థించినది. 1945 లో శని వరుణులు ఈ పరస్పరస్థితి సంబంధములను మొదటి యాటంబాంబు ప్రేర్పబడినది. 1952 వ నవంబరులో కూడ యట్టి శని వరుణుల సంబంధము వలన 1945 లో జరిగినట్లుగానే మరల జరుగవచ్చునని డీవార్ జ్యోతిష్ము చెప్పినాడు. అతడు చెప్పినట్లే జరిగినది. 1952 నవంబర్ ఒకటవతేదీని మొదటి హైద్రాబాద్ బాంబు ప్రేర్పబడినది. అట్లే 1983 వ అక్టోబర్ నుండి 1984 జూలై వరకు పూర్వోక్త శని వరుణుల సంబంధ మేర్పడుచున్నది. అప్పుడు మహాభారతమైన ప్రపంచ సంగ్రామము జరుగుట

కవకాళమున్నదని డివార్ జోస్యము చెప్పుచున్నాడు. గురువు యొక్క స్థితినిబట్టికూడ 1984 వ సంవత్సరము భారతదేశమునకు చాల ముఖ్యమైనదని వేసుకూడ నిశ్చయమునకు వచ్చితిని.

౩

నేనింతవరకు తెప్పిన యాదాహరణములు ఒక జాతి జీవితమునకు సంబంధించినవి. ఇవి సత్యములగునో కాదో తెలిసికొనుట తేలికవని. కాని ప్రతి వ్యక్తియు తన భవిష్యత్తును గురించి, బంధువుల భవిష్యత్తును గురించి, తెలిసికొన గోరును. జాతి జీవితము, వ్యక్తి జీవితములను బరిశీలించు పద్ధతి యుక్తమేగాని, వ్యక్తి జోస్యము చెప్పునప్పుడు, బహు వ్యక్తుల జీవితములను జాగ్రత్తగా పరిశీలనవలసియుండును. గ్రహయోగ పరివర్తనాదికము జాగ్రత్తగా మదింపు చేసికొన వలసి యుండును.

ఇట్టి పరిశీలనముపైనే జాతకవిద్య యాధారపడియున్నదని నిస్సందేహముగా చెప్పగలము. భిన్నభిన్న పరిశీలకులు భిన్నదేశములయందు మిక్కిలి కుతూహలముతో బహు దీర్ఘకాలము పరిశోధనములను సాగించిరి. వారి పరిశీలనములు జోస్యములు నిజమగుచు వచ్చినవి, ఈ పరిశోధనా ఫలితములు జోస్యములు పరస్పరము పోల్చబడి సరిచేయబడినవి. ఈ పరిశీలన సామగ్రినుండి క్రమముగా నొకవిధాని పరిణామము చెందినది. ఈవిధాని మిక్కిలి దీర్ఘమైనది. కాని యట్టి శాస్త్రములయందు ఆధునాతీయ శ్రోతుల యంతలాభసాటిగాదు. కాని పని కొంచెము చురుకుగా కొనసాగింపవచ్చును. ఈ పరిశీలనామార్గమే ప్రాచీనకాలమునందు ఆవలంబించ బడినదనుటలో సందేహము లేదు. ఈ పద్ధతి పరిపూర్ణముగా సఫలమైనది. జాతకములను పరస్పరము పోల్చి చూచినచో పీవిషయము తెలియును. ఒకే పుత్రి గలవారియొక్క జాతకములనుగాని, సప్తక పుత్రుల జాతకములను గాని పోల్చి చూచినచో వారియందు సమానలక్షణములు కొన్ని యుండును. యేవియో కొన్ని కాకతాళియములను వదలినచో ఈ జాతకములన్నింటి నాయా రాశులం దాయా గ్రహములొకేరీతినుండుట మనము గమనింతుము. ఇందుచేత అయా గ్రహస్థితులకు ఆయా జాతకుల పుత్రులకు పరస్పర సంబంధమున్నదని మనము గట్టిగా చెప్పవచ్చును గదా. అట్టి జాతకమే మనము చెప్పవలసి వచ్చినపుడా జాతకుడట్టిపుత్రియే పరిగ్రహించునని మనము జోస్యము చెప్పినచో తప్పేమి ?

పరిశీలనా పరిశోధనముల వలన జోస్యము చెప్పుట అంత తేలికవని కాదు. గ్రహణలము సంతయు చక్కగ లెక్క

కట్టుకొనవలయును. ఒక గ్రహము మీద మనము ఆధారపడి చెప్పుజోస్యము మరొక గ్రహముచే తాడుమాడు గావచ్చును. అదిగాక జాతక విద్య నెరుగుచున్న శాస్త్రము, జోస్యము సరిగా చెప్పుటకు వలసిన సామగ్రి యంతయు మనవద్దలేదు. ప్రముఖమైన యొక అంశమును వదలి లెక్కవేసినచో ఆ వేసినలెక్కయంతయు తప్పిపోవును. 1984 సంవత్సరము జనవరి 15 వ నాడు బీహారులో జరిగిన భూకంపమును, దానివలన జరిగిన విపరీత నష్టములను మన మెరుగుదుము. ఆ సంవత్సరపు పంచాంగముల పెక్కింటి ఈ జోస్యము స్పష్టముగా చెప్పబడినది. నాడు రవి, కుజ, బుధ, శుక్ర, శనిలు మకరరాశియందు కూడిరి. నాటి సాయంకాలము 2 గం. 45 నిమిషములకు చంద్రుడు మకరమునందు ప్రవేశించెను. ఈ పక్షగ్రహ కూటమునుబట్టి ఆ సమయమున కేదియో మహాపద సంభవించునని జ్యోతిష్కులు జోస్యము చెప్పిరి. సరిగ నదే సమయమునకు భూకంపము ప్రారంభమైనదని మన మెరుగుదుము. కాళీ హిందూ విశ్వ విద్యా లయమువారి విశ్వ పంచాంగమునందు కొన్ని రాష్ట్రములు భూకంపమునకు గురికావలసి వచ్చునని పేర్కొనబడినది. పంచాంగములట్లు చెప్పుట సరిగా ఆ కాలమునకట్లు జరుగుట యీ రెంటిని మనము జోడించుకొనవలెను. ఇది కాక తాళియమని కొట్టివేయుటకంటె సాహస ముండదుగదా. కాని బెలూచిస్తానమునందు జరిగిన భూకంపమును గురించి ఎవరును ముందుగా జోస్యము చెప్పియుండలేదు. గ్రహములయందేదియో ముఖ్యాంశము సరిగా గమనింపబడక పోవుటయో, ఆ గ్రహకూటముయొక్క ప్రాముఖ్యము సరిగా గమనింపబడకుండుటయో కారణము గావచ్చును.

జాతకముచదువునప్పుడు ఒక ముఖ్యమైనప్రశ్న పుట్టును. అది ఫలితములు జరుగు కాలమును గురించిన ప్రశ్న. అక్షతబుద్ధులగు జ్యోతిష్కులు తమ యసామర్థ్యమును కప్పిపుచ్చుకొనుటకు సంవత్సరములకరణాది కాలములో ఆయా ఫలితములు జరుగునని చెప్పుదురు. చార్లెస్ కార్టర్ అను విద్వాంసుడు తానువ్రాసిన 'Symbolic Directions in Modern Astrology' అను గ్రంథమునందు సరిగా కాలమును నిర్దేశింపవలసిన యవసరమును (ముఖ్యముగా ఆవధర విషయములో) గురించి హెచ్చరించినాడు. ఆ హెచ్చరికలో నతడు 'పిలైనంతఖచ్చితముగా' యమ మాటలనుపయోగించెను. ప్రతి వ్యక్తి జ్యోతిషిక కాలసూచి యంతములకు పరిపుష్టబడిన కచ్చితమైన గడియారమును గలిగి యుండకపోవచ్చును. యక్కంచిత్యేదమైనను గణితము నందు పెద్దలేదముతెచ్చి ఫలితములను తప్పుత్రోవలెడును.

ఇంతేకాక కార్టర్ చెప్పినట్లు మనుష్యుడొకసంవత్సరములోనో యొక నెలలోనో జరుగనున్న యావదం గురించి ముందు జాగ్రత్త చూచుకొనుట విధి, వేరే పనిలేనివారైనచో కప్ప యంత పట్టించుకొనదు. ఇంతేకాక ఆ యావద వచ్చినదాని కంటె, వచ్చును, వచ్చుననుకొనుటలో బాధయెక్కువ. ఇంతే కాక ఒకడు తన నిత్యజీవితమంతయు, దినదిన మెట్లు జరు గునో గణించుచు కూర్చున్నచో వాని జీవితమంతయు జోస్యమువెంటబడి తిరుగుట తప్ప వేరుండదు. మనుష్య జీవితమును జ్యోతిశ్శాస్త్ర మవమార్గమునకు లాగునని నిరూ పించు వద్దతి యిది. అందుచేత నవసరమునుబట్టి దాని నుప యోగించుకొనుట వివేకలక్షణము.

నేనిక్కడ జ్యోతిశ్శాస్త్ర సిద్ధాంతములను గురించి విమ ర్శించుకొనదలచలేదు. ఆ సిద్ధాంతములు చాల చిక్కులతో గూడినవి. వానిని వ్యాకరించుట మిగులకష్టము. జాతకమును వేయుట చాల తేలికయే. కాని దానిని వ్యాఖ్యానించుట చాల కష్టము. ఒక రాశియందొక గ్రహమున్నచో యేమిఫలితమో అదే రాశిలో మరొక గ్రహమున్నచో దానికి వ్యతిరేక ఫలి తము జరుగవచ్చును. జ్యోతిష్కు డీ గ్రహములు చెప్పు ననుకూల వ్యతిరేక ఫలితములను లెక్కివేసికొని సగటు ఫలితములను కట్టుకొనవలెను. అతడు కొన్ని సిద్ధాంతముల మీద నారాసదవచ్చును కాని మొత్తముమీద సిద్ధాంతముల కంటె అనుభవము, లోకజ్ఞానము నిట్టి సందర్భములో మిక్కిలి యుపయోగించును.

జాతకవిషయం దనేక భాగములు గలవు. రోగ విష యిక, మనో విషయిక జోస్యములు. వాతావరణ విషయిక జ్యోతిష్యము అనునది మరయొక భాగము. దీనిలో ముఖ ఐవనములకు సంబంధించినది మరీ ముఖ్యమైనది. ఆర్థిక కల్లోలములను చెప్పు భాగము మఱొకటి. ఇట్లనంతముగా యీ శాస్త్రమున్నది. పూర్వకాలమున దేశ భవిష్యత్తును గురించి చెప్పుట ఇప్పటికంటె తేలికగా నుండెడిది. అప్పుడు రాజవంశీయుల జాతకములు పరిశీలించినచో జాలెడిది. ఇప్పు డిది చాలదు. ఎందుచేతననగా రాజపద్ధతి యమలులోనున్న దేశములలో కూడ రాజు పేరునకుమాత్రమే రాజు. ఈ పరి స్థితులలో జాతీయ జీవితమునకు సంబంధించి జోస్యము చెప్పుట యారంభమై, ఆ వద్దతి క్రమముగా రూపొందు చున్నది.

జాతక సిద్ధాంతములను గూర్చి యిచట నేను చర్చించ దలచుకొనలేదు. దీనికి రెండు కారణములున్నవి. ఒకటి: నాకు తెలిసిన జ్యోతిష్యము చాల కొంచెము. రెండు : యీ సిద్ధాంతములనుబట్టి ఫలితములనుచెప్పుట చాల కష్టమైనవిని.

ఏదో అభిమానముచేత, ఆ సిద్ధాంతములను బట్టి ఫలితము చెప్పినచో నా చెప్పుట యీ శాస్త్రము నప్రతిష్ఠపాలుచేయుట యగును. కాని ప్రసిద్ధులైన జ్యోతిష్కులు కొన్ని సరళము లైన గ్రంథములను వ్రాయుకపోలేదు. జ్యోతిషాభిమానులకు అవిచక్కగా నుపయోగించును. అట్టిగ్రంథములలో C.B.O. Corter వ్రాసిన Symbolic Directions in Modern Astrology, జాతకము నెట్లు చదువవలెనో అందు బహు ముఖముల చెప్పబడినది. ఆయుర్దాయము, మారకము మొద లగువానిని నిర్ణయించుటకు బహుపాయములు చెప్పబడి నవి. ప్రసిద్ధమైన వారి జాతకములు ప్రస్తావితములైనవి. ఈ గ్రంథము పాశ్చాత్య జాతక పరిభాషయందున్నది. భారతీయ జాతక విభాగమునుబట్టి బి. వి. రామన్ గారి 'Studies in Gimini' అను గ్రంథ మట్టిదే.

ఈ జ్యోతిష్యమునకు ఆధ్యాత్మికార్థము గూడ నున్నది. విషయమునకంత పెద్ద సంబంధము లేకపోయినను దానిని గురించికూడ కొంత ముచ్చటించును. జ్యోతిష్యము ఫలితము లతో సరిచూచుకొన్నచో సరిపోయిన దనుకొందము. అప్పుడు కేవలము విధినిర్ణయమునకు దానుదేకదా. ఆ విధి నిర్ణయము మంచిదికావచ్చు చెడుకావచ్చు. సుఖముకావచ్చు దుఃఖముకావచ్చు. మానవుడు దానికి తలయొగ్గవలసినదేగాని మీరలేదు. భారతీయ జ్యోతిశ్శాస్త్ర మీయభిప్రాయము నొప్పు కొనదు, ఆ నిర్ణయమనునది ఒక యద్భుతకర్త కృతముగాదు. వరమేశ్వరకృత్యముగాదు. మనుష్యులభవిష్యత్తునందుజోక్యము కలిగించుకొను భగవంతుడు హిందూమతములోలేదు. మను ష్యునిభవిష్యత్తు అతని పూర్వకృత కర్మసంబాధమైనది. మను ష్యునిశరీరమనస్సంపుటిమీద అతనియాధ్యాత్మిక, ఆదిభౌతిక పరిస్థితుల యొక్కయు, పూర్వాపర జన్మముల యొక్కయు ముద్రయున్నది, అని యందరంగీకరింతుడు. భారతీయ తత్త్వశాస్త్రమొక యడుగు ముందునకు పోయి మనుష్యుని పూర్వకృత కర్మమే యాయా పరిస్థితుల నట్లు నిర్ణయించు నని చెప్పినది. అది భగవంతుని యుద్దేశమో, జన్మాంతర కృతకర్మమో యేదియైననేమి. దానిచేత అతని కరచరణ ములు బంధించబడినవి, మఱి యతనికి స్వాతంత్ర్యములేదా: యున్నచో ఆ యున్న స్వాతంత్ర్యముయొక్క వ్యరూపమది. వ్యస్థియొక్క యాత్మ పరమాత్మకంటె భిన్నమైనదిగాదు. వ్యస్థియొక్క యాత్మ సమస్థియొక్క యాత్మ రెండు నొకటే. సచ్చిదానంద స్వభావములే. వ్యస్థియొక్క ఆత్మ అవిద్యావచ్చిన్నము. విజమే. కానియదియెల్లప్పుడవిద్యయం దుండదు. సామాన్యుల విషయమునందు అంతరాత్మయు

లోకుల విషయములో మనస్సును తాదృశాత్మ భావమును ప్రత్యక్షీకరించుకొనుటకు చుట్టు నట్లుకొన్న బంధములు తెగ గొట్టు కొనుటకు ననుకూలము ప్రయత్నించుచునే యుండును. ఈ ప్రయత్నమునే సామ్యత్వ తత్వవేత్తలు 'Free will' అన్నారు. ఇది వ్యక్తికి వ్యక్తికి స్వాతంత్ర్యేచ్ఛ. దీనికిని విది నిర్ణయమునకును విత్య సంపర్కమును కొనసాగుచున్నది. ఈ సంపర్కణ ఫలితములే మన ప్రయత్నములు. సామాన్య మానవునిలో నీ స్వాతంత్ర్యేచ్ఛ యంత బలముగా నుండదు. అందుచేత వతని జాతకమునుబట్టి చెప్పిన జ్యోతిషమున కను కూలముగా అతని ప్రయత్నము చెక్కువ భాగము నడచు చుండును. బుద్ధిబలమును అధ్యాత్మకోన్మతియు సాదించిన వారి విషయములో యీ జాతక ఫలితములు వ్యత్యస్తము లగుచుండును. కాని స్థూలముగా వారి భవిష్యత్తురూప జాతక మును బట్టియే నడచును.

మఱియొక ముఖ్యమైన ప్రశ్నకు సమాధానము చెప్పవలసి యున్నది. గ్రహవీక్షణ మన్నమాట మనమెంతయో విశా లార్థమున వాడెయ్యుంటిమి. ఎంత విశాల్వార్థములో వాదినను మనుష్యుని ప్రయత్నములను గ్రహములెట్లు నడపునను ప్రశ్నయున్నది. ఈ ప్రశ్నకు నా సమాధానమిది. ఈ విశ్వ మంతయు ఋతముచేత, సత్యముచేత సాలింపబడుచున్నది. ఈ రెండును ఒకే సత్యవార్తముయొక్క స్వరూపములు. ఋతమనగా ప్రాకృతికవిది. సత్యమనగా ప్రవర్తనవిది. మొదటిది భౌతిక ప్రపంచకమునకు, రెండవది ఆంతర ప్రపంచమునకు సంబంధించినది. భౌతికప్రపంచము మన దృష్టికి కనుపించునది. ఆంతర ప్రపంచము ఋషిదర్శనా సంపేద్యమైనది. ఈ భౌతిక ప్రపంచమునందొక పరిస్థితి యేర్పడినదనగా అది యేర్పడుటకు పూర్వమా ఆంతర జగత్తునందొక పరిస్థితి యేర్పడి యుండవలయును. ఈ బహిరంతర జగత్తునందలి పరిస్థితులకు సహభావనమున్నది. సాదృశ్యమున్నది. ఒకదానియందలి మార్పు, ఒకదాని యందలి మార్పునకు ప్రతీక. మనకుమాత్రము భౌతిక పరిస్థితిని పరిశీలించుట తేలిక. దాని హేతువిచారము వల్ల యూహగా మాత్రమే భాసించును. అందుచేత మనము అనుభవముమీద యాధారపడి బాహిరమైన యీ పరిస్థితికి యాంతరమైన యీ హేతువును కనుగొనవలసి యున్నది. ఈ పద్ధతి మన వీలునుబట్టి యేర్పాటు చేసుకుంటిమి. న్యాయ మునకు బాహ్యంతర జగత్తులందలి పరిస్థితు లొకదానికొకటి సూచకములు. నేను చెప్పగలిగిన సమాధానమింతే. మరి బహిరంతర జగత్తులొకదానినొకటి ప్రతిబింబించుకొనునా యను విషయమును లెప్పగా పరిశోధింపవలయును.

జ్యోతిష్యమొక శాస్త్రమే యైనను పరిపూర్ణశాస్త్రము కాదంటిని. పరిణామమున కంతములేదు కాబట్టి పరిపూర్ణత యొక్కదికి, యను ప్రశ్నమున్నది నిజమే. కాని యీ విశ్వ మంతయు సద్యాభిళాసమును, సర్వవ్యాపకమునైన బహు రూపముల వ్యర్తమగుచున్నట్టి ఒక నిర్ణీతమైన లక్ష్యము వంతు నొక నిర్ణీతమైన మార్గమువెంట నొక నిర్దిష్టాంశకు నొక సంపూర్ణతకొరకు ప్రయాణించుచున్న ఒకే శక్తియొక్క విలసనము కావచ్చును. లేక ఒక కల్లోలపరిస్థితినుండి హఠాత్పము ద్యూతమైన కార్యము గావచ్చును. కాక పచ్చిదానందాత్మకుడగు పరమాత్మ యీ సృష్టికంతకు మూలకారణమై నిత్యమై దానివంకకే యీ సర్వసృష్టియు ప్రయాణించుచుండవచ్చును. ఎవరును జెప్పలేరు.

జాతకవిద్య యొక్క యాధార్థ్యమును మీకు నచ్చచెప్పు టకు నేను ప్రయత్నము చేయలేదు. ఇతర శాస్త్రములవలెనే యీ జ్యోతిషము గూడ వ్యాసంగము చేయుటకు, పరిశోధన చేయుటకు యర్హమైనదని మాత్రమే నిరూపించుటకు ప్రయ త్నించితిని. మనము తలచుకొన్నదో దాని నవహేళనము చేయవచ్చును. ఇట్టి యవహేళనము వలన మనుష్యజాతికి నుపసంపాదకము కాదగ్గ యొక విద్యయొక్క యుపయోగ మును మనము కోల్పోవుదుము. వాతావరణ శాస్త్రప్రయోగ ములకై మనము బహిరద్రవ్యము పెచ్చించుచుంటిమిగా : ఇంత ద్రవ్యమును పెచ్చించుచుండ జ్యోతిశ్శాస్త్రమునందు వాతావరణమును గుఱించి చెప్పబడిన పద్ధతులు ప్రయోగించి పరిమైన ఫలితము లిచ్చునో లేదో యేల పరిశీలించరాదు ? అవి సాంతము తప్పు గావచ్చును. కాని యది వేలకొంది శంపత్కరముల పరిశీలనపై యాధారపడియున్నవి. వాని యుపయోగితను పరిశీలించక నిరాకరించుట వల్ల యజ్ఞానము.

జ్యోతిషము బౌద్ధరశాస్త్రము వలె యెప్పటికప్పుడు సరి చూచుకొనదగినది. దాని ఫలితములతో అది సరిపోవునో లేదో, అది సత్యమో, యనత్యమో తేలికగా పరిశీలించుకొన వచ్చును. దానిని చదువకుండ, దాని సత్యాసత్యములతో నిమిత్తములేకుండ, నేవేమియో యాకును పోకను పొందని కారణములు చెప్పి, దానిని నిరాకరించుటకంటె నజ్ఞానము మఱియొకటిలేదు. జ్యోతిషులు వారినిర్ధాంతములనుగురించి సరిగా వివరింపలేకపోయినను, వారు చెప్పిన ఫలితములు జరుగుచున్నంతకాలము జ్యోతిశ్శాస్త్రము యొక్క శాస్త్రీయ తను మనము నిరసింపరాదు. భూమ్యాకర్షణ సూత్రము యొక్క యథార్థతను వివరింపలేకపోయి నప్పటికిని దాని నంగీకరించుచుంటిమిగా :

అనవాదము: ధూళిపాళ శ్రీరామమూర్తి

## ఒక్క కప్పు టీ | కాఫరీ మాన్సు ఫిట్ట\*

ఆమె - రోజ్ మేరీ ఫెల్ - అచ్చంగా సౌందర్య వతి అనడానికి పీల్లేదు. నిజం. మీ రామెను సౌందర్య వతి క్రింద జమకట్టలేరు. పోనీ అందక తై అంటేనో? అంగాంగ పరిశీలన గావిస్తే... కాని, ఎవరైనా సరే అల్లా పరిశీలన మొదలుపెట్టడమన్నది చాలా ఘోరం. నిజంగా న్యాయంకాదది. ఆమె మంచి వయస్సులో ఉన్నది. చాలా తెలివిగలది. ఎంతో నాగరికమైన మనిషామె. గొప్పగా వస్త్రధారణ చేస్తుంది. అత్యాధునిక గ్రంథాలనుకొనే వాటి నన్నిటినీ ఆమె తుణ్ణంగా చదివేసింది. గొప్పగొప్ప కళాకారులు - రకరకాల వ్యక్తులు - తప్పకుండా పరిచయం చేసుకోవలసిన వాళ్ళు - చాలా సరదా మనుష్యులు - ఎంతోమందిని పిలిచి ఆమె తరచు విందులు ఏర్పాటుచేస్తూ ఉంటుంది. ఆ విందులు నిజంగా ఎన్నతగినవే.

ఆమెకు వివాహమైన రెండేళ్ళకు ఓ కుమారుడు కలిగాడు. అకుఱ్ఱాడి పేరు మైకేల్. ఆమె భర్త ఆమెను నిజంగా ఆరాధిస్తాడూ అంటే నమ్మండి. వాళ్ళు భాగ్యవంతులు. చాలా భాగ్యవంతులు - జీవితం ఏదో సుఖంగా గడిపేందుకు సరిపడి ఉన్న భాగ్యం కాదు వాళ్ళది. ఇంకా గొప్ప భాగ్యం.

ఏవైనా వస్తువులు కొనుక్కొందామని ఆని పించిందా ఆమె ఇక సరాసరి - మీరూ నేనూ అవసరమైనప్పుడు బాండ్ వీధికి వెళ్ళినట్లుగా - పారిస్ వెళుతుంది. పువ్వులు కొనుక్కోవాలని మనసుపడిందనుకోండి - వెంటనే కార్లో బయలుదేరిందన్నమాటే. అవిడగారి కారు రీ తెంటు

వీధిలో సరిగ్గా ఏది పెద్ద పువ్వుల దుకాణమో అక్కడే ఆగుతుంది. మరోచోటా మరోచోటా ఆగదా కారు.

ఆమె దర్జాగా, క్రొత్తగా, ఆశ్చర్యంగా కాని ఎంతో సహజంగా అలా తొంగిచూస్తుంది షాపులోకి. చూస్తూనే "అదుగో అవి ఆ మూల ఉన్నాయే, అవి ఇవ్వండి. అవి ఓ నాల్గుగుత్తులు ఇవ్వండి. ఆ గులాబీ పువ్వులు పూలకుండీలో ఉంచారే, అవి, అవన్నీ నాకు కావాలి. ఆ వద్దు. నాకు వాటివంక చూస్తేనే అసహ్యం వేస్తుంది. వాటికసలు ఆకారం కూడా లేదు" అంటుందామె. అప్పటిదాకా అవిడ మాటలన్నీ శ్రద్ధగా ఆలకిస్తున్న ఆ షాపు యజమాని అభివాదపూర్వకంగా తలవంచి నిజంగా ఆ పూలు అసహ్యకరంగా, నిరాకారంగా ఉండే పూలై నట్లుగా, ఆమె నిజంగా సత్యంచెప్పినట్లుగా నటిస్తూ, ఆ పూలు కన్నించకుండా అవతలగా, లోపలగా దాచేస్తాడు.

అంతలో ఆమె "ఒత్తుగా ఉన్న ఆ కలువపూలు ఎఱ్ఱ కలువలూ, తెల్ల కలువలూ రెండురకాలూ ఇవ్వండి" అల్లా చెప్పి అవిడ వెనుతిరిగి తన కారు దగ్గరకు వెళుతుంటే ఆ షాపులో దాసీ పిల్ల బక్క వల్చగా ఉండే చిన్నది పెద్ద కాగితంలో ఆమెగారు కోరిన పూలన్నీ పొట్లంగట్టి తీసుకొనివస్తుంది. ఆ పొట్లం, పసిపాపను పొత్తిళ్ళతో పాటు జాగ్రత్తగా ఎత్తుకొని వస్తున్నట్లుగా రెండుచేతులవై నా పెట్టుకొని నెమ్మదిగా ఎంతో విచయంగా ఆమె వెంట వెళుతుంది. శిశుకాలపు రోజుల్లో ఒకనాటి మధ్యా

\* జననం అక్టోబర్ 1888. మరణం, 1923. అంత చిన్నవయస్సులోనే ఇంగ్లీషుభాషలో అత్యుత్తమ కథానికంశు ఆమె రచించింది.

హ్నం కర్తవ్యం వీధిలో విచిత్రవస్తువుల అమ్మే ఒక దుకాణంలో రోజ్ మెరీ ఏదో కొంటున్నది. ఆమెకు చాలా ఇష్టమైనదుకాణమే అది. అదీగాక ఆ కొట్టు యజమానికి ఆమె అంటే ఎంతో గౌరవం కూడా న్నా. ఆమె కాయావస్తువులు ఆమ్మడం అంటే అతనికి ఎంత ఉబలాటమో చెప్పలేము. ఆమె దుకాణంలోకి అడుగుపెట్టడం అలస్యం ముఖం ఇంత అవుతుంది. ముఖం వికసిస్తుందనుకోండి. చేతులు కట్టుకొని వినయంగా కనిపిస్తాడమే అక్కడ ఉన్నంత సేపూ. దాదాపు నోట మాట రానంతగా ఆనందపరవశుడవుతాడు. అదింగా ఆమెను ఉబ్బించడానికి చేసే యత్నం-పొగడ్త - కావచ్చు - ఏమో! కాని అందులో ఏదో చమత్కారం ఉన్నది.

“చూశారూ” అంటూ మర్యాదగా, తగ్గు స్వరంతో, నెమ్మదిగా వివరించడం మొదలు పెట్టి “నా వస్తువు అంటే నాకు ఎంతో ఆపేక్ష ఉన్నది సుమండీ. వాటిని చూచి హృదయ పూర్వకంగా అభినందించలేని వాళ్ళకు, వాటియందు నిజమైన గౌరవం అభిమానం లేనివాళ్ళకు వాటి నమ్మడం కంటే నా దగ్గర ఉంచేమటాడానికే ఇష్టపడతాను. సున్నిత స్వభావం - కళాత్మకదృష్టి ఇవి చాలా అరుదుగా కనిపిస్తాయి. అయినా అటు వంటి దృష్టి లేనివాళ్ళకు పీటిని అమ్మడం నాకు బోర్తిగా ఇష్టంలేదు. అల్లా అంటూ ఒకసారి గట్టిగా గాలి పీల్చుకొంటూ పెల్వెటు గుడ్డ చుట్టిన పాకెటు ఒకటి గాజు అద్దమున్న కొంటురుమీద విప్పుతూ, నిడువుగా కొంచెం పాలినట్లుగా ఉన్న వేళ్ళతో దానిపైన రాస్తూ ఉండిపోయాడాయన.

ఇవ్వాళ ఆయన చూపదల్చుకొన్నది ఒక చిన్న పెట్టి. దాన్ని ఆమెకోసరమే దాచిపెట్టి ఉంచాడాయన. ఇంతవరకు దాన్ని మరొకరికి చూపను కూడా చూపలేదు. చాలా అందమైన ఎనామెల్ పెట్టె అది. వైభాగం వెండిపూత ఉన్నట్లు తళతళ మెరుస్తున్నది. ఆ పెట్టిమూతపై విరసిత పుష్ప విరాజితమైన ఒక చిన్న వృక్షం. ఆ వృక్షచ్ఛాయలో ఒక

అంచాలిల్ని కన్య నిలిచి ఉన్నది. ఆ చిన్ని శిల్పం ప్రక్కగా మరో విగ్రహం కూడా ఉన్నది. అతగాడు ఆ శిలాతరళాక్షి శాహుబంధంలో పరవశుడైపోయి నట్లు కన్పించాడు. ఆమెతలపైన ఒక చిన్న దొరటోపి కూడా ఉన్నది. ఆ చిన్న టోపిచుట్టూ రిబ్బను కూడా చుట్టిఉన్నది. ఈ శిల్పాలపైన - వారిద్వారకు మైగా ఊదారంగు మబ్బు తునక చిత్రితమైంది. ఆ మేఘశకల స్వరూపం చాలా చిత్రంగా, ఆ ప్రేమి లకును పరిశిలిస్తున్న దేవతలా ఉన్నది.

వస్తు పరిశీలన చేసేటప్పుడు చేతికున్న రబ్బరు తొడుగులు విప్పేయడం ఆమెకు అలవాటు. ఆ పెట్టెను తాచుతూ పరిశీలించే ముందు రబ్బరు తొడుగులను త్వరగా విప్పుకొన్నదామె. ఆమె దృష్టిని అది నిజంగా ఆకర్షించింది. దానియందు ఆమెకు అభిమానం కలిగింది. ఆమె కంటికి అది ఒక నిధిలాగున కన్పించింది. అది తాను పుచ్చుకోక తప్పదనుకొన్నదామె. ఆ పెట్టెను చేత్తో ఎత్తి పట్టుకొని అటూ ఇటూ తిప్పుతూ మూత తెరిచి మళ్ళీ మూస్తూ ఉన్నప్పుడు ఆ వెల్వెటు వస్త్రం పైన - ఆ వస్త్రం ముందు తన చేతులు ఎంత అందంగా కనిపిస్తున్నాయో గమనించుకొన్నదామె. ఆ కొట్టు యజమాని మనస్సులో కూడా - ఎక్కడో ఏమూలలో ఇటువంటి భావనే మొలకెత్తి ఉండవచ్చును. ఆయన ధైర్యంచేసి ఆమె చేతుల్ని గురించి అలోచన చేస్తూ ఉండవచ్చు. ఎందుకంటే కొంటురు మీద అందంగా పుష్టిని ప్రదర్శిస్తూ మెదులుతున్న ఆమె వేళ్ళపైపుకు ఆయన పొడుగాటి, రక్త విహీనంగా ఉన్న వేళ్ళు ఆప్రయత్నంగా కదులుతున్నాయి. ఆయన నెమ్మదిగా “అదుగో! ఆపువులు మీరు అన్యధా భావించకుండా ఉంటే అవి చూపుతాను” ఆయన ఆ మాటలు ఆమె దృష్టిని తన వైపుకు త్రిప్పుకోడానికి అన్నట్లున్నారు. ఆమె ఆ విషయం గమనించి కూడా “అవా - వాటికేం? చాలా అందంగా ఉన్నాయి” అంటూ రోజ్ మెరీ ఆ పూలను మెచ్చుకొన్నది. ఒక ఉదంపాటు ఆ

కొట్టు యజమాని ఆమె మాటలు వినించు కొన్నట్లు లేదు. ఆతర్వాత ఆయన నెమ్మదిగా గొణిగాడు "ఇరవైఎనిమిది గినిలుమాత్రమే నండీ".

"ఇరవై ఎనిమిది గినిలు. సరే" అన్న రామె ఏ విధమైన భావనా, ఆశ్చర్యం ప్రకటించలేదు. ఆమె నెమ్మదిగా ఆ చిన్న పెట్టెను క్రింద పెట్టింది. రబ్బరు తొడుగులు మరల తొడుగుతున్నది.

ఇరవై ఎనిమిది గినిలు! భాగ్యవంతు లయితే మట్టుకూ అంత పెద్ద మొత్తము!...ఆమెముఖంలో ఏ భావమూ కన్పించలేదు. వెనక వైపు ఎత్తుగా బీరువాపై న ఉన్న టీకేటిల్ వంక చూస్తూ అస్పష్టంగా పలుకుతున్నట్లుగా "మంచిది - మంచిది అది నా కోసం ఉంచండి - ఉంచుతారు కదూ" అన్నది. ఆ మాటలు అల్లా సప్తాస్పష్టంగా వినించి వినించగానే - ఉంచమని ఆమెగారు అనడంకంటే ఆశింపదగ్గ విషయం మరోటి లేదన్నట్లుగా వినయంగా నమస్కరించి చేతులు కట్టుకొని నిలబడ్డాడు. ఆయన వాలకం చూస్తే ఆ పెట్టెను ఆమె గారి కొరకు ఎప్పటికీ అట్టే పెట్టగలడు సుమా అన్నట్లు కన్పించాడు.

చలికాలంలో మధ్యాహ్నం సమయమది. సన్నగా వర్షం కురుస్తున్నది. పైగా అప్పుడే చీకట్లు కూడా వ్యాప్తిస్తున్నాయి. చల్లని గాలి వీస్తున్నది. ఆ శీతవాయువులో ఏదో ఘాటుతనం కూడా మిళితమై ఉన్నది. ఆమె అదంతా గమనిస్తూనే కొట్టు తలుపు తెరుచుకొని బయటకు వచ్చింది - అప్పుడే మెట్ల మీదకు కూడా వచ్చేసింది.

అప్పుడే వెలిగించిన దీపాలుఎందుకో విచారంగా ఉన్నట్లు కన్పిస్తున్నాయి. ఎదురుగా ఉన్న ఇండ్లల్లో దీపాలుకూడాఅట్లాగే ఉన్నాయి. ఆవైపుగా వీధిలో మనుష్యులు త్వరత్వరగా వెళుతున్నారు, వస్తున్నారు. అసహ్యంగా ఉన్న గొడుగులు వేసుకొని వాళ్ళు అలా నడిచిపోతున్నారు. ఆమెకో క్రొత్త ఆవేదన కలిగింది. అరచేతులతోగుండెల్ని హత్తుకొన్నది. ఆ చిన్నపెట్టెకూడా అప్పుడే తనదగ్గర

ఉంటే బాగుండుననుకొన్నది... సరే ఆమె కారు అక్కడే ఉన్నది. కారుదగ్గరకు వెళ్ళడానికి కాస్త కాలిబాటను చాటవలసి ఉన్నది. కాని ఎందుకో ఆమె ఒక్క ఊడం ఆగింది. "తమ ఇళ్ళల్లోంచి బయటకువచ్చి, బయటప్రపంచాన్ని దర్శించినప్పుడు, పరిశీలించినప్పుడు ప్రతివారికీ కొన్నిఉదాహరణలు-కొన్ని భయంకరఉదాహరణలు ఎదురవుతుంటాయి. అవి నిజంగా అతిభయంకరమైనవే. వాళ్ళంతా వాటికి తల ఒగ్గవలసిందే. వాళ్ళు అప్పుడిక ఇంటికి వెళ్ళి మరోకప్పుటి అదనంగా పుచ్చుకొని శాంతపడవలసిందే, కాని..." సరిగ్గా అల్లా అనుకొంటున్న ఊడంలోనే అరె ఇది ఎక్కణ్ణించి వచ్చిందీ అని అనుకొంటున్న ఊడంలో బక్కవల్పుగా నల్లగాఉన్న పిల్ల నీడలా దగ్గరగా మోచేతి వెనక్కి నిల్చున్న ఓ వయస్సులో ఉన్న అమ్మాయి కన్పించింది. నిట్టూర్పులా విన్పిస్తున్న - కాదు దుఃఖంలో ఉన్నప్పుడు విన్పిస్తున్న సన్నని గీంతుకతో ఆ అమ్మాయి నెమ్మదిగా "అమ్మగారూ తమతో ఒక్క ఊడం, ఒక్క సంగతి మనవిచేసుకోవచ్చునా?" అన్నది. భయపడుతూ అన్నట్లుగానే అనేసింది.

"ఏమిటో చెప్పు."

అల్లా అంటూనే రోకోమేరీ వెనక్కు తిరిగింది. ఆ పిల్ల కళ్ళు విశాలమైనవి. తనకంటే ఎక్కువ వయస్సేమీ లేదనుకొన్నదామె. చాలా బాధలు పడిన పిల్లలా కన్పించిందామె. ఎల్లవారిన చేతులతో కోటు కాలరు బలంగా పట్టుకొని గజగజా వడికి పోతున్న ఒక అమ్మాయి కన్పించింది. ఆ అమ్మాయి అప్పుడే చల్లటి నీళ్ళల్లోంచి బయట పడినట్లుగా, రావిఆకు గాలికి రెపరెపలాడు తున్నట్లుగా, చలికి తట్టుకోలేక నిలువునా వడికి పోతున్నది. "అమ్మగారూ....." ఆ అమ్మాయి నట్టుతూ మాట్లాడడం ఆరంభించి "ఒకప్పుటి నీళ్ళకు డబ్బలిస్తారూ..." అని అడగడం పూర్తి చేసింది. "ఒక కప్పు టీ!" ఆ స్వరంలో ఏదో నిజాయితీ ఉన్నది. ఆ స్వరంలో బిచ్చగతై పోకడ



ఒక్క రవ్వకూడా లేదు. రోజ్ మేరీ ఎంతో ఆశ్చర్యపడుతూ “నీదగ్గర అసలు డబ్బులేదా” అన్నది. అందుకా అందుకా అమ్మాయి “ఏమీ లే దమ్ముగారూ” అని సమాధానం చెప్పింది.

“అరే! ఎంత విచిత్రం!” రోజ్ మేరీ చీకటిలోకి చూస్తూ అన్నది. అంతలో ఆమెవైపు తిరిగి వింతగా చూచింది. ఆమెకా విషయం ఎంతో అసాధారణంగా కన్పించింది. నిజం - రోజ్ మేరీకి హఠాత్తుగా ఆ విషయం - ఆ సంఘటన ఒక సాహసోపేతమైన విషయంగా - సంఘటనగా - కన్పించింది. “డాబ్బ విస్కీ” నవలలోని ఏదో ఒకానొక సన్నివేశంలా ఉన్న దామెకు. తాను ఆ పిల్లను చీకట్లో ఇట్లా అనుకోకుండా కలుసుకోవడ మదీ తను పుస్తకాలలో చదువుతూ ఉండే, రంగస్థలంపై చూస్తుండే విషయమే. సరిగ్గా అల్లాటి పనే తాను నిజంగా చేస్తే ఏమవుతుందో ఊహించుకోవడం మొదలు పెట్టిందామె. “ఓ మహాగొప్పగా ఉంటుంది. హృదయం స్పందిస్తుంది... ఆ తర్వాత ఈవిషయం నా స్నేహితులంతా ఆశ్చర్యచకితులై వింటుండగా నేను - ఆమెను .... అంతే సరాసరి ఇంటికి తీసికెళ్ళిపోయాను ....” అనుకొన్నదామె. అల్లా అనుకొంటూ ఆ పిల్లతో “నాతోపాటు టీకి మాయంటికిరా” అన్నదామె. అల్లా అంటున్నప్పుడు ముందు ముందు తన మిత్రులతో “అంతే ఆమెను సరాసరి ఇంటికి తీసికెళ్ళి పోయాను” అని చెప్పగలనని ఆమె అనుకొన్న మాటలు అప్పుడే అంటున్నట్లుగా అనిపించిందామెకు.

ఆ మాటలు విని ఆ పిల్ల ఆశ్చర్యపడిపోయింది. వెనక్కు తగ్గింది. ఊడకాలం ఆమె వణుకు కూడా ఆగింది. రోజ్ మేరీ చెయ్యి ముందుకుచాపి ఆ పిల్ల చేతిని మృదువుగా స్పృశించింది. “నేను రమ్మన మనే అంటున్నాను.” ఆమె లాలనగా చూస్తూ, చిరునవ్వు నవ్వుతూ స్పష్టీకరించింది.

“ఎందుకు జంకుతావు! తప్పకుండా రా - నాతోపాటు నా కారులో ఇంటికి వచ్చి - ఓ కప్పు

టీ త్రాగుమవు గాని” అన్నది ఆ పిల్లకు భయం పోగొట్టడానికి.

కాని ఆ పిల్ల “మీరు నిజంగా రమ్మనడం లేదు. కదండీ!” అన్నది. ఆ స్వరంలో తాదా స్పష్టంగా కన్పిస్తున్నది. అందుకు రోజ్ మేరీ “రమ్మ నే అంటున్నా - నువ్వు తప్పక రావాలి. కనీసం నన్ను సంతోషపెట్టడానికైనా రా. రా నాతో వచ్చేయ్” అన్నది. ఆ మాటలు విని ఆ పిల్ల వేళ్ళు పెదవులపై ఉంచుకొంటూ ఏదో అందామని అనుకొంటూ ఆగిపోయింది. మరో ఊడం తర్వాత ఆవిడ వంక తేరి పారచూచింది. చూస్తూ “మీరు నన్ను పోలీసుల దగ్గరకు తీసుకొని పోవడం లేదుగదా?” నట్టుతూ, భయపడుతూ అడిగిందా పిల్ల.

“పోలీసుల దగ్గరకా!” పెద్దగా నవ్వేసింది రోజ్ మేరీ నవ్వుతూ “అబ్బే! నే నెందుకు అంత క్రోధంగా ప్రవర్తిస్తాను? నిన్ను ఇంటికి తీసికెళ్ళి కాస్త సౌఖ్యాన్ని చేకూర్చి నువ్వేమైనా చెలితే విందామని అనుకొంటున్నా. అంతే” అన్నది. ఆకలితో ఉన్నవాళ్ళను బహుసులభంగా వెంటతీసుకొని పోవచ్చును. సౌకర్య కారు తలుపు తెరచి వినయంగా నిల్చొని ఆమెను లోనికి ఆహ్వానించాడు. మరో ఊడం తర్వాత వారిద్దరు చీకట్లను దూసుకొంటూ గృహోన్ముఖులై పోతున్నారు. “చూశావా” అన్నది రోజ్ మేరీ నెమ్మదిగా ఆమెకు గర్వభావమిళితమైన ఏదో విచిత్రానందం కలిగింది. తను వలపన్న తెచ్చిన ఆ పిల్లవంక అల్లా ఆనందంతో చూస్తూ “నువ్వు నావశమైనావు.” అని అనేకేదే కాని అనలేదు. ఆ విషయం చాల నెమ్మదిగా తన హృదయంలో కలిగిన దయను వ్యక్తీకరిస్తూ చెబుదామనుకొన్నది. “అమ్మాయి - చూశావా జీవితంలో చాలా వింత విషయాలు సంభవిస్తుంటాయి. అనుకోకుండా ఇలా నాలాగా ఎదురయ్యే వాళ్ళే చివరకు నిజమైన ఆత్మీయులవుతారు.....భాగ్యవంతులకు కూడా హృదయాలుంటాయమ్మా... స్త్రీలందరూ అక్కచెల్లెళ్లు” అని ఆ పిల్లకు చెప్పి ఆ

విషయం రుజువు చేద్దామనుకొన్నదామె. అల్లా అనుకొంటూ అప్రయత్నంగా ఆ పిల్లవంక తిరిగి “భయపడకు - అసలు నువ్వు నిజానికి నాతో ఎందుకురాకూడదూ? మనమిద్దరమూ ఆడవాళ్ళం- కాకపోతే నేను కాస్త ఉన్నదాన్ని. అదృష్టవశాన నేనేదో కాస్త భాగ్యవంతురాల్ని అవడం తటస్థించి నవ్వుడు నువ్వు ఏమని ఆశించాలి అంటే.....” ఆ వాక్యం ఎల్లా పూర్తిచేయబోతున్నదో నిజానికి ఆమెకే తెలియదు. ఆమె ఒక గండంలో పడ్డట్టే అయ్యింది. కాని ఆ గండం గడవటానికే అన్నట్లు, దైవికంగా సరిగ్గా ఆ ఊడానికే ఆమెకారు ఆగింది ఒక చిరుగంట మోగింది. నౌకరు వచ్చి తలుపు తెరిచాడు. విలాసంగా, ఓయ్యారంగా మళ్ళీ ఎంతో జాగ్రత్తగా ఆమె కారు దిగి ఆ పిల్లను నెమ్మదిగా హాల్లోకి తీసుకొనివెళ్ళింది. వెచ్చగా, మెత్తగా కాంతిమంతంగా, సువాసనలతో కూడి నదిగా...నిజానికి తనకెంతో పరిచయమున్న - కాని దాన్ని గురించి తాను ఎన్నడూ ఆలోచించని-ఆ వాతావరణాన్ని తన వెంటవచ్చిన పిల్ల వింతగా గమనించడమూ, తన ఇంటి సౌఖ్యాన్ని ఆ పిల్ల అందుకోవడాన్ని రోజ్ మెరీ గుర్తించింది. “రాపైకి వెళదాంరా!” అన్నది రోజ్ మెరీ దయామృతాన్ని ఆ పిల్లపై కురిపించాలని. ఆమె ఆప్పుడే తొందర పడ్డది. “వెళదాం పద పైన నా గదిఉన్నది అక్కడికి వెళదాం” అన్నది మళ్ళీ అంతలోనే. ఆ పిల్లను త్వరగా పైకి తీసుకొనిపోవడం వల్ల నౌకర్లు వాళ్ళంతా ఆ పిల్లవంక ఎగబడి చూడడమదీ తప్పవుతుంది. అటువంటి బాధ ఆ పిల్లకు కలుగకుండా చేద్దామనే ఆమె అంత తొందరపడ్డది.

మెల్లెక్కి వాళ్ళిద్దరూ పైకి వెళ్ళారు. వారు ఆవిడ పడకగదికి వెళ్ళారు. ఆ గది ముఖద్వారానికి సిల్కు తెర కట్టబడిఉన్నది. లోపల నెగడు లోంచి సన్నని జ్వాలలు పైకి ఎగసి తమ కాంతి మూలకంగా అక్కడఉన్న సామగ్రిఅంతా కనిపించ చేస్తున్నాయి. మెత్తని సోఫాలూ, రంగురంగుల

రగ్గులూ ఆ జ్వాలల కాంతిలో స్పష్టంగా కనిపిస్తున్నాయి.

ఆ పిల్ల వచ్చి లోపలగా నిలబడిపోయింది. ఆ పిల్ల చాలా ఆశ్చర్యపడిపోతున్నది. కాని అదేమీ రోజ్ మెరీ గమనించినట్లు లేదు.

ఆవిడ ఒక పెద్ద కుర్చీని నెగడుకు దగ్గరగాలాగి “రా - ఇలా రా - ఇలా కూర్చో - ఈ కుర్చీలో కూర్చుని ముందు చలికాచుకో - చలికి మరీ వడకి పోతున్నావు. ముందా బాధ తొలగించుకో.”

ఆ పిల్ల వెనక్కు తగ్గుతూ “నాకు దైర్యం చాలడంలేదండీ” అన్నది. “అబ్బే - ఏం పచ్చా లేదు - రా” అంటూ రోజ్ మెరీ చప్పున వచ్చి “నువ్వుభయపడకు - నువ్వు ఏమీ భయపడకూడదు. నేను ఒక్క ఊరిలో కోటు అదీ విప్పకొన్నాక మనం ప్రక్క గదిలోకి వెళ్ళి టీ తాగి హాయిగా మాట్లాడుకొందాం - అయినా నీకు భయందేనికి?” అంటూ ఆమెను ఆ కుర్చీలో కూర్చోపెట్టింది. ఆ పిల్ల ఏమీ మాట్లాడలేదు.

చేతులు పొట్టమీద పెట్టుకొని, నోరు సగం తెరుచుకొని అల్లా చూస్తూ ఉండిపోయింది. రోజ్ మెరీ దగ్గరగా నిలబడి, ఆ పిల్లపైకి కొంచెంగా ఒరగవడుతూ నెమ్మదిగా “హేటు తీసేసుకోవూ - అందమైన నీ కురులన్నీ తడిముద్దలైనాయి - ఇంట్లో ఉన్నప్పుడు ఎవరికైనా హేటు తీసేసు కొంటేనే బాగుంటుంది కదూ?” అన్నదామె నెమ్మదిగా. “అల్లాగే నండీ”.

ఆ పిల్ల ఏదో రహస్యంగా అంటున్నట్లుగా అన్నదా మాటలు. అల్లా అన్నాక తన నలిగిపోయిన హేటు తీసేసుకొన్నది.

“మంచి పనిచేశావు...ఆ కోటు విప్పేసుకోవడానికి నేను సాయంచేస్తా నుండు” అన్నది రోజ్ మెరీ.

ఆ మాటమీద ఆ పిల్ల లేచి నిలబడ్డది. కాని ఇంకా ఆ కుర్చీ చేతిని ఆ పిల్ల ఒక చేత్తో పట్టుకొనే ఉన్నది. అల్లా నిలబడి ఆమెను కోటు విప్పేయ నిచ్చింది.

అందుకు ఎంతో ప్రయత్నం చెయ్యవలసేవచ్చింది. కోటూ, పేటూ ప్రక్కగా నేలమీద వదిలేశాక ఆమె వెళ్ళి సిగరెట్టు పెట్టె తెరిచి సిగరెట్టు ముట్టించు కొన్నది. ఆ సమయంలో ఆ పిల్ల తొందరగా, ఎంతో సన్నగా “ఊమించండి. కాని నాకు శోష వచ్చేలాగున్నది. వెంటనే నా కేదో ఇంత ఇప్పించక పోతే ఇంక ఇక్కడ ఉండలేను” అన్నది.

నిజంసమా - అరెరే ఎంత పొరపాటైపోయిందీ నేను ఎంత ఆలోచనా రహితంగా, ఎంత మంద మతిగా ప్రవర్తించానూ!” అంటూ ఆమె గొట్ట కొట్టడానికి ముందుకు చరచరా వెళ్ళింది. “టీ వెంటనే టీ కావాలి. కొంచెం బ్రాండి కూడా కావాలి.” ఆమె అడ్డలు జారి చేసింది. నౌకరు పిల్ల అక్కడకు రావడం వెళ్ళడం కూడా ఒక్క ఊదంలో గడిచిపోయింది. కాని అది చూచి కూడా పెద్దగా, దాదాపు అరుస్తున్నట్లుగా “అబ్బే నాకు బ్రాండి అక్కర్లేదండీ - నేను ఎప్పుడూ తాగను - నాకు కావలసిందల్లా ఒక్క కప్పు టీ - ఒక్క కప్పు టీ ఇప్పించండి.” అంటూ ఆ పిల్ల దుఃఖం ఆపుకోలేక పోయింది. కన్నీరు పొంగి వచ్చింది. ఆ ఊదం చాలా విచిత్రమైంది.

హృదయాన్ని స్పందింపజేసే ఊదమది. నిజంగా బాధ కలిగించే ఊదం అది. రోజ్ మేరీ ఆ పిల్ల ప్రక్కగా మోకరిల్లింది. “అబ్బే - అల్లా ఏడవకు - ఏడవకూడదు. ఎందుకూ అంత ఇదవుతానూ?” అంటూ ఆమె తన లేసు అల్లికగల చేతిరుమాలును ఆ పిల్లకు అందించింది. అమెకు నిజంగా ఎంతో జాలికలిగింది. బలహీనంగా ఉన్న ఆ పిల్లకు జాలచుట్టూ తన చేతులువేసి ఆమెను లాలించింది. కొన్ని ఊదాల తర్వాత ఆ పిల్ల “ఈ విధంగా నేను బ్రతకలేను - సహించలేను - భరించలేను ఈ పాడు జీవితం వెంటనే అంతంచేసుకొంటా” అంటూ ఏడ్చు ఆపుకోలేక పోయింది.

రోజ్ మేరీ ఆ పిల్లను మరింత దగ్గరగా లాక్కొంటూ నెమ్మదిగా “చూడూ - నీకా అవసర

మేమీ లేదులే—నీ విషయం నేను చూస్తాను. ముందు నువ్వు ఏడ్చు మానెయ్యి. ఇంక విచార వడకు. ఇకముందు నీకేమీ భయం అక్కర్లేదు. చూశావా మరి నువ్వు నన్ను కలుసుకోవడం ఎంత మంచి పనయ్యిందో! సరే సరే - ఇక మనం టీ తాగేద్దాం—అప్పుడు నీ విషయం అంతా చెబుచువుగాని. నీకు నే నేదో మంచి ఏర్పాటు చేస్తాను. చేస్తానని ఇప్పుడే వాగ్దానం చేస్తున్నాగా - ఊ! మరి ఏడవకు - ఊ! నామాట వినుమరి.”

సరిగ్గా మరో నిమిషంలో దాసిది టీ తెస్తుందనగా ఆ పిల్ల ఏడ్చు మానేసింది. రోజ్ మేరీ లేచి అక్కడ ఉన్న చిన్న బల్ల తమ ఇర్పూరకూ మధ్యగా అమర్చింది. దాని మీద టీ కప్పులూ, రొట్టె, నన్నా, బిస్కట్లూ పెట్టి వెళ్ళింది దాసిది. మీగడా, పంచదారా వేసి కప్పునిండుగా ఇస్తుంటే ఆ పిల్ల కప్పు తర్వాత మరోకప్పు ఖాళీచేసింది. అట్లా తేనీరు అందిస్తూ రోజ్ మేరీ తను చూస్తున్నట్లు కనుక ఆ పిల్ల గమనిస్తే, ఆ పిల్ల ఎక్కడ సిగ్గుపడుతుందోనని ఎక్కడ మొహమాట పడుతుందోనని మరోవైపు చూస్తున్నట్లుగా నటిస్తూ - సిగరెట్టు త్రాగుతూ కూర్చుంది. తనుమట్టుకు అవేమీ తినలేదు. తాగలేదు.

ఆ చిన్న విందువల్ల సత్కలితమే కన్పించింది. మరికొంత సేపయ్యాక దాసిది వచ్చి ఖాళీకప్పులూ పళ్ళాలూ పట్టుకొని పోయింది. దాసిది వెళ్ళాక రోజ్ మేరీ ఒకసారి ఆ పిల్లవంక చూచింది. అప్పుడా పిల్ల ఎంతో క్రొత్తగా కన్పించింది. పంకులు తిరిగిన జుట్టూ - ఎఱ్ఱపి పెద వులూ - ప్రకాశవంతమైన కళ్ళూ - పల్చని అందమైన పిల్లలా కన్పించింది. ఆ పిల్ల ఆకర్షణీయంగా కూడా కన్పించిందామెకు. ఆ కుర్చీలో వెనక్కు వాలి, హాయిగా విశ్రాంతిగా కూర్చుని, నెగడు మంటవంక చూస్తున్నదాపిల్ల. రోజ్ మేరీ మళ్ళా ఇంకొక సిగరెట్టు ముట్టించి - గొంతు సవరించుకొన్నది. “ఇంక ఇప్పుడు అడగ వచ్చు” అనుకొంటూ నెమ్మదిగా “నువ్వు భోజనం చేసి ఎన్నాళ్ళయింది?” అని ప్రశ్నించింది.

ఆ పిల్ల సమాధానం చెప్పడానికి పీలులేక పోయింది. ఎందుకంటే అంతలోనే గడియ చప్పు డయ్యింది. "రోజ్ మేరీ నేను లోపలికి రావచ్చా?" అని బయటనుండి అడిగాడు ఫిలిప్. రోజ్ మేరీ "ఆ" అన్నది భర్త ప్రశ్నకు పెంటనే సమాధానంగా.

ఆయన లోనికి వచ్చారు. "అరే - మనమి అనుకోకండి" అని ఆగిపోయి వారివంక కొంచెం ఆశ్చర్యంగా చూచాడు. రోజ్ మేరీ చిరునవ్వు నవ్వుతూ ఏమీ విశేషంలేదు. ఈమె నా స్నేహితురాలు. పేరు"...అని తడుముకొంటుండగా ఆ పిల్ల అందుకొని "స్మిత్ అండి" అన్నది. ఆ పిల్ల ప్రశాంతంగా, కొంత నిర్భయంగా కన్పించింది. అల్లా ఆ పిల్ల అందిస్తే అందుకొని రోజ్ మేరీ "ఆ. అవును ఆమె పేరు మిస్ స్మిత్ - నా స్నేహితురాలు మేం ఏదో మాట్లాడుకో బోతున్నాం". అంటూ భర్త వంక అర్థవంతంగా చూచింది.

"ఓనో - సరే - మంచిది" అన్నారాయన. అంతలో నేలమీదపడిఉన్న కోటూ, హేటూ ఆయనకు కనిపించాయి. ఆయన నెమ్మదిగా నెగడువద్దకు వెళ్ళి వాటిని చూడనట్లు నటిస్తూ వెనుతిరిగి నిల్చున్నారు. "మధ్యాహ్నమంతా మహా పాడుగా ఉన్నది" అంటూ ఆయన ఆ పిల్లవంకా, ఆ పిల్ల చేతులవంకా, బూట్లవంకా చూచారు. అటుతర్వాత రోజ్ మేరీ వంక చూచారు.

"అవును - అవునుకదూ? చాలా పాడుగానే ఉన్నది" - అన్నది రోజ్ మేరీ వైకి ఉత్సాహంగానే. సహజమృదులమైన తన చిరునవ్వును పెదవులపై మలచుకొంటూ ఫిలిప్ నెమ్మదిగా "నువ్వొక్కసారి మన లైబ్రరీ గదిలోకి వస్తే... ఒక్కడూ ఈ అంతరాయానికి మిస్ స్మిత్ ఊమిస్తుందనుకొంటాను" అన్నారాయన ఎంతో గౌరవాన్ని సూచిస్తూ.

పెద్ద కళ్ళు ఎత్తి ఆ పిల్ల ఆయనవంక చూచింది. ఇంతలో రోజ్ మేరీ ఆ పిల్ల తరపున "ఓ! తప్పకుండా

ఊమిస్తుంది" అని సమాధానం చెప్పి లేచి నిలబడి "మరి పదండి" అన్నది భర్తతో. మరుక్షణంలో వాళ్ళిద్దరూ కలిసి బయటకు వెళ్ళిపోయారు.

ఏకాంతం చిక్కగానే "ఏమిటిదంతా? ఎవరామె - ఈ వ్యవహారమంతా ఏమిటి? దీని అర్థం ఏమిటో చెప్పు" అని అడిగాడు రోజ్ మేరీ భర్త.

"మె నవ్వుతూ, తలుపుకు చేరగిలబడి నిల్చొని, నెమ్మదిగా "కర్జన్ ఫిలిప్ కన్పించింది. నిజంగా. ఆ పిల్ల నన్ను ఒక్క కప్పు టీ డబ్బులు దానం చెయ్యమని బ్రతిమిలబడింది. ఆ వంక ఇంటికి తీసుకొచ్చేశాను."

"అది సరే - ఇక నువ్వావిడను ఏం చెయ్యబోతున్నా వేమిటి?" కొంచెం పెద్దగా కేకలు వేస్తున్నట్లుగా అన్నాడాయన. రోజ్ మేరీ అందుకు సమాధానం చెప్పకుండా "ఆ పిల్ల యెడల మీరు కాస్త నయంగా ఉండండి - దయగా ఎల్లా ఉండాలో నాకు సరిగా తెలియడం లేదు... మేమింకా అసలు మాట్లాడుకోలేదు... మీ రామెను సరిగా చూడాలి" అంటూ ఆమె ఏదో చెప్పబోతుంటే ఆయన మందలిస్తున్నట్లుగా "ఓని వెజ్టిదానా! నీ కేమైనా ఏచ్చెత్తిందా ఏమిటి? అటువంటి దేమీ జరగడానికి వీలేదు. అది అంతే - తెలిసిందా?" అన్నారు.

"మీరు ఇల్లా అంటారని నాకు తెలుసు - కాని ఎందుకు దయగా చూడకూడదూ? నా కది ఇష్టం. నేను అల్లా చెయ్యాలనుకొంటున్నాను. ఆ కారణం చాలదూ? అదీ గాక ఇల్లాంటి సంగతులు పుస్తకాల్లో అక్కడా చదువుతుంటాం కదూ?... అది ఏమైనా ఈ విషయంలో నేను ఒక నిర్ణయానికి వచ్చేశాను."

"కాని" అంటూ ఫిలిప్ ఒక్కడూ ఆగి చుట్టమొన కత్తిరించుకొంటూ నెమ్మదిగా "ఆమె చాలా అందంగా ఉన్నదే!" అన్నాడు.

"అందంగానా!" ఆమె ఎంతో ఆశ్చర్యపడ్డది. అమె చెక్కిళ్ళు ఎఱ్ఱబడినాయి.

“మీరు నిజంగా అనుకొంటున్నారా... నేనా విషయం ఆలోచించలేదే!” అన్నదామె. అగ్గిపుల్ల గిస్తూ ఫిలిప్ “ఆమె నిజంగా ఎంతో అందంగా ఉన్నది. ఆమె వంక నువ్వు మళ్ళి ఒక్కసారి చూడు నీకే తెలుస్తుంది. నేను ఇందాక గదిలోకి అడుగుపెట్టి అటుచూచి నిర్ఘాంతపడిపోయాను.... సరే. ఏమైనా నువ్వు పెద్ద పొరపాటు చేస్తున్నావు. నేను కొంచెం కఠినంగా మాట్లాడానని మరేమీ అనుకోవద్దు. సరే. ఇప్పుడా స్మిత్... శ్రీమతిగారితో నేను సహపంక్తిని భోజనం చెయ్యవలసివస్తోందా? చెప్పు. ముందుగా చెప్పకపోతే అందుకు కావలసిన ఏర్పాట్లు చేసుకోవద్దా?” అన్నారు. అందుకు “సరేండి మీ మాటలూ మీరున్నా” అన్నది రోజ్ మేరీ. అల్లా అనేసి ఆమె అగదిలోనుండి బయటకు వెళ్ళింది. కాని ఆవెళ్లడం తన పడకగదికి కాదు. తాను ఉత్తరాలు వ్రాసుకొనే గదికి వెళ్ళింది సరాసరి. అల్లా వెళ్ళి బల్ల ముందు కూర్చున్నది ఏదో ఆలోచిస్తూ “ఆమె అందంగా ఉన్నది!—నిజంగా అందంగా ఉన్నది! నిర్ఘాంత పడిపోయాను!”

ఆమె గుండె దడదడ కొట్టుకొన్నది.

“అందం! సౌందర్యం!”

చెక్కు పుస్తకం బయటకు తీసిందామె. కాని చెక్కు వల్ల ఏమిటి ప్రయోజనం అనుకొని వెంటనే బల్ల నొరుగు లాగి అయిదు పౌండ్ల నోట్లు తీసింది. ఆమె వాటివంక ఒకసారి అలా చూచింది. అంతలో ఏమనుకున్నదో ఏమో, వాటిల్లో రెండు తిరిగి నొరుగులో పడేసి మిగతా మూడు నోట్లూ చేత్తో పట్టుకొన్నది. వాటిని వేళ్ళతో కొంచెం నలిపింది. ఆమె నెమ్మదిగా తన పడకగదికి వెళ్ళింది.

ఆర గంట తర్వాత రోజ్ మేరీ తిరిగి వచ్చేసరికి ఆమె భర్త ఇంకా ఆ లైబ్రరీ గదిలోనే ఉన్నాడు.

ఆమె తలుపుకు అనుకొని నిలబడి “ఆ పిల్ల మనతో భోజనానికి ఉండదులెండి—మీకు ఆ విషయమే చెబుదామని...” అని అగిందామె. ఫిలిప్

తాను చదువుతున్న పత్రిక ప్రక్కన పెట్టేస్తూ “ఏం ఎందుకని? ఇంతకుముందే ఎవరితోనైనా ఒప్పందం చేసుకొందా?” అని అడిగారు.

రోజ్-మేరీ ఒయ్యారంగా ముందుకు వచ్చి ఆయన తొడపై కూర్చున్నది. కూర్చుని నెమ్మదిగా “వెళ్ళకతప్పదని పంతంపట్టింది... అందుకని ఆ బీదపిల్లకు కొంచెం డబ్బుఇచ్చాను. ఆ పిల్ల ఇష్టాన్ని కాదని ఉంచలేక పోయాను. ఇష్టంలేనప్పుడు నిజానికి ఆ పిల్లను ఆపి ఉంచగల నంటారా?” అని అడిగిందామె.

ఆమె చక్కగా జుట్టు దువ్వుకొన్నది.

అందమైన ఖరీదైన ముత్యాలహారం పెట్టుకొన్నది. ఆమె చేతులెత్తి - వేళ్ళతో ఆయన చెవలను మృదువుగా తాకింది. అల్లా ఆయన చెంపల్ని స్పృశిస్తూ తాదగా, కొంచెం రుద్దమైన నన్నని మధుర కంఠంతో ఆమె “నేనంటే మీకిష్టమేనా?” అని అడిగింది.

ఫిలిప్ ఆమెను కెగిలిలోకి మరింత బలంగా పొదుపుకొంటూ “చాలా ఇష్టం - పది ఒక్క ముద్దు....” అన్నాడు!

ఒక్క ఊడం నిశ్శబ్దం.

రోజ్ మేరీ ఏదో ఆలోచిస్తున్నట్లుగా మాట్లాడింది. “ఇవ్వారా నాకో కొట్లో ఒక మంచి అందమైన పెట్టి కన్పించింది. చిన్న దంతపు పెట్టి. దాని ఖరీదు ఇరవై ఎనిమిది గినిలు. అంతే ఏమంత ఎక్కువ కాదు. అది నేను కొనుక్కోనా?”

ఆమెను దగ్గరగా తీసుకొంటూ “కొనుక్కో. డబ్బు వృధాచెయ్యడం నీ కలవాటేగా - తీసుకో” అన్నాడాయన.

కాని రోజ్ మేరీ అడగాలని - కాదు - అనాలని అనుకొన్న విషయం అదికాదు.

ఆయన తలను తన వజానికి హత్తుకొంటూ ఆయనను ఏదో రహస్యం అడుగుతున్నట్లుగా నెమ్మదిగా అడిగింది “నేను అందంగా ఉన్నానా?”

— అనువాదం : మురయ్య.

## ఓంకార శంఖము\* | మధునాపంతుల సత్యనారాయణాస్త్రి

అతులోదార తరంగభద్ర సుగుణోద్యత్తుంగభద్రానదీ  
తతపూతాంబువులందు సోదరులకై దండన్ మహీదేవతో  
దిత సంకల్పపురస్సరంబయినభక్తిన్ స్నాతుడై నైష్ఠిక  
వ్రతుడై మంగళదైవత ద్విజసమర్పల్ తీర్చి యుత్సాహియై.

చేతశ్శుద్ధి యొనర్చుకో నుపవసించెన్ బేడు నాడెల్ల శ్ర  
ద్ధా తాత్పర్యములన్ శ్రుతిస్మృతులబోధంబుల్ పురాణాగమ  
ఖ్యాతంబుల్ కథలున్ సుశీతములౌ నాస్విక్షి కల్పగో  
ష్ఠీతంత్రంబుల నాలకించుచు భజించెన్ సాత్త్వికాచారమున్.

హైంధవేతర విమతధార్మ్యముకతన  
వాడి కడుపెండి నవసి యల్లాడుచున్న  
యాంధ్రకర్ణాటరమకు సుధాన్నభిక్ష  
వాని యొకనాటిపూర్ణోపవాసదీక్ష.

హరిహరుండు తెలవాటుజాము శంకువు నెలకొల్పులగ్నంబగుట దొలినాఁ  
చటు లుపవసించి గురూత్తవిధానంబునంగడపి యారేయి జాగరణం బొనరించె;  
వేఁబోక సుముహూర్తంబు దరియటయు—

అమృతనిర్ఘరతరంగములుగా బొంగారి  
చదలంటు మంగళస్వనమువెంట  
నెఱవిచ్చు పసిడితామరపూలనిగెన  
తెనుఁగు కన్నడపుటంగనలవెంట  
బ్రహ్మబిందు సముత్కరము పదక్రమముతో  
ఘనమైన స్వస్తివాచనమువెంట  
అమలదీధితులు శంఖములట్లు నమ్రురై  
తనుఁ జుట్టుకొన్న సోదరులవెంట

హరిహరుఁడు రాజహంసయై యల్లనల్ల  
మానసానంద ఘనసరోమార్గమందుఁ  
గలయనదచి గురుబ్రహ్మతలపువట్టి  
శంకువునుబెట్టు మంగళస్థాన మరనె.

అయ్యెడ నమ్మహీరమణునకు

లంపులమారులై పెరికళావిభవమ్ము సహింపనేరమిం  
గొంపలుగూల్చునయ్యరులకుం దలఁకుంగొని యంతదాకఁ గ  
న్నింపక నేలలోనదఁగి నిశ్చలసాధుతపస్సమాధిమై  
సొంపులుదేలువాస్తువురువుండు శుభాగమసమ్మపల్కఁగన్.

హరిహరుం దాతనికరాగ్ర మందుకొన్న  
చందమై మంగళారంభసమయమందుఁ  
దనపురోహితవిప్రుఁ డిచ్చినది పట్టె  
సఫలతాంబూలమును శుభాక్షతలనడుమ.

హరిహరరాయదరణీంద్రుండు ప్రాచ్యుఘోషవిష్టుండైన పదంపడి పురోహి  
తుండు గణాధిపతి పూజాకార్యము నిర్వర్తింపఁజేయుటయు శంకుసంసాపన సుముహూర్త  
సంకేతంబుగాఁ దోతెంచనగు శ్రీమన్నాథవాచార్య వదనాధ్యాయమాన శంఖారావమ్ము  
నకు వారెల్లం చెవులువెట్టియుండ నా నిశ్శబ్ద ప్రభాతమ్మునఁ గతిపయక్షణంబులకు—

వినిపించె నొక్కకంబు

స్వన మంబరవీధి మ్రొంగుచాయ ఘనంబై

విని, గురు సంకేతిత శం

ఖనినాదం బిది ముహూర్తకాలం బనుచున్.

హరిహరునిచే శంకువున్నిలుపఁజేయ సంత్రమించుతటిఁ బురోహితుం బరి  
కించి శబ్దబ్రహ్మవిత్పాద శుక్రాష్టాపరాయణుండగు బుక్కరాయ లచి యాచార్యశంఖ  
ధ్వజనంబుగాఁదనకు వినంబదమి నాఁగుం డని యమ్ముహూర్తంబు వారించి యాశ్చర్య  
ఘన్నుండైన తనయన్నతో నిట్లనియె—

అరయంగా గురుదేవశంఖరవ మన్నాః రావీ రావిష్టిః య  
త్యురు సంకల్ప పురస్సర ప్రణవసుషాచ్ఛారితోచ్చైర్నినా  
ద రసబ్రహ్మములో నణుస్ఫురణమాత్రం బొనఁగి యీధ్వజః మే  
వ్వరిదో ముష్టిరవంబు సంకు విది రావచ్చు స్మరాశంకమై.

అదియుంగాక యిది విరూపాక్షలయమ్ముదెసనుండి పొడతెంచిన సవ్వడియుం  
గాదు; మఱియు నిందు లౌకికంబైన ధాంకారవంబేకాని వైదికంబైన యోంకారనాదంబు  
వినరాలేదు; కఠివయక్షణంబులకు మాధవ మధుర వదనపూరితంబై వచ్చు శంఖని  
స్వానంబునకు నిశ్శబ్దతనుండి నిరీక్షిత మనవుడు హరిహరుండు సరికానిమ్మనియు  
నంతరాంతరమున మెదలు సంశయలేశమ్మున నట్టెయుండె; నంత

అలఘుమతిశాలి బుక్కరాయలపలుకుల  
కవటివారలు మూగలై యరయుచుండ  
నావు పాల్పిండునంత కాలాంతరమ్ము  
నీరవత ప్రాంతమెల్ల నిండునంత.

పినవచ్చెన్ బ్రణవామృతాబ్ధి విచలద్వీచీ సమీచీన నూ  
తనశంఖారవధార యొక్కఁ డది తత్త్వశ్రీ గుణాశించు గొం  
తున నేతెంచినదై యిదంప్రథమ మాధుర్యావధిం జూఱలి  
చ్చిన నాతన్ను ముహూర్తకాలముగఁ దోచెన్ బుక్కభూజానికిన్.

తోచుటయు - నగ్రజునివంక జూచుటయును  
హరిహరుండు శంకువుంచుట - యనెడిదెల్ల  
జరిగె నొకసూదిమొనఁ దమ్మివిరిదళంబు  
గాడినంతటి సుముహూర్తకాలమందు.





# పుస్తకసమీక్ష

సింహబలి

పుటలు 122

వెల : రెండు రూపాయలు

మోటూరి వెంకటరావు, బి. ఏ.

ఎం. ఎన్. ఆర్. మూర్తి అండ్ కో, విశాఖపట్టణము.

ఒక్కొక్క కాలంలో ఒక్కో విధమయిన కావ్యాల ఎద్దడి ఉంటుంది. ఖండకావ్య ప్రాచుర్యం ఏతత్కాలీన పద్ధతి. అందువల్ల ఈ కాలంలో వస్తు గ్రహణం చేసి కావ్యరచన సాగించడ మనేది ఒక విధంగా సాహస ప్రక్రియే. ఎందుకంటే, ఖండ కావ్య ప్రాచుర్య సందర్భంలో వస్తుగ్రహణం చేస్తే దానికి ఖండికాత్వం పట్టుకుండా నిర్వహించడం కష్టం. ఖండిక స్వల్పపరిధి గల భావనా చమత్కృతి లోనే పర్యవసిత మవుతుంది. కాని వస్తువనేప్పటి కల్లా దాని ఎత్తుగడ, దింపుగడ, పాత్రచిత్రణ మొదలైన బోలెడు విషయాలు తటస్థపడతాయి... పద్యం అందంగా వ్రాయవచ్చు, మెరుగులు బెట్ట వచ్చు...లక్ష చేయవచ్చు. కాని వస్తుకావ్యంలో పీటన్నిటిని మించి కథారస నిర్వహణం అనేది ప్రాధాన్యం వహిస్తుంది. కవి శక్తి ఈ చృశమయిన వస్తు నిర్వహణలోనే స్పష్ట మవుతుంది. ఈ శక్తి తక్కువయిన అనేకులు ఖండికాలబ్ధయశఃపరిశిష్ట లయ్యే ఉంటున్న సందర్భంలో 'సింహబలి' అనే ఈ వస్తుకావ్యం సహృదయుల చేతుల్లోకి వస్తున్నది.

'సింహబలి' చరిత్రాధార సుయిన కావ్యం. ప్రఖ్యాతం ఇతివృత్తం. చరిత్రాధారంగా ఇదివరకు శివభారతం, రాణా ప్రతాపసింహ చరిత్ర, ఆంధ్ర పురాణం మొదలైన కావ్యాలు కొన్ని వచ్చినవి.

ఇక్కడ రెండు విషయాలున్నవి. చారిత్రక వాతావరణం కూర్చి కథా కల్పన చేయడం, చరిత్రనే కావ్యంగా వ్రాయడం. రెండవది కష్టతర మయింది...చరిత్రను చరిత్రగా చెప్పడానికి పద్య కావ్యం అనవసరం. ఆ పని అనేకాధారాలతో చారిత్రకులే చేస్తున్నారు. అందుకని 'ఆ' వస్తు కావ్యంలో ప్రాణభూతమైన విషయాన్ని - వస్తు

గతమైనదాన్ని - గ్రహించి, దాన్ని విస్తరించడం అవసరం. అది ఈ 'సింహబలి' లో జరిగింది.

జిజయ తన కుమారుడైన శివాజీని పరమాస్తగత సింహగడం సాధించిపెట్టమంటుంది. ఆ కోర్కెను శివాజీ అజ్ఞానుసారం తానాతి పూర్తిచేశాడు. కాని చివరకు యుద్ధంలో మరణిస్తాడు. సింహం పోయింది, గడం మిగిలింది. సూక్ష్మంగా కథా వస్తు విధి.

ఈ కథకంఠకి ప్రాణభూతమయిన విషయాలు దేశభక్తి, ఆత్మత్యాగం. చరిత్రలో చరిత్రగా కన్నా. కావ్యంలో పీటి ప్రాధాన్యం పెచ్చు. చరిత్రలో తగ్గతిని నిరూపించడమే ముఖ్యం. కాని కావ్యంలో తదేక దేశభక్తి గ్రహణంచేసి, తద్వారా మనః ప్రబోధం ముఖ్యం. ఈ విషయం విస్మృత మవుతే తత్కావ్యకర్త విఫల మన్నట్లు. 'సింహబలి' అందులో సాఫల్యం పొందింది.

ఇతివృత్తం ప్రఖ్యాత మయినప్పుడు కథా కథ సంతో ప్రత్యేకత చూపడం అవసరం. దానివల్ల కావ్యత్వం దీప్త మవుతుంది. చరిత్రలో మొత్తానికి నాయకుడు శివాజీయే అయినా, తదేక దేశమయిన ఈ ఘట్టానికి నాయకుడు తానాజి. జిజయతో కాకుండా కథా ప్రారంభం తానాజితో ఈ కావ్యంలో జరిగితే స్ఫూర్తి ఇంకా ఎక్కువగా ఉండేది.

కథా గమనంలో, అక్కడక్కడా కుంటుదనం కొంత 'సింహబలి'లో కనిపిస్తుంది. సింహగడాన్ని సాధించమన్న జిజయతో శివాజి "—కదనపాండితి నా బాల్యకాలమందుఁ గలపినప్పుడె ప్రత్యనీక పటలివయఁ, బంచవిధయానములు నిర్వచించి యధమ మైనదంటినమ్మ! ఉపేక్ష్యయానమందు. అందువల్ల ప్రస్తుతం సింహగడంమీదికి దండెత్తటం ఉపేక్ష్యయాన మవుతుంది. తద్వారా ప్రమాదం రావచ్చు. అందుకని అది ఇప్పుడు కుదరదు" అంటాడు. అయితే దీనికి జిజయనుండి సమాధానం లేదు. వైగా అతన్ని—పిరికివాడ వవుతున్నావనీ, వెనకాడుతున్నావనీ నిష్ఠురాలాడి, ఈ పని నీతరం

కాకుంటే నేనే నిర్వహిస్తా' నంటుంది. ఇక్కడ శివాజీని ప్రోత్సాహ పరచడమనేది జీజయవల్ల జరిగినా, శివాజీకి సమాధానం లేకపోవడంవల్ల- జీజయకు స్వస్థితి వ్యాఘాతం సంభవిస్తున్నది.

' దీనివల్ల కథాగమనంలో తైథిల్యం వస్తున్నది... ఉపేక్ష్యయానం కొన్ని కొన్ని సందర్భాలల్లో అపేక్షణీయం అనో, కాక 'ఇది' ఉపేక్ష్యయానం కాదనో, నిరూపించవలసి ఉండింది... ఇంకోటి.

జీజయ మాటలవల్ల తానాజీ అనే పీరుడున్నాడనేది కూడా ఆమెకు తెలియదనిపిస్తుంది. కాని ద్వితీయ ఖండంలో తానాజీ జీజయలకు పుత్ర మాతృ ప్రేమ సంబంధం ఉన్నట్లు వ్యక్తీకరించబడుతుంది. అందువల్ల ఆ ఘనిష్ట సంబంధం వ్రథమ ఖండంలో 'నీతరంకాకుంటే' అన్న పుడై నా సూచ్యమవుతే జాపుండేది. అల్లా కాకుంటం మూలంగా, తరువాత నెరపిన ఆ సంబంధం-ఊరికే సింహగడాన్ని సాధించడంకోసమే జీజయాదులు కృత్రిమంగా నెరపినట్లు భావ్యమవుతుంది. మరో చోట- తానాజీ మరణానంతరం- శివాజీ సింహగడానికి వచ్చినప్పుడు (అప్పటికి తానాజీ మరణం అతనికి తెలియదు.) శివాజీ మినహా పీరు లందరూ అతనికి స్వాగతి నెరపుతారు. ఆ సందర్భంలో- ఆ పీరుల ముఖాల్లో విజయసంబంధి శోభతప్ప, తానాజీ మరణసంబంధి విషాదం ఏమాత్రమూ సూచ్యం కాదు. ఇది తానాజీ వల్ల ఆ పీరుల భావాన్ని గూర్చి అన్యాయమే అవుతుంది. ఆ పీరుల ముఖాల్లో విజయ విషాదభావ సమ్మిశ్రణం వ్యక్తం చేయబడి, తద్వారా శివాజీకి ఆశంకా పాదనం సూచిస్తోంది కలిగించేది కావ్యానికి.

' అయితే, ఇల్లాంటి అక్కడక్కడి లోపాలను రచనా శిల్పం క్రమ్మివేస్తున్న దీ కావ్యంలో. పద్య గమనం, భావస్ఫూర్తికమగుణంగా, వాటివిరుపులూ పుష్కలంగా ఉన్నాయి. ముఖ్యరసమయిన పీరం, రౌద్రాన్ని అంగంగా తీసికొని అడుగడుగునా పొంగి పొరలుతూ ఉంటుంది. లలితలలితమైన

తైలికి మాత్రమే అలవాటయిన వారినీ 'సింహబలి' తైలి వ్యగ్రులను చేస్తుంది. తైలి ఎప్పుడూ భావానుబంధి కావడమే ఉత్తమం. కాని ప్రతివిధ మయిన భావమూ ఏకవిధ తైలిలోనే నిక్షిప్తం కావడం అనుత్తమమే అవుతుంది. ఇదే ఎక్కువగా జరుగుతున్న ఈ కాలంలో, దానైదుర్కొని 'సింహబలి' లో సమర్థంగా భావానుబంధితైలి నిర్వహింపబడింది.

ఈ కావ్యంలో రెండు ప్రయోగాలు చేయబడినవి. ఒకటి కథాగమన సంబంధి, మరొకటి భాషా సంబంధి. ప్రతి ఖండాంతంలోనూ సూర్య వర్ణనం- రెండు ఖండాతాల్లో మాత్రం వర్షా వర్ణనం- చేయడం జరిగింది. దీనివల్ల కథ ఎక్కడి కక్కడ సుష్టుగా నిబద్ధమయినట్లు స్ఫూర్తి కలుగుతుంది. తత్త్వండగత సర్వవిషయానికీ, తదంత వర్ణన సూచిక అవుతుంది. ఈ ప్రయోగాన్ని ప్రప్రథమంగా శ్రీ విశ్వనాథ సత్యనారాయణ గారు తమ 'ఝాన్సీరాణి' లో ఋతువర్ణనాత్మకంగా ప్రవేశపెట్టినారు. అది ఈ కావ్యానికి ఆధారమయి ఉంటుంది.

ఇక రెండవది భాషా విషయం. ఇంత చిన్న పరిధిలో, ఇంత విస్తృతంగా క్రొత్త పదాలను, వ్యవహారదూరమైనవానిని మరెవరూ ఉపయోగించ లేదనవచ్చు. అయితే ఈ పదాలపైని అతి శయితమయిన మోజు- పఠనలో జాధాకరమే అవుతున్నది. కావాలని పదాలన్నిటినీ ఒక వట్టిక వేసుకొని ఉపయోగించినట్లు వెంటనే స్ఫురిస్తుంది. ఎందుకంటే ప్రతి పద్యంలోనూ అర్థంకాని పదాలు కనీసం రెండైనా ఉంటాయి. (పుస్తకం చివర అర్థాలిచ్చారు కవి. కాబట్టి వెంటనే చూచుకోవచ్చు.) మరొకటి- అక్కడక్కడ వ్యవహారంలో ఒక అర్థమందు చూడంగా ఉన్న పదాలను- వ్యుత్పత్త్యర్థంలోనో, చూరార్థంలోనో ఉపయోగించడం జరిగింది. ఉదాహరణకు- ఉద్యానము, గండ్మాషము మొదలైనవి. పిటి వ్యవహారార్థం, తోట, పుక్కి-

లిండుట. కాని నెమళ్ళు, తొండముయొక్క చివర అనే అర్థాలలో అవి ఉపయుక్తమైనవి. ఈవిధంగానే 'స్త్రీఘోషము' అన్న పదానికి 'శాలఘోష' అన్న పదానికి శాలల పద్య అన్నట్లు, స్త్రీల పద్య అని వెంటనే స్ఫురిస్తుంది. కాని 'ప్రభాతం' అనే అర్థంలో అది ప్రయుక్తమయింది. పద్యస్ఫూర్తిని తొలిగించ పూనుకొనే ఇల్లాంటి పద ప్రయోగాలు చాలా తికమకలు పెడతాయి. ఇంత 'ఇది' లేకుండా ఉంటే- ఆ నూత్న పదాలవల్ల కలిగిన వింత శోధ పూర్ణమయ్యేది.

మరుగుబడుతున్న పూర్వ శౌర్యాన్ని పునః సంఘటితం చేసే యశ్నంలో చాలావరకు కృత కృత్యమవుతున్న ఈ కావ్యం. కావ్యోల్లసృష్ట్యా కూడా సాహిత్యకులందరికీ ఉపాదేయమవుతున్నది.

— 'సంపత్కమార'

### మధూలిక

వెల : రూపాయిన్నర

డుగ్లా సెంట్

కెక్స్ పబ్లిషర్స్, చెనాల్.

ఆధునిక తెలుగు కవిత్వంలో అఖ్యుదయ కవిత్వా ఉద్యమం కొద్ది రోజులుగా తన పాతస్వరూపాల్ని విడిచిపెట్టేసి కొత్త స్వరూపాల్ని ధరిస్తున్నది. వస్త్రాప్రయములు కాకుండా భావాప్రయములైన ఖండ కావ్యాల రచన ఆగింది. ఆ ప్రయత్నంలో వస్తువు గ్రహించి ప్రాచీనచందస్సులో రచన చేశారు దుర్గానంద్.

దీన్ని అఖ్యుదయ ప్రబంధం అన్నారు రచయిత. "శ్రేయమును అఖ్యుదయ కవిగా. ప్రేయమును భావకవిగా వర్ణించి ఈరెండు తత్వాలను కలుపుకొని విడదీస్తూ కథను ముందుకు జరిపా"నని దుర్గానంద్ అన్నారు అర్థోక్తిలో. అందుచేత ఈ వస్తువు భూత కాలానికి చెందినా అఖ్యుదయమే, అంతకుపూర్వమే విద్యాన్ విశ్వంగా "పెన్నేటిపాట"ను కావ్యంగా

నిర్వహించారు కాని, దాని వస్తువు ఆధునికమైంది.

మౌర్యరాజుల అనంతరం చిన్నచిన్న రాజ్యాలు ఏర్పడ్డకాలాన మగధ రాజ్యంమీద కోసలరాజ్యం దండెత్తడం ఈ కావ్యప్రధాన విషయం. దీనికి బీజం మన్మథోత్సవాలలో రిక్తపాత్రనిచ్చి కోసల రాజకుమారుని మగధ రాజపుత్రి కిక్కిరించడం. అవమానితుడైన రాజకుమారుడు అశ్వారూఢుడై పరుగెత్తుతూ శిరిపల్లెనగర గుట్టనుంచి జారిపడతాడు. సహాయం చేస్తూ ఆ ఊరి జాలిక మధూలిక ఆయన తల ఒడిలో చేర్చుకుంటుంది. ఆమె ఆతని యందనురక్తయై ముద్దుపెట్టుకుంటుంది. అశ్వకుడు బిరబిరా వెళ్ళిపోతాడు. శిరిపల్లె మగధ రాజ్యపు యుద్ధక్షేత్రమౌతుంది. పల్లెజనం కాందిశికు లౌతారు మధూలికకూడా ఒంటరియై ఓనావదాటి కోసల రాజ్యంలో చేరుతుంది. అచ్చట ఒక వేగుజామున ఒక పావురంతో తన అవస్థ చెప్పతుంది. ఇదివింటూ ఉన్న రాజకుమారుడు వచ్చి పశ్చాత్తప్తుడై యుద్ధాన్ని మానేసి మగధ రాజ్యంతో సంధి చేసుకుంటాడు. ఇది ఈ కావ్యంలోకథ.

ఐదాశ్వాసాలతో, ఐదు వందల పద్యాలతో సంప్రదాయ చృందస్సుతో ఆధునిక అభివ్యక్తికరణలతో ప్రతిభాపూర్ణుడైన ఈ కవి నిర్వహించాడు. ప్రతి పద్యాన్ని జాగ్రత్తగా మలచే కోరిక ఈ కావ్యంలో అడుగడుగునా గోచరిస్తున్నది. సూతనములైన రూపకోపమానములు అప్లీడకరంగా ఉన్నవి. మధూలిక మగధ సేనానితో మాట్లాడిన మట్టం ఈ కావ్యంలో ముఖియమానంగా ఉన్నది. "శ్రమోర్వసీ పరిష్కంఠ సుఖాత్ములు," "ధాన్య రమలేని పల్లెనిస్త్రాణయయ్యె" "భంగపడినట్టినిండు యౌవనమువోలె", "గగనమాన నెక్కి మేటివిల్లాడెవండొ" "ఎఱుపుకొండలచెవి నెక్కు పెట్టివినరెనో యేమొ జాణము కసరికసరి, వీచుచుండెను పెను గాలి వీధివీధి", "నిడుద పెన్నెటికురులు నెన్నడుము మీద సరస చిక్కణ మృదునమాసములు సుమ్ము"

“విమృశ్య త్వి విసరివేసిన యట్టులు” మొదలైన ఊహల బొన్నత్యము కావ్యంలో ఎక్కువగా గోచరిస్తున్నది.

ఈ కావ్యంలో కవి వస్తు నిర్వహణలో తన పాత్ర ఎక్కువగా ఉంచుకొన్నట్లు గోచరిస్తున్నది. ఆత్మాశ్రయాలైన ఖండ కావ్యాలలో లాగ ఈ కావ్యంలోనూ పల్లెలపై, కాందిశీకులపై ఇలా ఎన్నో విషయాలపై కవి తానుగా తన జాలినీ, ప్రేమనూ వ్యక్తీకరిస్తాడు. పాత్రలను వదిలేసి కవి తానుగా కావ్యంలో ప్రవేశించినప్పుడు కావ్యానుభూతి దశలో దెబ్బకలుగుతుంది. ఇదే ఒక కాలం నాటి పాత్రలచేత ఇంకో కాలంలో ప్రచురములైన భావాలను విరివిగా చెప్పినప్పుడు కూడా కలుగుతుంది. ఈ కావ్యంలో యుద్ధాన్ని ద్వేషించే పల్లెవాళ్ళ మాటలు, మధూలిక చిట్టచివరి సందేశమూ, ఇలా చాల చోట్ల ఉన్న దీర్ఘోపన్యాసాలు ఈ కాలం నాటి కావ్యంలో ఉండదగినట్లుగా ఉన్నవి. తన ఊహలను వెల్లడించే తొందరలో కవి పాత్రలను దిద్ది తీర్చే విషయంలో శ్రద్ధవహించలేదు.

ఈ వస్తు నిర్వహణసంబంధిదోషం చాలమంది గొప్పవాళ్ళకే తప్పలేదు. కాని దుర్గానంద్ ఈ విషయంలో జాగ్రత్తహస్తే చాల గొప్పకృతులు నిర్మించవచ్చు.

పుంశృలీత్యాది శబ్దాలు వాడటం బాధుండలేదు. “ఏబది రవి చంద్రులున్ వెలుగుబాహువులన్ నిగిడించి నీలవారిదములవోలె కాంచన పరిమళముల్ గురిపెంతు రెల్లెడన్” మొదలైన చోట్లలో పద్యాలు అర్థం కావడంలేదు.

—సుప్రసన్న

### తెలంగాణా

వెం ఒక రూపాయి

శ్రీ ఇందుకూరి సత్యనారాయణరాజు

ప్రతులకు :

అజంతా పబ్లికేషన్సు, నీకింద్రాబాదు.

ఆంధ్ర ప్రదేశ్ లోని తెలంగాణా జిల్లాలు ఏమి

దింటిని గూర్చిన (ఖమ్మం, వరంగల్లు, కరీంనగరం, ఆదిలాబాదు, నిజామాబాదు, మెదక్, హైదరాబాదు, మహబూబనగరం, నల్లగొండ) వివరములతో మన్న గ్రంథమిది. ప్రతి జిల్లా యొక్క సరిహద్దులు, వైశాల్యము, జనాభా; తాలూకాలు - గ్రామాలు మొదలైన తెక్కసరి వివరాలతోపాటచటి శీతోష్ణ పరిస్థితులు - పంటలు, ఖనిజ సంపద, ప్రాతెప్పలు; ప్రసిద్ధములైన పట్టణాల పూర్వచరిత్ర - ప్రస్తుత మచటి విద్యాభివృద్ధి - మొదలైనవి సంక్షిప్తముగను స్థూలదృష్టికి సమగ్రముగను ఈ గ్రంథమున వ్రాయబడినవి. తెలంగాణా యొక్క భౌతికములైన స్వరూపస్వభావాలు ఈ గ్రంథము వల్ల తెలియగలవు. కొంత దేశముయొక్క జ్ఞానము కావలయు ననుకొను వారి కీ గ్రంథ ముపయోగపడగలదు.

### విజ్ఞాన వ్యాసములు

రచన :

శ్రీ కె. యస్. గోపాలమూర్తి,

అధ్యాపకులు, హిందూ కాలేజి, గుంటూరు.

ప్రచురణ :

బుక్ ఎంటర్ ప్రైజెస్, ఏలూరు రోడ్డు, విజయవాడ-2

ఉన్నత పాఠశాల - కళాశాల విద్యార్థులకు వ్యాస రచనయందు చొరవగలుగుటకు గాను వ్రాయబడిన నమూనా వ్యాసముల సంపుటి యిది. సా ర స్వత, వైజ్ఞానిక - ప్రాదేశిక - సాంఘిక - మత - కళ - ఆర్థిక విషయములకు సంబంధించిన మొత్తము నల్లభై యైదు వ్యాసము లిందున్నవి. వ్యాసరచనకు సూత్రములని ప్రత్యేకముగా ముందొక వ్యాసమును నున్నది. ఈ రకము గ్రంథములు ఆంగ్లభాషలో మన దేశమువారు వ్రాసినవియు - అన్యదేశీయులు వ్రాసినవియు చాల ఉన్నవి గాని తెలుగులో లేవు. ఉన్నను చాల కొద్ది. అట్టి పరిస్థితిలో విద్యార్థుల ఉపయోగము కొరకు శ్రీ కె. యస్. వి. గోపాలమూర్తిగారి

ప్రయత్నము చేయుట మెచ్చదగినది. ఇట్టి పుస్తకములను ప్రచురించువారును ప్రశంసార్హులు. ఈ గ్రంథము వంటి గ్రంథము లింకను రావలయును. విద్యాధికారులు గమనించి పీటినీ విద్యార్థుల టవయోగపడునట్లు చూచుట లెస్స.

## దే వీ న వ తి

రచన

శ్రీ మధునాపంతుల సూరయ్యశాస్త్రి

ప్రతులకు : రచయిత

పల్లిపాలెము (Via) యానాం

మూక పంచశతిలోని శ్లోకనవతి కనువాద మీ గ్రంథము. పారాయణ క్రమములో యథామతి నప్పుడప్పుడు అనువదించిన పద్యము లివ్వెయని గ్రంథకర్తయే చెప్పకొనెను. ఇందులో పద పద్యము-చిటునవ్వు-కటాక్షము - కొలువు - అనంద కందము-అన్న శీర్షికలతో, ఒక్కొక్కదానియందు పదునెనిమిది చొప్పున పద్యము లున్నవి. అమ్మవారి పదపద్యములను-చిటునవ్వును-కటాక్షమును పరిపరి విధముల భావనచేసి స్తుతించి, కాంచీపురమున కొలువున్న ఆ యమ్మవారిని హృదయమున స్థిరపరచుకొని జీవుడే అనందించుట క్రమముగా చెప్పబడినది. ఇది అనువాదము గనుక భావన విషయమున ఏమి చెప్పినను మూలమును గురించు

చెప్పట యగును. ఇక పద్యరచన తెలుగున పద్యము ధారాళముగా వ్రాయలేని కవులు మన దేశమున చాల అరుదు. సూరయ్యశాస్త్రిగారు ఉత్తమ తర గతిలోని పద్యరచయితలు. పద సంయోజన సమాస సంఘటన ఇత్యాదులు రమణీయములు. పద్యరచనలోని మెలకువ తెలిసిన వారు శాస్త్రిగారు.

“మూఢ మానవ మమతాభిమోక్షణములు

శక్రమణి దీప్తి శిఖావిచక్షణములు

రమ్యలోకత్రయా రాజ్య రక్షణములు

తల్లిచూపులు పరదాన దక్షిణములు.”

ఇది గీతపద్యము. పాదాంతయమకమువలన పద్యమున కొక ముక్తాయంపువంటి సొగసు వచ్చును. గీతముయొక్క పరిధియే కొద్ది యగుట వల్లను, అందును నాలుగు పాదాంతములయం దాయక ముండుటవల్లను ఆ సొగసు కొట్టవచ్చి నట్లు కనిపించును. పద్యరచన దానికదిగా నొక ప్రత్యేక విద్య—అమ్మవారి యందలి పరమమైన భక్తిభావముతో వ్రాయబడిన పద్యములు గనుక ఆస్తిక్యబుద్ధి గలవారు పఠింపదగినవి. పారాయణము చేయదగినవి. ఈ అనువాదము చూచిన తరువాత సూరయ్యశాస్త్రిగారు మొత్తము మూక పంచశతి అనువదించిన బాగుండు ననిపించుచున్నది.

లక్షలకొలది భారతీయుల కొరకు మంచి సిగరెట్లు

చౌ క గా

ది హింద్ టుబాకో అండ్ సిగరెట్ కం. లిమిటెడ్

హైదరాబాద్ - ద. వాడు

తయారు చేయుచున్నాడు.

\* అజంతా

\* ఎల్లోరా

\* ఓల్డ్ ఫెలో

స్ఫూర్తిదాయకమైన ఈ సిగరెట్లు

అరోగ్యపూర్ణ వాతావరణములో

ఆధునిక యంత్రములలో నిర్మింపబడినవి.

విశేషజ్వాలచేత నిర్ణయింపబడిన పొగాకు.

ఏకండ్రిషండ్ గోదాములలో ఉంచుటచేత ఈ సిగరెట్లు ఎప్పుడూ తాజాగా ఉంటవి.

## వచ్చే సంచికలో

బొమ్మకంటి శ్రీనివాసాచార్యులు  
ఉత్పల సత్యనారాయణాచార్యులు  
మిరియాల రామకృష్ణ  
పుచ్చా పూర్ణానందం  
శ్రీనివాసరావు  
మురయ  
విశ్వనాథ వేంకటేశ్వర్లు  
విశ్వనాథ సత్యనారాయణ







